

تقابلی مطالعہ پروگرام

مسلم دنیا میں پائے جانے

والے گروہوں کا مقابلی مطالعہ



ماڈیول CS01: اہل سنت، اہل تشیع اور اباضی

محمد مبشر نذیر

[www.KitaboSunnat.com](http://www.KitaboSunnat.com)



بِسْمِ اللّٰهِ الرَّحْمٰنِ الرَّحِيْمِ

قُلْ أَطِيعُو اَللّٰهَ  
وَأَطِيعُو اَرْسَوْلَ

جَمِيعُ الْعِبَادَاتِ اِلَلّٰهِنِي رَاهِمَهُ

# مُدْعَى اَلْبَرِيْرِي

کتاب و متنی دینی پاپے دلی / دینی اسپر لائپ سے ۱۲ جستہ کرو

## معزز قارئین توجہ فرمائیں

- **کتاب و متن ڈاٹ کام** پر مستیاب تمام الیکٹرانک کتب ... عام قاری کے مطالعے کیلئے ہیں۔
- **میلیٹریں الحقيقة اِلِّیْسَانِ الدِّيْنِ** کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- **دعوتی مقاصد** کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرہن سے خرید کر تبلیغ دین کی  
کاؤشوں میں بھر پور شرکت اختیار کریں

**PDF** کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

- ✉ [KitaboSunnat@gmail.com](mailto:KitaboSunnat@gmail.com)
- 🌐 [www.KitaboSunnat.com](http://www.KitaboSunnat.com)

## فہرست

3.....	اس پروگرام کا مقصد کیا ہے اور یہ کس کے لیے ہے؟.....
4.....	باب 1: اہل سنت، اہل تشیع اور اباضیہ کا تعارف .....
8.....	باب 2: احادیث نبوی کے بارے میں اہل سنت اور اہل تشیع کا نقطہ نظر .....
11.....	باب 3: مسئلہ امامت .....
27.....	باب 4: صحابہ کرام ، اہل بیت اور خلافت .....
44.....	باب 5: بعد کے ادوار کی تاریخ .....
64.....	باب 6: متعہ .....
71.....	باب 7: تقیہ اور عقیدہ مہدویت .....
76.....	باب 8: محرم الحرام کی رسوم اور باغ فدک .....
87.....	باب 9: اہل تشیع کے ذیلی فرقے .....
99.....	باب 10: اہل سنت اور اہل تشیع کی تاریخ کا سیاسی اور معاشرتی پہلو .....
103.....	باب 11: خوارج، اباضی اور اہل سنت .....
115.....	باب 12: ماڈیول CS01 کا خلاصہ .....
117.....	اگلا ماڈیول .....
118.....	بیلیو گرافی .....

**اگر آپ نے اس پروگرام کے تعارف کا مطالعہ نہیں کیا تو اس کتاب کے پڑھنے سے پہلے اس کا مطالعہ کر لیجیے۔ تعارف کو ڈاؤن لوڈ کرنے کے لیے وہ تکمیلی۔**

[www.mubashirnazir.org/courses/comparative/CS001-01-Introduction.htm](http://www.mubashirnazir.org/courses/comparative/CS001-01-Introduction.htm)

# اس پروگرام کا مقصد کیا ہے اور یہ کس کے لیے ہے؟

اس کتاب کا مقصد یہ ہے کہ امت مسلمہ کے مختلف گروہوں اور مکاتب فکر کے مابین جو اختلافات پائے جاتے ہیں، ان کا ایک غیر جانبدارانہ (Impartial) مطالعہ کیا جائے اور ان کے نقطہ نظر کے ساتھ ساتھ ان کے استدلال کا جائزہ بھی لیا جائے۔

اس پروگرام میں ہم نے یہ کوشش کی ہے کہ تمام نقطہ ہائے نظر کو، جیسا کہ وہیں ہیں، بغیر کسی اضافے یا کمی کے بیان کر دیا جائے۔ ان کے بنیادی دلائل بھی جیسا کہ ان کے حامیین بیان کرتے ہیں، واضح طور پر بیان کر دیے جائیں۔ ہم نے کسی معاملے میں اپنا نقطہ نظر بیان نہیں کیا اور نہ ہی کوئی فیصلہ سنایا ہے کہ کون سا نقطہ نظر درست اور کون سا غلط ہے۔ یہ فیصلہ کرنا آپ کا کام ہے۔

یہ پروگرام ان لوگوں کے لیے ہے جو:

- وسیع النظر ہوں

- ثابت انداز میں مختلف نقطہ ہائے نظر کو سمجھنا چاہتے ہوں

- منقی اور تردیدی ذہنیت کی رو سے مطالعہ نہ کرتے ہوں

- دلیل کی بنیاد پر نظریات بناتے ہوں نہ کہ جذبات کی بنیاد پر

- اپنے سے مختلف نظریہ کو کھلے ذہن پڑھ سکتے ہوں اور اس میں کوئی تنگی اپنے سینے میں محسوس نہ کرتے ہوں

اگر آپ یہ سمجھتے ہیں کہ آپ میں یہ خصوصیات موجود ہیں، تو آپ کا تعلق خواہ کسی بھی مکتب فکر سے ہو، آپ اس پروگرام میں شامل کتب کا مطالعہ کر سکتے ہیں۔ اگر آپ سمجھتے ہیں کہ یہ خصوصیات آپ میں موجود نہیں ہیں، تو پھر یہ سلسلہ ہائے کتب آپ کے لیے نہیں ہے۔

# باب 1: اہل سنت، اہل تشیع اور اباضیہ کا تعارف

لفظ "شیعہ" کا معنی ہے گروہ، جتھا یا پارٹی۔ یہ لفظ قرآن مجید میں بھی اسی معنی میں استعمال ہوا ہے۔ "تشیع" کا مطلب ہے گروہ بنانا۔ عہد صحابہ میں یہ لفظ کسی بھی گروہ یا پارٹی کے لئے استعمال ہوتا تھا۔ جب سیدنا علی اور معاویہ رضی اللہ عنہما کے مابین اختلاف رائے ہوا تو ان کے گروہوں کو علی الترتیب "شیعان علی" اور "شیعان معاویہ" کہا گیا۔ بعد کی صدیوں میں یہ لفظ صرف "شیعان علی" کے لئے خاص ہو گیا۔ موجودہ دور میں شیعہ اہل سنت کے بعد دوسرا بڑا فرقہ ہے۔ اندازہ کیا جاتا ہے کہ شیعہ مسلمانوں کی کل تعداد کا 10-15 فیصد ہیں۔ ممکن ہے کہ اس تناسب میں کچھ کمی بیشی ہو کیونکہ اقلیتی آبادیوں کا اندازہ لگانا آسان نہیں ہوتا۔ ایران، عراق، آذربایجان اور بحرین میں یہ اکثریت میں ہیں جبکہ لبنان، پاکستان، ہندوستان، یمن، کویت، عرب امارات اور بعض دیگر ممالک میں یہ ایک بڑی اقلیت میں شمار ہوتے ہیں۔ ایران کے بعد دنیا میں سب سے بڑی شیعہ آبادی پاکستان میں ہے۔

اس کے برعکس "اہل السنۃ والجماعۃ" کا مطلب ہے رسول اللہ صلی اللہ علیہ وآلہ وسلم کی سنت کی پیروی کرنے والے اور مسلمانوں کی جماعت یعنی حکومت کی پیروی کرنے والے۔ عہد صحابہ کے بعد جب مختلف فرقے بننے لگے تو یہ اصطلاح ان مسلمانوں کے لئے استعمال ہوئی جو کہ کسی خاص گروہ سے وابستہ نہ تھے بلکہ حکومت وقت کی اطاعت کرتے تھے اور مسلمانوں کے تواتر سے رسول اللہ صلی اللہ علیہ وسلم کی جو سنت منتقل ہوتی چلی آرہی تھی، اس کی پیروی کرتے تھے۔ واضح رہے کہ شیعہ بھی سنت کا انکار نہیں کرتے بلکہ انہیں اصرار ہے کہ رسول اللہ صلی اللہ علیہ وسلم کے اہل بیت سے وابستگی کے باعث اصلی اہل سنت وہی ہیں۔ موجودہ دور میں اندازہ ہے کہ اہل سنت مسلم آبادی کا 90-85 فیصد ہیں۔ ایران، عراق، آذربایجان، لبنان اور بحرین کے علاوہ تقریباً تمام ہی ممالک میں اہل سنت کی تعداد اکثریت میں ہے۔ ان ممالک میں بھی ان کا شمار بڑی اقلیتوں میں ہوتا ہے۔ سنت کی نسبت سے انہیں مختصرًا "سنی" بھی کہا جاتا ہے۔

اہل سنت اور اہل تشیع سے ہٹ کر ایک فرقہ اور بھی ہے جو "اباضیہ" کہلاتے ہیں۔ یہ بھی ایک قدیم گروہ ہے۔ شیعان علی میں سے ایک گروہ نے ان کے خلاف بغاوت کر دی تھی، جو کہ بعد میں "خوارج" کہلاتے ہیں۔ یہ ایک نہایت انتہا پسند گروہ تھا، جو تمام مسلمانوں کو کافر قرار دے کر ان کی جان لینے اور ان کا مال لوٹنے کو جائز سمجھتا تھا۔ انہی خوارج میں سے ایک نسبتاً اعتدال پسند گروہ ان سے الگ ہوا، جنہیں "اباضیہ" کہا جاتا ہے۔ اباضی مسلک کے لوگ اس وقت عمان میں اکثریت میں ہیں جبکہ لیبیا، الجزاائر اور تزانیہ میں ان کی بڑی اقلیتی آبادیاں موجود ہیں۔

اس ماذیوں میں ہم ان تینوں گروہوں کے عقائد، امتیازی اعمال، تاریخ، سیاست، سماجی حرکیات (Dynamics) اور ایک دوسرے سے تعامل (Interaction) کا جائزہ لیں گے۔ پہلے دس ابواب میں ہم سنی اور شیعہ اختلافات کا مطالعہ کریں گے اور ماذیوں کے آخر میں ایک باب خوارج اور اباضی مسلک سے متعلق ہے۔

## اہل سنت، اہل تشیع اور اباضیہ کے مابین مشترک امور

اہل سنت اور اہل تشیع کے مابین دین اسلام کے بنیادی عقائد اور اعمال پر اتفاق رائے پایا جاتا ہے۔ تینوں ہی اللہ تعالیٰ کی توحید کے قائل ہیں اور شرک کی سختی سے نفی کرتے ہیں، محمد رسول اللہ صلی اللہ علیہ وآلہ وسلم کو اپنا بیغیر اور آخری نبی مانتے ہیں، سابقہ تمام انبیاء کرام علیہم الصلوٰۃ والسلام پر ایمان رکھتے ہیں، آخرت کے عقیدے، جزا و سزا اور جنت و جہنم پر ایمان رکھتے ہیں۔ تینوں ہی قرآن مجید کو آسمانی کتاب مانتے ہیں اور اس پر ایمان رکھتے ہیں۔ رسول اللہ صلی اللہ علیہ وآلہ وسلم کی سنت کو تینوں ہی مانتے ہیں اور آپ سے منقول احادیث کی بنیاد پر دین کو سمجھتے ہیں۔ یہ الگ بات ہے کہ تینوں کے ہاں احادیث کے صحیح وضعیف ہونے کو پرکھنے اور قبول کرنے کے معیار میں کچھ فرق ہے۔

اہل سنت، اہل تشیع اور اباضیہ دین کی بنیادی اخلاقیات جیسے عدل، احسان، خشوع و خضوع، توبہ و انابت، عجز و انکسار پر یقین رکھتے ہیں۔ اخلاقی برائیوں جیسے تکبر، ریاکاری، حسد، بغض، بدگمانی کو برا سمجھتے ہیں۔ ان تمام معاملات میں ان کے ہاں کوئی اختلاف نہیں پایا جاتا ہے۔

شریعت کے معاملے میں بھی تینوں گروہ بنیادی امور پر متفق ہیں۔ تینوں ہی کے ہاں پانچ نمازیں فرض ہیں اور ان کی لازم یا فرض رکعتوں کے بارے میں کوئی اختلاف نہیں ہے۔ نماز کی جزوی تفصیلات میں البتہ کچھ اختلاف پایا جاتا ہے۔ روزہ، زکوٰۃ اور حج کی مشروعیت (شریعت کا حصہ ہونے) کے بارے میں ان میں کوئی اختلاف نہیں ہے البتہ ان کے تفصیلی طریقہ کار کے بارے میں کچھ فروعی اختلافات پائے جاتے ہیں۔ نکاح و طلاق، رسوم و آداب، جہاد، خوردنوش وغیرہ کے معاملات میں بھی تینوں بنیادی امور پر متفق ہیں البتہ تفصیلات میں کچھ اختلافات پائے جاتے ہیں۔

## اہل سنت اور اہل تشیع کے مابین بڑے اختلافات

اہل سنت اور اہل تشیع کے مابین متعدد امور ایسے ہیں جن میں اختلاف پایا جاتا ہے۔ ان میں سے بعض امور میں یہ اختلاف بہت شدید ہے جبکہ دیگر امور میں یہ اختلاف بہت بڑا اور شدید نہیں ہے۔ اس کتاب میں ہم خود کو صرف انہی امور تک محدود رکھیں گے جن کے معاملے میں اختلاف میں شدت پائی جاتی ہے کیونکہ یہی وہ مسائل ہیں جن میں اختلاف کے باعث دونوں فرقوں میں خدا تیاز واضح ہوتی ہے۔ ان میں سے بعض اختلافات عقیدے کی نویت کے ہیں، بعض کا تعلق تاریخ سے ہے اور بعض کا فقہی امور سے۔ ان کی اجمالی فہرست یہ ہے:

- احادیث نبوی کی قبولیت میں اختلاف

- عقیدہ امامت
- اسلامی تاریخ کو دیکھنے کا انداز
- صحابہ کرام اور اہل بیت اطہار علیہم الرضوان کا مقام و مرتبہ
- متعہ
- تقیہ
- محرم الحرام کی رسوم
- باغ فدک

اگلے ابواب میں ہم ان تمام مسائل پر ایک ایک کر کے بحث کریں گے اور ان سے متعلق فریقین کے دلائل کا جائزہ لیں گے۔

## اہل سنت اور اباضیہ کے ما بین برٹے اختلافات

اہل سنت اور اباضیہ کے درمیان جو برٹے اختلافی مسائل ہیں، وہ یہ ہیں:

- مجموعہ ہائے حدیث
- جہنم میں گناہ گار کے ہمیشہ رہنے کا عقیدہ
- مسئلہ امامت
- اسلامی تاریخ کو دیکھنے کا انداز
- حکمران کے خلاف بغاوت


## اسائن منٹس

- اہل سنت اور اہل تشیع کن امور پر متفق ہیں؟ ان کی ایک فہرست تیار کیجیے اور اپنے سابقہ علم کی بنیاد پر کوئی سے چار امور کی وضاحت کیجیے۔
- انٹرنیٹ پر اہل سنت اور اہل تشیع کے بارے میں تلاش کیجیے کہ ان کی آبادیاں کن کن ممالک میں کس تناسب سے پائی جاتی ہیں؟

- اہل سنت اور اہل تشیع کے مابین بڑے اختلافی امور کون کون سے ہیں؟ ان کی ایک فہرست تیار کیجیے۔

### تغیر شخصیت

اپنے ہر کام کا آغاز بسم اللہ الرحمن الرحيم سے کرنے کی عادت پیدا کیجیے۔



## باب 2: احادیث نبوی کے بارے میں اہل سنت اور اہل تشیع کا

نقطه نظر

اہل سنت اور اہل تشیع میں اس بات پر اتفاق رائے ہے کہ رسول اللہ صلی اللہ علیہ وآلہ وسلم کی احادیث امت کے لئے جھٹ ہیں۔ دونوں ہی اس بات کو بھی مانتے ہیں کہ صرف اسی حدیث کو قبول کیا جائے گا جو روایت و درایت کے اصولوں پر پورا اترتی ہو۔ روایت کے اصولوں سے مراد یہ ہے کہ حدیث جن افراد کے توسط سے ہم تک پہنچی ہو، ان سب کا قابل اعتماد اور اپنے کردار کا ہونا ضروری ہے اور یہ بات بھی لازم ہے کہ ان صاحبان کا حافظہ درست ہو اور انہوں نے حدیث کو محفوظ رکھنے کا اہتمام بھی کیا ہو۔ درایت کے اصولوں سے مراد یہ ہے کہ حدیث قرآن مجید، دیگر صحیح احادیث اور عقل عام کے خلاف نہ ہو۔

اس اصولی اتفاق کے بعد اہل سنت اور اہل تشیع میں اختلاف اس امر پر ہے کہ حدیث بیان کرنے والے جن راویوں کو اہل تشیع قابل اعتقاد سمجھتے ہیں، وہ اہل سنت کے نزدیک قابل اعتماد نہیں ہیں۔ بالکل اسی طرح اہل سنت کے بہت سے راوی ایسے ہیں جو اہل تشیع کے نزدیک ناقابل اعتماد ہیں۔ اہل تشیع کے نزدیک صحیح حدیث کی تعریف یہ ہے کہ "وہ حدیث جس کا سلسلہ سند معصوم تک منتهی ہوتا ہوا اور ہر طبقہ کے راوی اثنا عشری اور عادل ہوں۔"<sup>1</sup> اس کے بر عکس اہل سنت کے نزدیک صحیح حدیث کی تعریف یہ ہے کہ وہ حدیث جو ثقہ راوی، دوسرے ثقہ راوی سے روایت کرے، حدیث کا سلسلہ سند رسول اللہ صلی اللہ علیہ وسلم تک متصل ہو، حدیث میں دوسری صحیح حدیث کے خلاف کوئی بات نہ پائی جاتی ہو اور نہ ہی کوئی اور پوشیدہ خامی (علت) پائی جائے۔<sup>2</sup>

ان دونوں تعریفوں میں دو بنیادی امور کا اختلاف ہے:

- اہل تشیع کے نزدیک کسی بھی معصوم ہستی کی بات حدیث کا درجہ رکھتی ہے۔ اس میں رسول اللہ صلی اللہ علیہ وسلم کے علاوہ ان کے ائمہ بھی شامل ہیں۔ اہل سنت کے نزدیک صرف اور صرف رسول اللہ صلی اللہ علیہ وسلم کی بات حدیث ہے۔
  - اہل تشیع کے نزدیک حدیث کے صحیح ہونے کے لیے تمام راویوں کا شیعہ ہونا ضروری ہے۔ اس کے بر عکس اہل سنت تمام فرقوں کے قابل اعتماد اور اچھی شہرت کے حامل راویوں سے حدیث قبول کر لیتے ہیں۔ ہاں اہل تشیع اور خوارج کے راویوں کی ان احادیث کو وہ درست تسلیم نہیں کرتے، جس میں ان کے ایئے فرقے کی حمایت موجود ہو۔

راویوں کے اس فرق کی وجہ سے اہل سنت اور اہل تشیع کے مجموعہ ہائے احادیث الگ الگ ہیں۔ اہل سنت کے نزدیک احادیث کی سب سے مستند کتابیں وہ ہیں جو امام مالک (795-93)، امام بخاری (870-791)، امام حنبل (875-256) اور امام مسلم (870-261) کے

نے تصنیف کیں۔ اہل سنت کا نقطہ نظر یہ ہے کہ ان کتب میں ضعیف احادیث نہیں پائی جاتی ہیں کیونکہ ان کے مصنفوں نے سند کے معاملے میں انہا درجے کی احتیاط سے کام لیا ہے۔ ان کی ایک اقلیت کا نقطہ نظر یہ ہے کہ ان کتب میں گنتی کی چند احادیث ایسی ہیں جن کی سند میں کلام کیا جا سکتا ہے اور درایت کے اعتبار سے ان پر تنقید کی جاسکتی ہے۔ ان کے علاوہ اہل سنت کے ہاں حدیث کے سینکڑوں مجموعے ہیں جن میں ترمذی (209-279/824-892)، ابو داؤد (202-275/817-889)، نسائی (321-403/933-1012)، احمد بن حنبل (164-241/780-855)، اور حاکم (329/864-940) کی کتب زیادہ مشہور ہیں۔ اہل سنت کے نزدیک ان کتب میں صحیح، ضعیف اور جعلی ہر قسم کی احادیث موجود ہیں جنہیں قبول کرنے سے پہلے ان کی چھان بین کرنا ضروری ہے۔

اہل تشیع کے نزدیک قرآن مجید کے بعد سب سے مستند کتاب "نجح الملاغہ" ہے جو کہ سیدنا علی رضی اللہ عنہ کے خطبات ہیں۔ ان خطبات کو سید شریف رضی (359-406/970-1015) نے مرتب کیا۔ اس کے علاوہ حدیث کی چار کتب ان کے ہاں پڑھی اور پڑھائی جاتی ہیں جنہیں "اصول اربعہ" کہا جاتا ہے۔ ان میں سب سے مستند مجموعہ "الکافی" ہے جس کے مصنف شیخ الکلبینی (c. 250) ہیں۔ صحیح بخاری و مسلم کی طرح اس کتاب کے بارے میں اہل تشیع کا یہ دعویٰ نہیں ہے کہ اس میں تمام احادیث صحیح ہیں بلکہ وہ "الکافی" میں ضعیف احادیث کے وجود کو تسلیم کرتے ہیں۔ اصول اربعہ میں مزید ایک کتاب شیخ صدق (c. 306) 381/918-991 کی تصنیف ہے اور دو مجموعے ابو جعفر الطوی (385-460/995-1067) کے ترتیب دیے ہوئے ہیں۔ اہل تشیع کے نزدیک ان کتب میں صحیح و ضعیف ہر قسم کی احادیث موجود ہیں جن کی چھان بین کرنا ضروری ہے۔

ایسا نہیں ہے کہ اہل سنت اور اہل تشیع کی ان کتب میں ایک دوسرے سے بالکل ہی مختلف احادیث پائی جاتی ہوں۔ ان میں سے بہت سی احادیث مشترک ہیں مگر ایسی احادیث بھی ہیں ایک دوسرے سے متضاد تصویر پیش کرتی ہیں۔ یہ دونوں ایک دوسرے کے راویوں سے احادیث لیتے رہے ہیں۔ اہل سنت کی کتابوں میں تو باخصوص بہت سے راوی شیعہ ہیں البتہ شیعہ کتب کے بارے میں کہا جاتا ہے کہ اس میں سی راوی بہت ہی کم ہیں۔ بعض راویوں کے بارے میں یہ اختلاف پایا جاتا ہے کہ وہ سنسنی تھے یا شیعہ۔ اہل سنت شیعہ حضرات سے بحث کرتے ہوئے اپنے نقطہ نظر کو ثابت کرنے کے لئے شیعہ کتب سے احادیث پیش کرتے ہیں۔ یہی معاملہ شیعہ حضرات اہل سنت کی کتب سے کرتے ہیں۔ اہل سنت کی کتب میں شیعہ راویوں کی موجودگی کی وجہ یہ ہے کہ پہلی تین صدیوں میں سی اور شیعہ مل جل کر رہتے تھے اور شیعہ حضرات ترقیہ کے اصول کے تحت اپنے نقطہ نظر چھپاتے تھے۔ اس وجہ سے ان کے راویوں کی بیان کردہ بہت سی روایتیں اہل سنت کی کتب کا حصہ بن گئی ہیں۔

اہل سنت کے ہاں یہ اصول موجود ہے کہ اگر حدیث کاراوی شیعہ ہو اور حدیث اہل تشیع کے نقطہ نظر کو ثابت کر رہی ہو تو خواہ وہ حدیث اہل سنت کی کتب ہی میں موجود ہو، تو یہ مستند اور صحیح نہیں ہوتی بلکہ ضعیف یا موضوع (جعلی) ہوتی ہے۔ کچھ ایسا ہی اصول اہل تشیع کے ہاں بھی موجود ہے کیونکہ ان کے نزدیک غیر شیعہ راویوں کی بیان کردہ احادیث ضعیف ہوتی ہیں خواہ وہ ان کی اپنی کتب میں پائی جائیں۔

حدیث کے ضمن میں ایک اہم ترین اختلاف یہ بھی ہے کہ اہل تشیع کے نزدیک "ائمہ معصومین" کے فرمودات اور افعال بھی حدیث ہی کہلاتے ہیں جبکہ اہل سنت کے نزدیک حدیث کی اصطلاح صرف اور صرف رسول اللہ صلی اللہ علیہ وآلہ وسلم کے ارشادات اور افعال کا نام ہے۔ صحابہ و تابعین سے متعلق روایات کو اہل سنت "آثار" کا نام دیتے ہیں اور انہیں جدت شرعی قرار نہیں دیتے۔ صحابہ کرام رضی اللہ عنہم کا اجماع تو اہل سنت کے نزدیک جدت ہے کیونکہ یہ سنت متواترہ کا درجہ رکھتا ہے مگر صحابہ کے درمیان اختلاف کی صورت میں کسی انفرادی صحابی کی رائے جدت نہیں ہے۔ تاہم اہل سنت کا موقف یہ ہے کہ صحابہ کرام ہی کی آراء میں سے کسی ایک کو اختیار کرنا چاہیے اور ان سب کی آراء سے قطع نظر کوئی نئی رائے قائم نہیں کرنی چاہیے۔ اس کے بر عکس اہل تشیع کے نزدیک ائمہ معصومین کے ارشادات جدت کا درجہ رکھتے ہیں۔ اس کی مزید تفصیل ہم اگلے باب میں "مسئلہ امامت" کے عنوان کے تحت بیان کریں گے۔

## اسائنسمنٹ

1. اہل سنت اور اہل تشیع کی حدیث کی کتب کی ایک فہرست تیار کیجیے اور انظر نیٹ پر انہیں تلاش کر کے انہیں ڈاؤن لوڈ کیجیے۔
2. اہل سنت کی چھ کتابیں جو صحاح ستہ کے نام سے مشہور ہیں انکے نام مصنفین کے ساتھ لکھئے۔
3. شیعہ حضرات کی چار احادیث کی کتب کا نام مصنفین کے ساتھ لکھئے۔
4. سنی حضرات کے نزدیک کیا صحابہ کی رائے اور عمل جدت ہے؟ نیز اسے اصطلاح میں کیا کہتے ہیں؟ اس کے مقابلے میں اہل تشیع کے ہاں ائمہ معصومین کے اقوال و افعال کی کیا اہمیت ہے؟

### تعمیر شخصیت

اپنے رب سے ملاقات کیجیے۔ نمازِ محض جسمانی و رُزش نہیں ہے۔ یہ اللہ تعالیٰ سے ملاقات ہے۔

<sup>1</sup> بدایہ الحدیثین بحوالہ: محمد یعقوب کلبی (940-864) میں۔ اصول الکافی۔ اردو ترجمہ: سید ظفر حسن نقوی امر وہوی۔ کراچی: ظفر شیعہ پبلیکیشنز ٹرست۔ مقدمہ۔

ص 15

<sup>2</sup> محمود طحان۔ ترجمہ: محمد بشرنیر۔ **تعمیر مصلحت الحدیث**۔ <http://www.mubashirnazir.org/ER/Hadith/L0004-00-Hadith.htm>

## باب 3: مسئلہ امامت

اہل سنت اور اہل تشیع کے مابین سب سے بڑا اختلاف "مسئلہ امامت" میں ہے۔ امام کا مطلب ہے لیڈر۔ یہ لفظ سیاسی اور مذہبی دونوں قسم کے لیڈروں کے لئے استعمال ہو سکتا ہے۔ اہل تشیع اس ضمن میں ایک خاص نقطہ نظر کے حامل ہیں جو کہ اہل سنت کے نقطہ نظر سے مختلف ہے۔

### فریقین کے نقطہ ہائے نظر

#### اہل تشیع کا نقطہ نظر

اہل تشیع کا نظر یہ ہے کہ اللہ تعالیٰ نے خود پر لازم کر لیا ہے کہ وہ اپنے بندوں کی ہدایت کے لئے ہر دور میں ایک معصوم "امام" کا تعین کرے جو دینی اور سیاسی معاملات میں امت کی راہنمائی کرے۔ اس امام کا سیدنا علی و فاطمہ رضی اللہ عنہما کی اولاد میں سے ہونا ضروری ہے۔ تمام لوگوں پر لازم ہے کہ وہ امام کی اطاعت کریں۔ اگر وہ ایسا نہ کریں گے تو سخت گناہ گار ہوں گے کیونکہ امام کے فرمودات خدا کے حکم کی حیثیت رکھتے ہیں۔ چونکہ امام اللہ تعالیٰ کی جانب سے مامور ہوتا ہے، اس وجہ سے کسی شخص کو یہ اختیار حاصل نہیں ہے کہ وہ امام کو معزول کر سکے۔ مقام امامت کو بیان کرتے ہوئے ایران کے مشہور شیعہ مفسر آیت اللہ مکارم شیرازی صاحب (b) 1924 کھٹکے ہیں:

امامت کے مختلف معانی بیان کیے جاتے ہیں:

- 1- امامت کا معنی ہے صرف دنیاوی امور میں لوگوں کی قیادت و پیشوائی (جیسا کہ اہل سنت کہتے ہیں۔)
- 2- امامت کا معنی ہے امور دین و دنیا میں پیشوائی (اہل سنت ہی میں بعض اس کے قائل ہیں۔)
- 3- امامت کا معنی ہے دینی پروگراموں کا ثابت ہونا جس میں حدود احکام الہی کے اجراء کے لئے حکومت کا وسیع مفہوم شامل ہے۔ اسی طرح ظاہری اور باطنی پبلوؤں سے نفوس کی تربیت و پرورش بھی امامت کے مفہوم میں داخل ہے۔

تیرسے معنی کے لحاظ سے یہ مقام رسالت و نبوت سے بلند تر ہے کیونکہ نبوت و رسالت خدا کی طرف سے خبر دینا، اس کا فرمان پہنچانا اور خوشخبری دینا اور تنبیہ کرنا ہے لیکن منصب امامت میں ان امور کے ساتھ ساتھ اجرائے احکام اور نفوس کی ظاہری و باطنی تربیت بھی شامل ہے۔ (البتہ واضح ہے کہ بہت سے پیغمبر مقام امامت پر بھی فائز تھے)۔ در حقیقت مقام امامت دینی منصوبوں کو عملی شکل دینے کا نام ہے۔<sup>1</sup>

اہل تشیع کا نقطہ نظر یہ ہے کہ بہت سے انبیاء نبوت و رسالت کے ساتھ امامت کے منصب پر بھی فائز ہوئے جیسے سیدنا ابراہیم علیہ الصلوٰۃ والسلام اور رسول اللہ صلی اللہ علیہ وآلہ وسلم۔ آپ پر نبوت و رسالت تو ختم ہو گئی مگر امامت کا سلسلہ جاری رہا جس کی ترتیب یہ ہے:

1. آپ کے بعد پہلے امام سیدنا علی رضی اللہ عنہ (599-661/40H) تھے۔ آپ کے دور میں امامت اور ظاہری خلافت ایک شخص میں اکٹھی ہو گئی۔ اس کے بعد یہ امامت آپ کے بیٹوں کو منتقل ہوئی۔
2. حضرت حسن رضی اللہ عنہ (669-625/49) حضرت حسین رضی اللہ عنہ (680-626/41) اس کے بعد امامت سیدنا حسین رضی اللہ عنہ کی اولاد میں منتقل ہوئی۔
3. علی بن حسین زین العابدین (712-659/95) علیم
4. محمد باقر (733-676/114)
5. جعفر الصادق (83-702/148) رحمۃ اللہ علیہم
6. اس کے بعد اہل تشیع کے مختلف گروہوں میں اختلاف پایا جاتا ہے۔ اثنا عشری شیعہ جو اکثریت میں ہیں، کے نزدیک اگلے ائمہ یہ ہیں:
7. موسیٰ کاظم (799-745/183) بن جعفر الصادق
8. رضا (818-153-203/765) بن موسیٰ کاظم
9. تقیٰ (195-220/811-835) بن رضا
10. تقیٰ (c. 212-254/827) بن تقیٰ
11. حسن عسکری (874-846/232-260) بن تقیٰ تھے۔ رحمۃ اللہ علیہم۔
12. امام حسن عسکری رحمۃ اللہ علیہ کے بیٹے امام مہدی بارہوں امام تھے جو کہ بچپن میں غائب ہو گئے تھے اور ان کا ظہور قیامت کے نزدیک ہو گا۔ اہل تشیع کے نزدیک ان کی تاریخ ولادت 869/255 تھی۔
- باہر اماموں کی نسبت سے اس گروہ کو "اثنا عشری" یعنی باہر ائمہ کے ماننے والے کہا جاتا ہے۔ اہل تشیع کے نزدیک امامت نص سے ثابت ہوتی ہے۔ اس کا مطلب یہ ہے کہ ایک امام اپنی وفات سے پہلے دوسرے امام کو صریح الفاظ میں اپنا جانشین مقرر کر دیتا ہے۔ امام مہدی کی عدم موجودگی میں امامت کے فرائض کوں سر انجام دے۔ اس ضمن میں اہل تشیع کے دو گروہ ہیں: اقلیتی گروہ اخباری شیعوں کا ہے جن کے نزدیک اب ہدایت صرف قرآن و حدیث اور اقوال ائمہ ہی سے ملے گی۔ اکثریتی گروہ اصولی شیعوں کا ہے جن کے مطابق، اہل تشیع کے علماء ان کے جانشین کا کردار ادا کرتے ہیں۔ اس نظریے کو "ولایت فقیہ" کا نظریہ کہا جاتا ہے۔ ان علماء کے مختلف درجات ہیں جن میں سب سے بلند مرجع تقلید اور آیت اللہ العظمیٰ کا ہے۔
- اہل تشیع کا دوسرا بڑا فرقہ "اسما علی" ہیں جن کے نزدیک ساتویں امام اسماعیل بن جعفر الصادق (103-755/721) تھے جن کے

بعد امامت ان کی نسل کو منتقل ہوئی اور ان کی نسل میں آج تک امام چلے آرہے ہیں۔ اسماعیلیوں کے علاوہ تاریخ میں ایسے متعدد شیعہ فرقے پیدا ہوئے جنہوں نے اوپر بیان کردہ ائمہ کی مجائے کچھ اور افراد کو امام مانا۔ ان میں زیدی اور علوی شامل ہیں۔ ان سب کی تفصیل کامطالعہ ہم اگلے ابواب میں کریں گے۔

اہل تشیع کے نزدیک مسئلہ امامت اصول دین میں سے ہے۔ مشہور شیعہ عالم ملا باقر مجتبی (1698-1109/1616-1025)، جو کہ اہل تشیع کے علماء میں بہت بلند مقام کے حامل ہیں۔ لکھتے ہیں:

"شیعوں کے نزدیک امام کا اقرار اصول دین میں سے ہے اور اس کا ترک کرنے والا احکام آخرت میں کافروں کے ساتھ شریک ہے اور احکام دنیوی میں مسلمانوں کی طرح ان سے بر تاؤ کیا جاتا ہے مگر جو لوگ کہ اہل بیت علیہم السلام کے ساتھ دشمنی ظاہر کرتے ہیں مثل خوارج کے تو وہ لوگ احکام دنیوی میں بھی کفار کا حکم رکھتے ہیں۔"

بعض روایتوں سے ظاہر ہوتا ہے کہ امام برحق کے غلبہ نہ ہونے کے زمانہ میں شیعوں پر شفقت کے لئے ان [یعنی اہل سنت] پر حکم اسلام ظاہراً جاری کیا ہے تاکہ ان کے ساتھ معاشرت میں دشواری نہ ہو اور حضرت صاحب الامر علیہ السلام [امام مهدی] کے ظہور کے بعد ان پر صرف کفار کا حکم جاری ہو گا۔ اور اکثر علمائے شیعہ کا یہ اعتقاد ہے کہ سوائے ضعیف الاعتقاد والوں کے سب کے سب کے سب مثل تمام کافروں کے ہمیشہ کے لئے جہنم میں رہیں گے اور علمائے شیعہ میں سے شاذ و نادر کوئی اس کا قائل ہوا ہے کہ عذاب الہی میں طویل مدت تک رہنے کے بعد ان کی نجات کی امید ہے۔ اور مستضعف [کمزور اعتقد والوں] میں جو ضعف عقل کے سبب حق و باطل میں تمیز نہ کر سکے یا یہ کہ مذہب حق کی حقانیت کی دلیل باوجود عدم تفسیر [بغیر کوتاہی کے] کے اس پر تمام نہ ہوئی ہو۔ مثل ان لوگوں کے جنہوں نے سنی بادشاہوں کے محل میں نشوونما پائی ہو اور مذہب کے اختلاف کو نہ سنا ہو اور کسی کو نہ پایا ہو جو مذہب شیعہ کی حقیقت [حقانیت] ان پر ثابت کرتا۔ ایسے لوگوں کے لئے آخرت میں نجات کی امید ہے۔ اور حقیقت یہ ہے کہ سوائے مستضعفین کے عذاب الہی سے نجات کی امید نہیں ہے۔ وہ عذاب الہی میں ہمیشہ رہیں گے۔"<sup>2</sup>

ملا مجتبی کے اس اقتباس کے بر عکس عام شیعہ، اہل سنت کے ساتھ مل جل کر رہتے ہیں اور "اتحاد بین المسلمين" کے علمبردار ہیں۔ جدید شیعہ علماء جیسے آیت اللہ خمینی اور علامہ مکارم شیرازی نے اپنی مشہور تفسیر "تفسیر نمونہ" میں اسی پر زور دیا ہے۔

## اہل سنت کا نقطہ نظر

اہل سنت کا نظریہ اہل تشیع کے بر عکس ہے۔ ان کے نقطہ نظر کے مطابق اللہ تعالیٰ نے خود پر نہیں بلکہ امت مسلمہ پر یہ لازم کیا ہے کہ وہ اپنے میں سے ایک امام کا انتخاب کر لیں جو ان کے معاملات کو چلا سکے۔ یہ امام سیاسی حکمران ہوتا ہے نہ کہ دینی راہنما۔ اس امام کا اولاد علی یا کسی اور خاص نسل میں سے ہونا ضروری نہیں ہے اور نہ ہی یہ ممکن ہے کہ وہ معصوم عن الخطاء ہو۔ وہ ایک عام انسان ہوتا ہے جس پر تنقید بھی کی جاسکتی ہے، اس کا احتساب بھی کیا جاسکتا ہے اور اسے معزول بھی کیا جاسکتا ہے۔ امام کے فرمودات کوئی دینی درجہ نہیں رکھتے، ان کی اطاعت اسی صورت میں ہو گی جب وہ قرآن و سنت کے مطابق ہوں یا کم از کم مخالف نہ ہوں۔ اگر امام کا حکم قرآن و سنت سے متصادم ہو تو اسے مسترد کر دیا جائے گا۔ امام کا حکمران مسلمانوں کے باہمی مشورے سے ہو گا اور حکومت کے معاملات بھی

مسلمانوں کے باہمی مشورے سے چلائے جائیں گے۔

جہاں تک دینی راہنمَا کا تعلق ہے تو اسے بھی امام کہا جاسکتا ہے مگر اس کی بات جدت کا درجہ نہیں رکھتی۔ اس کی بات کو قرآن و سنت کے دلائل پر پر کھا جائے گا، اگر بات ان کے مطابق ہو گی تو مان لیا جائے گا اور نہ مسترد کر دیا جائے گا۔ دینی راہنمَا بھی معصوم نہیں ہو سکتا۔ اس سے اختلاف رائے کیا جاسکتا ہے اور اس رائے پر تنقید بھی کی جاسکتی ہے۔

## نظریہ امامت سے متعلق اہل تشیع کے دلائل

دونوں فریق تمام اختلافی مسائل میں اپنے اپنے نقطہ نظر کی بنیاد اپنی اپنی کتب حدیث میں موجود احادیث پر رکھتے ہیں۔ اب چونکہ اہل سنت کے نزدیک اہل تشیع کی کتب حدیث مستند نہیں ہیں اور اہل تشیع کے نزدیک، اہل سنت کی احادیث کی کتابیں ناقابل اعتماد ہیں، اس وجہ سے یہ احادیث پیش کرنے کا فائدہ نہیں ہے۔ ایک غیر جانبدار مبصر تو انہی آخذ سے دلائل پر مطمئن ہو سکتا ہے جسے دونوں فریق قابل اعتماد مانتے ہوں۔ اس معاملے میں فریقین پر جدت انہی آخذ سے قائم ہو سکتی ہے:

- قرآن مجید: اس کی جیت میں سنی اور شیعہ متفق ہیں۔
- اہل سنت کی کتب کی وہ احادیث جنہیں اہل سنت مستند مانتے ہوں اور اہل تشیع انہیں اپنے نقطہ نظر کے حق میں پیش کرتے ہیں۔
- اہل تشیع کی کتب کی وہ احادیث، جنہیں اہل تشیع مستند مانتے ہوں اور اہل سنت انہیں اپنے نقطہ نظر کے حق میں پیش کرتے ہیں۔

واضح رہے کہ کہ اہل سنت اور اہل تشیع دونوں کی کتب میں ایسی احادیث موجود ہیں جنہیں وہ خود ضعیف یا موضوع (جملی) سمجھتے ہیں۔ اس وجہ سے اگر کوئی سنی، شیعہ کتب میں سے ان کی کوئی ضعیف حدیث پیش کرے یا پھر کوئی شیعہ، اہل سنت کی کتابوں سے کوئی ناقابل اعتماد حدیث پیش کرے تو یہ کوئی معقول بات نہیں ہے اور نہ ہی جدت بن سکتی ہے۔ قرآن مجید کے ضمن میں ان کے ہاں تعبیر و تشریح کا اختلاف ہو سکتا ہے جسے دور کرنے کے لیے متعلقہ آیات کا سیاق و سبق دیکھنا ضروری ہے۔

اب ہم مسئلہ امامت سے متعلق اہل تشیع اور اہل سنت کے دلائل کو تفصیل سے پیش کرتے ہیں۔ چونکہ اس معاملے میں دعوی اہل تشیع کی جانب سے ہے، اس وجہ سے دلائل فراہم کرنے کی ذمہ داری بھی انہی کی ہے۔ اہل سنت چونکہ شیعہ حضرات کے عقیدہ امامت سے اختلاف رکھتے ہیں، اس وجہ سے وہ دلائل پیش نہیں کرتے بلکہ شیعہ حضرات کے دلائل کا محض جواب دیتے ہیں۔

یہاں ہم ملاباقر مجلسی کی کتاب "اثبات امامت" سے ان کے دلائل کا خلاصہ پیش کر رہے ہیں۔ اس کتاب کا اردو ترجمہ سید بشارت

حسین کامل مرزاپوری نے کیا ہے اور مجلس علمی اسلامی پاکستان نے اسے شائع کیا ہے۔ اس کے علاوہ ہم مکارم شیرازی صاحب کی تفسیر نمونہ سے بھی دلائل پیش کریں گے۔ ان دلائل کو تین حصوں میں تقسیم کیا جا سکتا ہے: قرآن، حدیث اور عقل۔

## قرآن سے دلائل

عقیدہ امامت کے اثبات میں شیعہ حضرات قرآن مجید کی جو آیات پیش کرتے ہیں، انہیں ہم ان عنوانات کے تحت تقسیم کر سکتے ہیں:

امامت ابراہیمی، اولو الامر کی اطاعت، آیت تبلیغ، آیت تطہیر اور امام کے نصب کی ہدایت۔

### 1۔ امامت ابراہیمی

**وَإِذْ أَبْتَلَى إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَاماً قَالَ وَمَنْ ذُرَّتِي قَالَ لَا يَنَالُ عَهْدِي الظَّالِمِينَ.**

جب ابراہیم کو ان کے رب نے کچھ باقیوں سے آزمایا تو انہوں نے انہیں پورا کر دیا۔ فرمایا: "میں تمہیں دنیا کے لوگوں کے لئے امام بناؤں گا۔" انہوں نے عرض کیا: "اور میری اولاد میں سے؟" فرمایا: "میرا عہد ظالم لوگوں کے لئے نہیں ہے۔" (ابقرۃ 124:2)

**وَوَهَبْنَا لَهُ إِسْحَاقَ وَيَعْقُوبَ نَافِلَةً وَكُلًاً جَعَلْنَا صَالِحِينَ وَجَعَلْنَا هُمْ أَئِمَّةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَةِ الصَّلَاةِ وَإِيتَاءِ الرِّزْكَةِ وَكَانُوا لَنَا عَابِدِينَ.**

مزید برآل، ہم نے انہیں اسحاق اور یعقوب عطا کیے۔ ان سب کو ہم نے صالح بنایا۔ ہم نے انہیں امام مقرر کیے جو ہمارے معاملے کی جانب ان کی راہنمائی کرتے تھے۔ ہم نے ان کی جانب وحی کی کہ وہ نیکی کے کام کریں، نماز قائم کریں، زکوٰۃ ادا کریں اور ہمارے بندے بنے بن کر رہیں۔ (الانبیاء 72:72-73)

**وَلَقَدْ آتَيْنَا مُوسَى الْكِتَابَ فَلَا تَكُنْ فِي مُرْبَةٍ مِّنْ لِقَائِهِ وَجَعَلْنَا هُدًى لِبَنِي إِسْرَائِيلَ وَجَعَلْنَا مِنْهُمْ أَئِمَّةً يَهْدُونَ بِأَمْرِنَا لَمَّا صَبَرُوا وَكَانُوا بِآيَاتِنَا يُوقِنُونَ.**

ہم نے موسیٰ کو کتاب عطا کی۔ تم اس سے ملاقات میں شک نہ کرنا۔ ہم نے اسے بنی اسرائیل کے لئے ہدایت بنایا اور جب انہوں نے صبر کیا تو ہم نے ان میں ایسے امام بنائے جو انہیں ہمارے معاملے کی جانب راہنمائی کیا کرتے تھے۔ وہ ہماری آئیوں پر یقین رکھتے تھے۔ (السجدة 23:24-32)

اہل تشیع کہتے ہیں کہ ان آیات کی روشنی میں یہ معلوم ہوتا ہے کہ امامت کا منصب نبوت و رسالت سے ہٹ کر ہے جو کہ اللہ تعالیٰ نے اپنے بندوں کو عطا کیا۔

اہل سنت اس بات کو تسلیم نہیں کرتے۔ ان کے نزدیک ان آیات کا سیاق و سبق یہ بیان کرتا ہے کہ امامت کوئی منصب نہیں ہے بلکہ یہ ایک دینی فریضہ ہے جس کا مطلب ہوتا ہے لوگوں کی راہنمائی کرنا۔ یہ راہنمائی نبی بھی کر سکتے ہیں اور عام علماء بھی اور اس میں اللہ تعالیٰ کی جانب سے مقرر ہونا کوئی ضروری نہیں ہے۔ اس کے بر عکس نبوت ایک منصب ہے جس کے لیے اللہ تعالیٰ کی جانب سے مقرر ہونا

ضروری ہے۔ زیادہ سے زیادہ ان آیات سے یہ اخذ کیا جاسکتا ہے کہ مسلمانوں کے سیاسی و مذہبی لیدروں کو نیکی کی طرف بلانا چاہیے اور نمازوں کو تکمیل کرنا چاہیے۔ لیکن امام کا ہر قسم کی خطے مخصوص ہونا اور اللہ تعالیٰ کی جانب سے مقرر کیا جانا ان آیات سے کسی طرح ثابت نہیں ہوتا۔

اہل سنت مزید یہ کہتے ہیں کہ اگر عقیدہ امامت دین کے اصول میں سے ہوتا تو اسے قرآن میں واضح الفاظ میں اس درجے میں بیان کر دیا جاتا جس درجے میں ہمیں قرآن میں مثلاً توحید، آخرت اور رسالت پر گفتگو ملتی ہے۔ جیسے اس باب میں دو آراء کا ہونا ممکن نہیں ہے کہ قرآن توحید کا علمبردار ہے یا شرک کا، یہ آخرت کی زندگی کی تبلیغ کرتا ہے یا نہیں، بالکل اسی طرح اگر انہم مخصوصین کی امامت کا عقیدہ دین کا اساسی عقیدہ ہوتا تو پھر قرآن میں اس مسئلے کو اتنی تفصیل سے بیان کر دیا جاتا کہ پھر کسی اختلاف کی گنجائش ہی باقی نہ رہتی۔ چونکہ ایسا نہیں ہے، اس وجہ سے کسی طور پر بھی عقیدہ امامت کو دین کا بنیادی عقیدہ سمجھنا ممکن نہیں ہے۔

اہل تشیع کا ایک چھوٹا سا گروہ اس ضمن میں یہ کہتا ہے کہ قرآن مجید کا ایک حصہ جس میں امامت کے عقیدہ کا بیان تھا، صاف کر دیا گیا ہے۔ اس میں سورۃ علی، سورۃ حسین و سورۃ فاطمہ تھی۔ اس نظریے کا خود اہل تشیع کی غالب اکثریت نے رد کیا ہے اور اس بات کا سختی سے اثبات کیا ہے کہ قرآن میں کوئی تحریف نہیں ہوئی ہے اور یہ کامل اور محفوظ ہے۔

## 2۔ اولو الامر کی اطاعت

اہل تشیع اپنے نقطہ نظر کے ثبوت میں یہ آیت بھی پیش کرتے ہیں:

**يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولُو الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ.**

اے اہل ایمان! اللہ کی اطاعت کرو اور رسول کی اطاعت کرو اور اپنے معاملات کو چلانے والوں کی بھی۔ اگر کسی معاملے میں تمہارے مابین اختلاف پیدا ہو جائے تو اسے اللہ اور رسول کی طرف لوٹا دو۔ (النساء 4:59)

اہل تشیع بالاتفاق اس آیت میں "اولو الامر" سے مراد انہم اہل بیت کو سمجھتے ہیں جو ان کے نزدیک مخصوص ہیں۔ اس آیت کی تفسیر میں مکارم شیرازی صاحب لکھتے ہیں:

تمام شیعہ مفسرین اس سلسلے میں ایک متفق نظریہ رکھتے ہیں کہ اولو الامر سے مراد انہم مخصوصین ہیں۔ جن کو تمام امور زندگی میں اسلامی معاشرے کی مادی اور روحانی رہنمائی خدا اور پیغمبر کی طرف سے سپرد کی گئی ہے۔ ان کے علاوہ یہ لفظ کسی پر صادق نہیں آتا۔ البتہ ایسے لوگ جو ان کی طرف سے کسی مرتبے یا عہدے کے لئے مقرر کیے جائیں اور اسلامی معاشرے کے کسی عہدہ پر فائز ہوں تو معینہ شرائط کے ساتھ ان کی اطاعت بھی ضروری ہے۔ لیکن یہ اس لحاظ سے نہیں کہ وہ اولو الامر ہیں بلکہ اس وجہ سے کہ وہ اولو الامر کے نمائندے ہیں۔<sup>3</sup>

اہل سنت کہتے ہیں کہ اس آیت میں "اولو الامر" کی اطاعت کا حکم تو ہے مگر یہ بھی بیان کر دیا گیا ہے کہ ان سے اختلاف رائے ہو سکتا

ہے اور ایسی صورت میں معاملے کو اللہ اور اس کے رسول کی جانب لوٹا دینا چاہیے۔ اس سے معلوم ہوتا ہے کہ "اولو الامر" کوئی ایسی ہستی ہے، جس سے اختلاف رائے جائز ہے اور اگر اولو الامر معموم ہوتا تو اس سے اختلاف جائز نہ ہوتا۔ اولو الامر سے اختلاف رائے کا جائز ہونا ہی اس بات کا ثبوت ہے کہ وہ معموم عن الخطاء نہیں ہے۔

اہل سنت کی اس دلیل کے جواب میں شیرازی صاحب نے جو کچھ لکھا ہے، وہ یہ ہے:

اگر واقعی اولو الامر سے مراد معموم امام اور رہبر ہیں تو پھر کیوں مسلمانوں کے اختلاف اور جھگڑے کو بیان کرتے ہوئے کہتا ہے: "اگر کسی چیز میں اختلاف پڑ جائے تو اسے خدا اور رسول کی طرف پہناؤ۔ اگر تم خدا اور آخرت کے دن پر ایمان رکھتے ہو تو یہ تمہارے لیے بہتر ہے اور اس کا انجام بھی بہت ہی اچھا ہے۔"

ظاہر ہے کہ یہاں اولو الامر کا ذکر نہیں ہے اور اختلاف کو دور کرنے کا جو طریقہ بتایا گیا ہے، وہ خدا کی کتاب اور حضرت رسول اکرم کی سنت ہے۔

اس سوال کا جواب یہ ہے کہ یہ اعتراض صرف شیعہ علماء کی تفسیر پر نہیں ہے بلکہ ادنیٰ تامل کے بعد معلوم ہوتا ہے کہ دوسری تفاسیر پر بھی اس کی زد پڑتی ہے۔ یعنی یہ اعتراض اہل سنت کی تفاسیر پر بھی ہے۔ دوسرے یہ کہ اس میں شک نہیں کہ مندرجہ بالا جملے میں اختلاف و تنازع سے مراد احکام میں اختلاف ہے نہ کہ ان مسائل سے جن کا تعلق حکومت و رہبری کی جزئیات سے ہے کیونکہ ان مسائل میں تو لازماً اولو الامر کی اطاعت کرنا ہو گی جیسا کہ آیت کے پہلے جملے میں وضاحت ہو چکی ہے۔ اس بنا پر اختلاف سے مراد اسلام کے احکام اور قوانین کلی کا اختلاف ہے جن کی تشریع خدا اور پیغمبر سے متعلق ہے کیونکہ ہم جانتے ہیں کہ امام تو احکام جاری کرنے والے ہیں نہ کہ قانون وضع کرنے اور منسوب کرنے والے۔ امام تو ہمیشہ خدا کے احکام اور سنت رسول کے اجر اکی راہ پر گامزن ہوتے ہیں۔ اسی لیے احادیث اہل بیت میں ہے کہ اگر ہم میں سے کوئی شخص کوئی بات کتاب خدا اور حدیث پیغمبر کے خلاف نقل کرے تو اسے ہرگز قبول نہ کرو کیونکہ یہ ناممکن اور محال ہے کہ ہم کتاب خدا اور سنت پیغمبر کے خلاف کچھ کہیں۔ اسی لیے احکام و قوانین اسلامی میں لوگوں کے اختلافات دور کرنے کا پہلا مرجع خدا اور حضرت رسول اکرم صلی اللہ علیہ وآلہ وسلم ہیں جن پر وحی خدا نازل ہوتی ہے۔ اب اگر انہے موصویں احکام بیان کرتے ہیں تو وہ خود ان کی طرف سے نہیں ہیں بلکہ وہ کتاب خدا یا اس علم سے ہیں جو حضرت رسالت ماب کی طرف سے ان تک پہنچا ہے۔ یہی وجہ ہے کہ اولو الامر کا لفظ اختلافی احکام و مسائل کے حل کرنے والوں میں شامل نہیں ہے۔<sup>4</sup>

شیرازی صاحب کی اس بات کے جواب میں اہل سنت کا موقف یہ ہے کہ آیت کریمہ میں فَإِنْ تَنَازَعُتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ کے الفاظ کا مطلب یہ ہے کہ اگر اولو الامر سے اس معاملے میں اختلاف ہو جائے تو معاملے کو اللہ اور رسول کی طرف لوٹا دیا جائے۔ اس سے معلوم ہوتا ہے کہ اللہ اور رسول سے اختلاف نہیں کیا جاسکتا ہے مگر اولو الامر سے اختلاف ہو سکتا ہے۔ جس سے اختلاف رائے کیا جاسکے، وہ معموم نہیں ہو سکتا ہے۔ ظاہر ہے کہ معاملے کے اللہ اور رسول کی جانب دینی مسائل ہی میں لوٹایا جاسکتا ہے۔

وہ مزید کہتے ہیں کہ اگر آیت کریمہ میں اولو الامر سے مراد امام معموم ہوتی اور اختلاف کا تعلق لوگوں کے باہمی اختلاف سے ہوتا تو پھر معاملے کو امام معموم کی طرف لوٹائے جانے کا حکم ہوتا ہے کہ اللہ اور اس کے رسول کی جانب۔ اس کی وجہ یہ ہے کہ ایک زندہ امام لوگوں

کے اختلافات کا فیصلہ فوراً کر سکتا ہے جبکہ اللہ اور رسول کی طرف معاملے کو لوٹائے جانے میں قرآن و سنت سے تفصیلی دلائل دینا ہوں گے اور قرآن و سنت کی تشریح و تعبیر (Interpretation) کا اختلاف بھی ممکن ہے۔ لیکن اگر کوئی ایسی زندہ جاوید ہستی موجود ہے جو اللہ تعالیٰ کی طرف سے مقرر ہے، تو پھر اختلافات کا فوری فیصلہ ہو جائے گا۔ لیکن اللہ تعالیٰ نے کسی زندہ امام کی طرف لوٹنے کی بجائے حکم دیا ہے کہ معاملے کو اللہ اور اس کے رسول کی طرف لوٹا دیا جائے۔ اس سے یہ نتیجہ نکلتا ہے کہ اولو الامر سے مراد امام مخصوص ہو ہی نہیں سکتا اور اولو الامر سے اختلاف رائے جائز ہے۔

### 3۔ آیت تبلیغ

اہل تشیع اپنے نقطہ نظر کے حق میں قرآن مجید کی یہ آیت بھی پیش کرتے ہیں:

يَا أَيُّهَا الرَّسُولُ بَلَّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنْ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ.

اے رسول! جو کچھ آپ کے رب کی جانب سے آپ پر نازل ہوا ہے، اسے پہنچا دیجیے اور اگر آپ نے ایسا نہ کیا۔ اللہ آپ کو لوگوں سے بچائے گا، یقیناً اللہ کفر کرنے والی قوم کو ہدایت نہیں دیتا ہے۔ (المائدہ: 5:67)

شیعہ کہتے ہیں کہ اس آیت میں اللہ تعالیٰ نے رسول اللہ صلی اللہ علیہ وسلم کو حکم دیا ہے کہ وہ حضرت علی رضی اللہ عنہ کے منصب امامت کا اعلان کر دیں اور اس بات کی پرواہ نہ کریں کہ لوگ اس کی مخالفت کریں گے۔ اللہ تعالیٰ نے آپ کو گارثی دی ہے کہ وہ آپ کی اس معاملے میں حفاظت فرمائے گا۔

اس کے جواب میں اہل سنت یہ کہتے ہیں کہ کسی بھی کتاب کی کسی بھی عبارت کو سمجھنے کا اصول یہ ہے کہ اس کے سیاق و سبق کی روشنی میں سمجھا جائے۔ اس آیت کریمہ میں کہیں بھی سیدنا علی رضی اللہ عنہ کی خلافت کا ذکر کرنے ہے بلکہ سیاق و سبق سے یہ معلوم ہوتا ہے کہ یہاں دین کی عمومی دعوت مراد ہے۔ پورا سیاق یہ ہے:

وَلَوْ أَنَّ أَهْلَ الْكِتَابِ آمَنُوا وَاتَّقُوا لَكَفَرْنَا عَنْهُمْ سَيِّئَاتِهِمْ وَلَا دَخْلَنَاهُمْ جَنَّاتِ النَّعِيمِ (65) وَلَوْ أَنَّهُمْ أَفَامُوا التُّورَةَ وَالْإِنْجِيلَ وَمَا أُنْزِلَ إِلَيْهِمْ مِنْ رَبِّهِمْ لَا كَلُوا مِنْ فَوْقِهِمْ وَمِنْ تَحْتِ أَرْجُلِهِمْ مِنْهُمْ أُمَّةٌ مُقْتَصِدَةٌ وَكَثِيرٌ مِنْهُمْ سَاءَ مَا يَعْمَلُونَ (66) يَا أَيُّهَا الرَّسُولُ بَلَّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنْ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ (67) قُلْ يَا أَهْلَ الْكِتَابِ لَسْتُمْ عَلَى شَيْءٍ حَتَّى تُقْيِمُوا التُّورَةَ وَالْإِنْجِيلَ وَمَا أُنْزِلَ إِلَيْكُمْ مِنْ رَبِّكُمْ وَلَيَزِيدُنَّ كَثِيرًا مِنْهُمْ مَا أُنْزِلَ إِلَيْكَ مِنْ رَبِّكَ طُغِيَّانًا وَكُفْرًا فَلَا تَأْسَ عَلَى الْقَوْمَ الْكَافِرِينَ (68)

اگر یہ اہل کتاب ایمان لے آتے اور تقوی اختیار کرتے تو ہم ان کے گناہوں کو مٹا کر انہیں ضرور ضرور نعمتوں والی جنتوں میں داخل کر دیتے۔ اگر وہ تورات اور انجیل کو قائم رکھتے اور اس [قرآن] کو جوان کے رب کی جانب سے نازل کیا گیا، تو اپنے اوپر اور پاؤں کے نیچے سے کھاتے۔ ان میں

ایک گروہ اعتماد پسند ہے اور ان میں اکثر برے اعمال کرنے والے ہیں۔ اے رسول! جو کچھ آپ کے رب کی جانب سے آپ پر نازل ہوا ہے، اسے پہنچا دیجیے اور اگر آپ نے ایسا نہ کیا تو آپ نے اس کی رسالت کا حق ادا نہ کیا۔ اللہ آپ کو لوگوں سے بچائے گا، یقیناً اللہ کفر کرنے والی قوم کو ہدایت نہیں دیتا ہے۔ آپ فرمادیجیے! ”اے اہل کتاب! تم کسی چیز پر نہیں جب تک کہ تم تورات اور انجیل کو قائم نہ رکھو اور اس [قرآن] کو جو تم پر تمہارے رب کی جانب سے نازل ہوا ہے۔“ جو آپ کے رب نے آپ پر نازل فرمایا ہے، اس سے ان میں سے اکثر کی سر کشی اور کفر میں اضافہ ہو جائے گا، تو آپ ایسی کافر قوم پر افسوس زدہ نہ ہو جائیے۔ (المائدہ)

اہل سنت کہتے ہیں کہ آیت تبلیغ کا سیاق و سبق بتاتا ہے کہ یہاں معاملہ حضرت علی رضی اللہ عنہ کی خلافت کا نہیں بلکہ اہل کتاب کو دعوت دینے کا ہے اور اسی کی تبلیغ کا بیان ہے۔ آخر اللہ تعالیٰ کو کیا غرض لاحق تھی کہ وہ اہل کتاب کو دعوت دیتے دیتے، درمیان میں حضرت علی رضی اللہ عنہ کی امامت کا اعلان کرنے کا بغیر نام لیے حکم دے دیتا اور پھر دوبارہ اہل کتاب کی طرف متوجہ ہو جاتا۔

#### 4۔ آیت تطہیر

اہل تشیع اپنے نقطہ نظر کے حق میں یہ آیت بھی پیش کرتے ہیں:

**إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرُكُمْ تَطْهِيرًا.**

اللہ تو بس یہ چاہتا ہے کہ اے اہل بیت! آپ لوگوں سے غلاظت کو دور کر کے آپ کو اچھی طرح پاک فرمادے۔ (الاحزاب 33:34)

اہل تشیع کا استدلال یہ ہے کہ آیت کریمہ میں اہل بیت سے ہر قسم کی جسمانی و اخلاقی غلاظت نجاست دور کرنے کا وعدہ کیا گیا ہے، تو پھر ان سے بڑھ کر کون امامت کا مستحق ہے۔ ان کے نزدیک اہل بیت سے مراد سیدنا علی، فاطمہ، حسن اور حسین رضی اللہ عنہم ہیں۔

اس کے جواب میں اہل سنت کا کہنا یہ ہے کہ آیت کریمہ کا سیاق و سبق یہ واضح کرتا ہے کہ یہاں زیر بحث امہات المومنین رضی اللہ عنہم ہیں اور زیر بحث معاملہ خلافت و امامت کا نہیں بلکہ کچھ اور ہے:

يَا نِسَاءَ النَّبِيِّ لَسْتُنَّ كَأَحَدٍ مِنِ النِّسَاءِ إِنْ اتَّقْيَتِنَّ فَلَا تَخْضَعْنَ بِالْقُولِ فَيَطْمَعُ الَّذِي فِي قَلْبِهِ مَرَضٌ وَقُلْنَ قُولًا مَعْرُوفًا。 وَقَرْنَ فِي بُيُوتِكُنَّ وَلَا تَبَرُّجْنَ تَبَرُّجَ الْجَاهِلِيَّةِ الْأُولَى وَأَقْمَنَ الصَّلَاةَ وَآتَيْنَ الرِّكَاهَ وَأَطْعَنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرُكُمْ تَطْهِيرًا。 وَإِذْكُنَّ مَا يُشْلَى فِي بُيُوتِكُنَّ مِنْ آيَاتِ اللَّهِ وَالْحِكْمَةِ إِنَّ اللَّهَ كَانَ لَطِيفًا خَبِيرًا。

اے ازواج نبی! آپ عام خواتین کی طرح نہیں ہیں۔ اگر آپ محتاط رہیں تو اپنی بات نرم اور لوچ دار انداز میں نہ کیجیے تاکہ جس کے دل میں مرض ہے، وہ کسی غلط فہمی میں نہ پڑ جائے۔ ان سے خوش اسلوبی سے بات کیجیے۔ اپنے گھروں میں ٹھہری رہیے اور پہلی جاہلیت کی سی نجی دھنگ سے پرہیز کیجیے۔ نماز قائم کیجیے، زکوٰۃ دیجیے اور اللہ اور اس کے رسول کی اطاعت کیجیے۔ اللہ تو بس یہ چاہتا ہے کہ اے اہل بیت! آپ لوگوں سے غلاظت کو دور کر کے آپ کو اچھی طرح پاک فرمادے۔ آپ کے گھروں میں جو اللہ کی آیات اور حکمت کی باتیں پڑھی جاتی ہیں، ان کی یاد دہانی کرتی رہیے۔ یقیناً اللہ بہت باریک بینی سے باخبر ہے۔ (الاحزاب 33:32-34)

اہل سنت کا کہنا یہ ہے کہ اس آیت تطہیر کا سیاق و سبق یہ بتارہا ہے کہ اصلاً امہات المؤمنین رضی اللہ عنہن کی تعلیم و تربیت کے لیے نازل ہوئی۔ ضمنی طور پر اس کا اطلاق رسول اللہ صلی اللہ علیہ وسلم کی بیٹیوں، دامادوں، نواسے نواسیوں اور خاندان کے دیگر ارکان پر بھی ہوتا ہے مگر یہاں زیر بحث معاملہ امامت و خلافت نہیں بلکہ تعلیم و تربیت ہے۔

اس کے جواب میں اہل تشیع، اہل سنت کی کتب سے ایک حدیث پیش کرتے ہیں جو "حدیث الکسائے" کہلاتی ہے۔ یہ حدیث اہل تشیع کی کتب میں توہہت تفصیل سے آئی ہے البتہ اہل سنت کی کتب میں صرف ترمذی نے اسے روایت کیا ہے۔ حدیث کچھ یوں ہے:

حدثنا قتيبة حدثنا محمد بن سليمان الأصحابي عن يحيى بن عبيد عن عطاء بن أبي رياح عن عمر بن أبي سلمة ربيب النبي صلی اللہ علیہ وسلم قال لما نزلت هذه الآية على النبي صلی اللہ علیہ وسلم { إنما يربى الله ليذهب عنكم الرجس أهل البيت وبطهركم تطهيرها } في بيت أم سلمة فدعوا فاطمة وحسنا وحسينا فجلهم بكساء وعلي خلف ظهره فجلهم بكساء ثم قال اللهم هؤلاء أهل بيتي فأذهب عنهم الرجس وطهرهم تطهيرها قالت أم سلمة وأنا معهم يا نبی الله قال أنت على مكانك وأنت على خير قال هذا حدیث غریب من حدیث عطاء عن عمر بن أبي سلمة.

عمر بن ابی سلمہ رضی اللہ عنہما، جو کہ نبی صلی اللہ علیہ وسلم کے سوتیلے بیٹے ہیں، کہتے ہیں کہ جب یہ آیت نبی صلی اللہ علیہ وسلم پر نازل ہوئی: "اے اہل بیت! اللہ کا ارادہ تو بس یہ ہے کہ گندگی کو تم سے دور کر دے اور تمہیں پاکیزہ کر دے۔" تو آپ اس وقت سیدہ ام سلمہ رضی اللہ عنہا کے گھر میں تھے۔ آپ نے سیدہ فاطمہ، حسن اور حسین رضی اللہ عنہم کو بلا یا اور انہیں چادر کے اندر کر لیا۔ حضرت علی رضی اللہ عنہ آپ کے پیچھے تھے، آپ نے پر بھی چادر ڈال دی۔ پھر عرض کیا: "اے اللہ! یہ میرے اہل بیت ہیں، ان سے غلاظت کو دور فرمادے اور انہیں اچھی طرح پاک فرمادے۔" ام سلمہ رضی اللہ عنہا نے عرض کیا: "کیا میں ان کے ساتھ ہوں؟ اے اللہ کے نبی!" فرمایا: "تم اپنی جگہ پر رہو اور تم بھلائی پر رہو۔"

ترمذی کہتے ہیں کہ یہ حدیث صرف عطاء نے عمر بھی ابی سلمہ سے روایت کی ہے۔ (ترمذی، کتاب التفسیر، حدیث 3205)

حدثنا عبد بن حميد حدثنا عفان بن مسلم حدثنا حماد بن سلمة أخبرنا علی بن زید عن أنس بن مالک أن رسول اللہ صلی اللہ علیہ وسلم کان یمر بباب فاطمة ستة أشهر إذا خرج إلى صلاة الفجر يقول الصلاة يا أهل البيت { إنما يربى الله ليذهب عنكم الرجس أهل البيت وبطهركم تطهيرها } قال هذا حدیث حسن غریب من هذا الوجه إنما نعرفه من حدیث حماد بن قال وفي الباب عن أبي الحمراء ومعقل بن يسار وأم سلمة.

حضرت انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم کی چھ ماہ تک عادت رہی کہ جب آپ نماز فجر کے لیے نکلتے تو سیدہ فاطمہ رضی اللہ عنہا کے دروازے پر فرماتے: "اے اہل بیت! اللہ کا ارادہ تو بس یہ ہے کہ گندگی کو تم سے دور کر دے اور تمہیں پاکیزہ کر دے۔"

ترمذی کہتے ہیں کہ یہ حدیث غریب ہے، اس اعتبار سے کہ ہم اسے صرف حماد بن سلمہ کی روایت سے جانتے ہیں۔ اس باب میں ابو الحمراء، معقل بن یسار اور ام سلمہ رضی اللہ عنہم کی روایات بھی ہیں۔ (ترمذی، کتاب التفسیر، حدیث 3206)

اہل سنت کا کہنا یہ ہے کہ وہ مانتے ہیں کہ سیدہ فاطمہ، علی، حسن اور حسین رضی اللہ عنہم اہل بیت میں داخل ہیں اور یہ حدیث رسول اللہ صلی اللہ علیہ وسلم کی اس خاص محنت کو ظاہر کرتی ہے جو آپ نے ان حضرات کی تربیت کے لیے فرمائی۔ ان احادیث کی رو سے یہ کہیں

معلوم نہیں ہوتا کہ امہات المومنین رضی اللہ عنہن نعوذ باللہ اہل بیت سے خارج ہیں یا حضور صلی اللہ علیہ وسلم کی دوسری بیٹیاں اور داماد بھی اہل بیت سے خارج ہیں۔ ان احادیث کا تعلق رسول اللہ صلی اللہ علیہ وسلم کے اہل بیت کی تربیت سے ہے، نہ کہ امامت و خلافت سے۔

اہل سنت کا کہنا ہے کہ اس زمانے میں فیملی یا خاندان کا تصور بہت وسیع تھا۔ اس میں صاحب خانہ کے بیوی، بچے، شادی شدہ بیٹے، بیٹیاں، داماد، بہو، ملازم، غلام اور حتیٰ کہ آزاد کردہ غلام بھی خاندان کا حصہ سمجھے جاتے تھے۔ اس اعتبار سے رسول اللہ صلی اللہ علیہ وسلم کی ازواج مطہرات، بیٹیاں، داماد، غلام اور آزاد کردہ غلام سمجھی اہل بیت کا حصہ تھے۔ یہی وجہ ہے کہ آپ نے ایک موقع پر سیدنا سلمان فارسی رضی اللہ عنہ کو اپنے اہل بیت کا حصہ قرار دیا۔ اسی طرح جن جن غلاموں کو آپ نے اپنی ذاتی دولت یا بیت المال سے خرید کر آزاد فرمایا، انہیں بھی اپنے اہل بیت میں داخل فرمایا۔

اہل تشیع سوال کرتے ہیں کہ اگر ایسا ہے تو پھر رسول اللہ صلی اللہ علیہ وسلم نے انہی چار حضرات کو چادر میں داخل کیوں فرمایا اور امام المومنین سیدہ ام سلمہ رضی اللہ عنہا کو باہر کیوں رکھا۔ اس کے جواب میں اہل سنت کہتے ہیں کہ یہ حضور صلی اللہ علیہ وسلم کی تربیت کا انداز تھا۔ جیسا کہ دوسری حدیث سے واضح ہے کہ آپ نماز فجر کے لیے سیدہ فاطمہ رضی اللہ عنہا کے خاندان کو اٹھانے کے لیے چھ ماہ تک یہی آیت تلاوت فرمائی گزرتے رہے۔ اس کا نتیجہ یہ نکلا کہ یہ پورا گھر انا اس درجے میں عبادت گزار بن گیا کہ ان کی راتیں اللہ تعالیٰ کی عبادت میں گزرنے لگیں۔ رہایہ سوال کہ سیدہ ام سلمہ رضی اللہ عنہا کو چادر مبارک میں داخل کیوں نہ کیا تو اس کے جواب میں ترندی کے شارح مولانا عبد الرحمن مبارک پوری ان احادیث کی شرح میں لکھتے ہیں:

"آپ اپنی جگہ ٹھہری رہیے کیونکہ آپ خیر پر ہیں" میں اس معنی کا احتمال ہے کہ آپ خیر پر ہیں اور اپنی جگہ پر ٹھہری رہیے کہ آپ پہلے ہی میرے اہل بیت میں داخل ہیں۔ چادر کے اندر داخل ہونے کی ضرورت نہیں ہے۔<sup>۵</sup>

اہل سنت مزید کہتے ہیں کہ حدیث مذکور میں سیدنا علی رضی اللہ عنہ کی خلافت اور امامت کا کوئی ذکر نہیں ہے۔

## احادیث سے دلائل

عقیدہ امامت کے اثبات میں شیعہ حضرات جو احادیث پیش کرتے ہیں، وہ ان کی اپنی کتب سے منقول ہیں۔ چونکہ یہ کتب اور ان کے راوی اہل سنت کے نزدیک قابلِ اعتماد نہیں ہیں، اس وجہ سے دونوں گروہ کسی نتیجے پر پہنچ نہیں پاتے۔ چونکہ اس معاملے میں کوئی متفق علیہ بنیاد نہ ہونے کے باعث تقابلی مطالعہ ممکن ہی نہیں ہے، اس وجہ سے ہم اس حصے کو نظر انداز کرتے ہیں۔

بعض شیعہ علماء اس ضمن میں اہل سنت کی کتابوں سے کچھ احادیث پیش کرتے ہیں۔ یہ احادیث زیادہ تر وہ ہیں جن میں سیدنا علی، فاطمہ، حسن، حسین رضی اللہ عنہم کے فضائل بیان ہوئے ہیں۔ چونکہ یہ ایک الگ اور تفصیلی موضوع ہے، اس وجہ سے ہم ان احادیث کا صحابہ و اہل بیت والے باب میں جائزہ لیں گے۔

## عقلی دلائل

عقیدہ امامت کے حق میں اہل تشیع کچھ عقلی دلائل بھی پیش کرتے ہیں۔ ان میں سے دو دلائل بہت اہمیت رکھتے ہیں جو کہ کتاب "اثبات امامت" کے شروع میں حاشیہ پر بیان کیے گئے ہیں۔

1۔ اللہ تعالیٰ رحیم و کریم ہے، یہ کیسے ممکن ہے کہ وہ انسانوں کو ہدایت کے بغیر چھوڑ دے۔ انسانوں کی ہدایت کے لئے نہ صرف کتاب اللہ بلکہ ایک زندہ امام کی ضرورت ہے جو اس کتاب کی تشریح و توضیح کر سکے۔

2۔ رسول اللہ صلی اللہ علیہ وآلہ وسلم کی شریعت کا ایک محافظہ ہر دور میں ہونا ضروری ہے جو اس کو تحریف و تغیری اور کمی بیشی سے محفوظ رکھے۔ چونکہ قرآن کی آیتیں مجمل ہیں، اکثر احکام قرآن کے ظاہری الفاظ سے معلوم نہیں ہوتے لہذا خدا کی جانب سے ایک مفسر ہونا چاہیے جو قرآن سے احکام کا استنباط کر سکے۔

اہل سنت ان دلائل کا جواب اس دیتے ہیں:

ایک تو یہ کہ اللہ تعالیٰ نے انسانوں کو ہدایت کے بغیر کبھی نہیں چھوڑا۔ رسول اللہ صلی اللہ علیہ وآلہ وسلم پر نبوت کے ختم ہونے کے بعد آپ کی عطا کردہ کتاب قرآن مجید ہے جو اپنی اصل حالت میں ہمارے سامنے موجود ہے اور جس میں کسی کا اختلاف نہیں ہے۔ اس کتاب کی تشریح و تعبیر حضور صلی اللہ علیہ وآلہ وسلم کی جاری کردہ سنت سے ہوتی ہے جو نسلاً بعد نسلاً تو اتر سے منتقل ہوتی چلی آرہی ہے۔ اس کے علاوہ آپ سے منسوب احادیث کا بہت بڑا ذخیرہ ہمارے سامنے ہے۔ اگرچہ اس میں صحیح و ضعیف ہر قسم کی احادیث شامل ہیں مگر امت کے اہل علم نے ان کی چھان بین کا ایسا طریقہ وضع کر دیا ہے جس کے ذریعے صحیح و ضعیف احادیث میں فرق کیا جاسکتا ہے۔ ان سب تفصیلات کے ہوتے ہوئے زندہ امام اور مفسر کی ضرورت باقی نہیں رہتی۔

دوسرے یہ کہ اگر رسول اللہ صلی اللہ علیہ وآلہ وسلم کے دین کا محافظہ ہر دور میں ہونا ضروری ہے تو یہ بات خود اہل تشیع کے نظریہ کے خلاف ہے کیونکہ ان کے عقیدے کی رو سے گیارہ ائمہ ہوئے اور بارہ ہویں امام، امام مہدی روپوش ہو گئے۔ آپ قیامت کے نزدیک دوبارہ ظاہر ہوں گے۔ اگر امام صاحب غائب رہیں تو پھر کس طرح امت کی راہنمائی کر سکتے ہیں اور کیسے قرآن کی تفسیر کر سکتے ہیں؟ واضح رہے کہ یہی اعتراض اسماعیلی حضرات بھی اتنا عشری نقطہ نظر کے خلاف پیش کرتے ہیں۔ شیعہ حضرات اس کے جواب میں کہتے ہیں کہ امام مہدی کا وجود روحاں اعتبار سے دنیا کو فائدہ پہنچا رہا ہے جیسے سورج کی روشنی بند کروں میں بھی پہنچ جاتی ہے۔ اور یہ کہ آپ ایسی جماعت کی تربیت میں مصروف ہیں جو کہ تیار ہو کر آپ کے ظہور کے وقت آپ کا ساتھ دے گی۔<sup>6</sup>

تیسرا یہ کہ اگر ہر وقت دنیا میں ایک امام موجود بھی رہے، تب بھی ایسا ممکن نہیں ہے کہ وہ سب لوگوں تک اپنی دعوت پہنچا سکیں اور نہ ہی تمام انسانوں کے لئے یہ ممکن ہے کہ وہ ان کی خدمت میں حاضر ہو کر ہدایت حاصل کر سکیں۔

چوتھے یہ کہ اگر امامت کے عقیدے کو مان لیا جائے تو پھر عملاً ختم نبوت کا انکار بھی لازم آتا ہے۔ سنی علم مولانا محمد حنفی ندوی (1908-1987) لکھتے ہیں:

امام کا حضرات امامیہ کے نزدیک معصوم ہونا ضروری ہے۔ حقیقت غور طلب یہ ہے کہ معصوم امام مفترض الاطاعة [یعنی جس کی اطاعت فرض ہو] بھی ہوتا ہے۔ اب اگر تین باتوں کو باہم ملائیے گا تو نتیجہ میں جو شے سامنے آئے گی، وہ یہ ہے کہ نبوت کے ساتھ ساتھ حضرات شیعہ کے نزدیک بالکل متوالی نظام امامت کا بھی جاری ہے۔

یعنی جس طرح انبياء عليهم الصلوة والسلام کی بعثت ضروری ہے، اسی طرح ائمہ کا نصب ضروری ہے۔

جس طرح انبياء عليهم الصلوة والسلام فکر و عمل کے اعتبار سے معصوم ہوتے ہیں، اسی طرح ائمہ الطہار کا دامن ہر طرح کی ذہنی و عملی لغزش سے پاک ہوتا ہے۔

پھر جس طرح انبياء عليهم الصلوة والسلام کو ماننا، ان پر ایمان لانا اور ان کے فیصلوں کے سامنے اطاعت کے لئے گردن جھکانا فرض ہے، اسی طرح یہ بھی ضروری ہے کہ حضرات ائمہ کی اطاعت کی جائے اور ان کے فیصلوں کے سامنے سر جھکایا جائے۔

ہو سکتا ہے کہ نبوت اور امامت میں بعض صفات کی کمی بیشی مابہ الامتیاز ہو، مگر جہاں تک نبوت کے اس تصور کا تعلق ہے جو ہر آدمی کی سمجھ میں آ سکتا ہے، اس کے یہ تین ہی بڑے بڑے اجزاء ہو سکتے ہیں۔ بعثت و نصب کا وجوب، عصمت کا ہونا اور اطاعت و انتیاد [قیادت قبول کرنا] کی فرضیت۔ یعنی اللہ نے اسے بھیجا ہو، عملی زندگی پاک اور نمونے کی ہو اور اس کی اطاعت انسان پر فرض ہو اور ان تینوں باتوں میں امامت و نبوت میں اشتراک ہے۔ اب اگر ایک گروہ یہ مانتا ہے کہ ختم نبوت سے صرف اتنا ہی ہو پایا ہے کہ لفظ نبوت کا اطلاق کسی دوسرے شخص پر نہیں ہو سکے گا لیکن آنحضرت صلی اللہ علیہ وسلم کے بعد ایک دوسرے نام سے رشد و ہدایت کا یہی سلسلہ جاری رہے گا اور اس کا مانا اور تسلیم کرنا ہمارے لئے اتنا ہی ضروری ہو جتنا سلسلہ نبوت کا تو واقعہ و عمل کے اعتبار سے اجرائے نبوت اور اجرائے امامت میں کوئی فرق نہیں رہتا۔

اس کو یوں سمجھیے کہ ایک شخص توحید کے یہ معنی لیتا ہے کہ کسی شخص پر لفظ "اللہ" کا اطلاق نہیں ہو سکتا۔ کسی کورب اور پروردگار نہیں کہہ سکتے لیکن عملاً ایسے مرکزوں سے اس کی عقیدت و محبت برادر وابستہ ہے جو اختیارات کے اعتبار سے کسی طرح بھی اللہ سے کم نہیں تو کیا آپ اسے توحید ہی قرار دیں گے اور شرک نہیں سمجھیں گے؟ جس طرح توحید کے یہ معنی نہیں ہو سکتے کہ غیر اللہ کے سامنے جھکنا تو جائز نہیں لیکن سجدہ کرنے میں بھی کوئی مضائقہ نہ سمجھا جائے اور ضروریات اور مشکلات کے وقت اس کو پکارنے اور اس سے استمداد و اعانت چاہئے میں بھی کوئی گناہ نہ متصور ہو، صرف اتنی احتیاط البیت ملحوظ خاطر رہے کہ اس غیر اللہ کو اللہ کے نام سے متصف نہ کیا جائے۔

ٹھیک اسی طرح سے ختم نبوت کے معنی ہرگز یہ نہیں ہیں کہ آنحضرت صلی اللہ علیہ وسلم کے بعد بھی اطاعت و انتیاد کے چور دروازے کھلے ہیں۔ یعنی اب بھی انسان مجبور ہے کہ مستقلًا ایک سلسلہ رشد و ہدایت مانے اور اپنی عقیدت و محبت کا اسے مدار اور محور قرار دے۔ ہاں ختم نبوت کے اعتراض سے بچنے کے لئے اس نوع کے سلسلہ کو جو باعتبار واقعہ قطعی نبوت کے مترادف ہے، نبوت کا سلسلہ نہ ٹھہرائے بلکہ اس پر امامت کی چھاپ لگائے۔

امامت و نبوت میں جو فرق حضرات شیعہ کے بیہاں ہے، وہ نام اور چھاپ کا تو ضرور ہے، حقیقت و معنی کا ہرگز نہیں۔ اس کے بر عکس ہم یہ سمجھتے ہیں کہ نبوت ایک ایجادی حقیقت کا نام ہے اور ایک ثابت معنی سے تعبیر ہے۔ وہ حقیقت و معنی سوا اطاعت مفروضہ اور بلا شرط و انتیاد کے اور کوئی

چیز نہیں۔ ہم جب یہ کہتے ہیں کہ آنحضرت صلی اللہ علیہ وسلم خاتم النبیین ہیں تو اس کے معنی یہ ہوتے ہیں کہ آپ کے بعد اب کوئی شخص ایسا نہیں ہے جس کی اطاعت ہم پر فرض ہو، جس کا ماننا ضروری ہو اور جو ہمارے لیے اسوہ و نمونہ قرار پاسکے۔ اس کے معنی یہ ہوتے ہیں کہ ہمیشہ کے لئے اطاعت و عقیدت کا ایک مرکز ہمارے لئے مقرر کر دیا گیا ہے۔

اس کے معنی یہ ہوتے ہیں کہ بجز آنحضرت صلی اللہ علیہ وسلم کی اطاعت و انقیاد کے اور تمام دروازوں کو امت محمدیہ پر بند کر دیا گیا ہے۔ یعنی نبوت کے جن کوواڑوں کو بند کیا گیا ہے، وہ صرف نام اور چھاپ کے کوواڑ نہیں، حقیقت و معنی کے کوواڑ ہیں۔<sup>7</sup>

مولانا ابو الحسن علی ندوی کہتے ہیں کہ امامت کے عقیدے کا لازمی تقاضا ہے کہ محبت و عقیدت کا جو تعلق رسول اللہ صلی اللہ علیہ وسلم سے ہونا چاہیے، اس کی بجائے توجہ کا پورا مرکز ائمہ کی ذات بن جاتی ہے۔ لکھتے ہیں:

حضرات ائمہ اہل بیت ہمیشہ تاریکی میں مینارہ نور، اور ہدایت و رہنمائی کے امام رہے ہیں، اس میں کسی صحیح العقیدہ مسلمان کو شک نہیں ہو سکتا، لیکن ہمارا احساس یہ ہے کہ شیعہ حضرات کا ان ائمہ اہل بیت سے اتنا غیر معمولی جذباتی تعلق، اور اہل بیت کی محبت میں حد سے بڑھا ہوا انہاک عقل و جذبات اور ضمیر پر غالب آگیا ہے، اور ہمارا تاثر یہ ہے کہ اس شیفگی و شغف نے اس تعلق و محبت کو کسی حد تک مجرور اور کمزور کر دیا ہے، جو نبوت محمدی اور ذات نبوی کے ساتھ ہر مسلمان کا ہونا چاہیے، جس کی وجہ سے اہل بیت نے عزت و شرف کا مقام حاصل کیا، اور وہ ہماری محبت و تعظیم کے مستحق قرار پاے۔ ایسا معمول ہوتا ہے کہ اس اندر وہ ربط و تعلق کا ایک حصہ (کوٹا) جو ذات گرامی کے ساتھ مخصوص ہوا، اس تعلق (اہل بیت کے کوٹے) میں داخل ہو گیا۔

چنانچہ ایران کے اخیر دور کے نعتیہ کلام (جس کی کچھ زیادہ مقدار نہیں ہے) وہ جوش و خروش، طبیعت کی روائی اور مضامین کی آمد نہیں ہے جو ان نظموں میں نظر آتی ہے، جو مناقب اہل بیت، مرثیے اور خاص طور پر سیدنا علی مرتضی اور حضرت حسین [رضی اللہ عنہما] کی مدح و توصیف اور مصائب اہل بیت کے بیان میں کہی گئی ہیں۔ یہ فرق شیعہ حضرات کے بیہاں ہر جگہ نعت نبوی، اور اہل بیت کی مدح و توصیف کے درمیان دیکھا جا سکتا ہے۔ اردو میں ائمہ و دیوبندی کے مرثیے پڑھیے اور اس کا خود ان کے اور دوسرا شعراء کے نعتیہ کلام سے مقابلہ کیجیے جو ان کے ہم مسلک اور ہم مذہب تھے۔ دونوں میں آمد و آورد اور اصلی و ضمنی کا فرق محسوس ہو گا۔ کم و بیش یہی فرق سیرت نبوی اور مناقب اہل بیت میں پایا جاتا ہے۔ یہی چیز ہم نے ایران میں دیکھی کہ وہاں مشاہد و مقابر سے جو تعلق ہے، وہ مساجد سے نہیں معلوم ہوتا۔ نجف و کربلا اور عتبات عالیہ کے سفر کا جو شوق ہے، وہ حر میں شریفین کی زیارت اور سفر حج کے سلسلہ میں نظر نہیں آتا۔

ہو سکتا ہے، ہمارے اثنا عشری بھائیوں میں یہ رد عمل اہل سنت کے بعض علماء اور پر جوش حضرات کے رویہ اور اہل بیت کے حقوق کے اعتراف میں کوتاہی سے ہوا ہو، لیکن یہ بات رد عمل سے کچھ آگے بڑھی ہوئی ہے۔ محبت و عقیدت، جوش و جذبہ اور تقدیس و تعظیم کا جو ہالہ اس روحانی مرکز کے گرد بن گیا ہے، اور اس کی مدح و توصیف میں جس مبالغہ آرائی سے کام لیا گیا ہے، اس سے اندیشہ ہے کہ کہیں یہ یہی امامت کو نبوت کا حریف اور اس کی بہت سی صفات و خصوصیات میں شریک و سمیم نہ بنادے۔ اگر ایسا ہو تو پوری زندگی کا دھارا ایک ایسے مرکز کی طرف ہو جائے گا، جو افضل الانبیاء خاتم النبیین رسول اکرم صلی اللہ علیہ وآلہ وسلم کے پہلو بہ پہلو پر وان چڑھے گا۔<sup>8</sup>

## عقیدہ امامت کے نتائج

عقیدہ امامت میں اہل تشیع اور اہل سنت کے مابین جو اختلاف ہے، اس کے نتائج دونوں کے مابین ایک گہری خلیج تشکیل دے دیتے ہیں۔ چند اہم یہ ہیں:

- اہل تشیع چونکہ ائمہ کو معصوم عن الخطاء مانتے ہیں، اس وجہ سے ائمہ کے ارشادات اور افعال ان کے لئے حدیث کا درجہ رکھتے ہیں۔ اس کے نتیجے میں اہل تشیع کے ہاں دین کے مأخذ میں قرآن و سنت کے علاوہ ایک تیسرے مأخذ ائمہ کے اقوال و افعال کا اضافہ بھی ہو جاتا ہے۔ اہل سنت کے نزدیک دین کے مأخذ صرف قرآن اور سنت ہیں۔ مأخذ کا یہ فرق سنی اور شیعہ فقہی احکام میں بہت بڑا فرق پیدا کر دیتا ہے۔
- اہل تشیع کے نزدیک سیدنا علی رضی اللہ عنہ کو اللہ تعالیٰ کی جانب سے امامت کے منصب پر فائز کیا گیا تھا اور صحابہ کرام نے ان کے اس منصب کو قبول نہ کیا، اس وجہ سے ان کے نزدیک یہ غصب تھا۔ امامت علی رضی اللہ عنہ کو تسلیم نہ کرنے کے سبب اہل تشیع اکثر صحابہ پر تقدیم کرتے ہیں اور بعض تو معاذ اللہ انہیں کافر قرار دیتے ہیں۔ اس کے نتیجے میں اہل تشیع کا تاریخ اسلام کے بارے میں نظریہ بالکل مختلف ہے۔ اس کی تفصیل کا مطالعہ ہم اگلے باب میں کریں گے۔

## اسائن منٹس

1. امامت سے متعلق اہل تشیع کے قرآنی دلائل کو بیان کیجیے اور یہ بتائیے کہ اہل سنت انہیں کس نظر سے دیکھتے ہیں؟ دونوں صورتوں میں اپنا جواب لکھئے اور دلیل سے واضح کریں۔
2. خلافت کے بارے میں اہل سنت کا جو تصور ہے، اس کا موازنہ اہل تشیع کے نظریہ امامت سے کیجیے۔ تاریخ میں ان دونوں تصورات کے بارے میں انٹرنیٹ پر تلاش کیجیے۔
3. امامت کے حق میں تین عقلی دلیلیں جو شیعہ بیان کرتے ہیں لکھیں۔
4. اگر امامت کا نظریہ کسی شیعہ کو سنی یا سنی کو شیعہ سے ڈسکس کرنا ہو تو کس بنیاد پر کرنا مناسب ہو گا؟ امامت سے متعلق اہل تشیع کے دلائل اور اہل سنت کے جوابات کو ایک مکالمے کی صورت میں درج کیجیے۔

## تعمیر شخصیت

یہ احساس پیدا کیجیے کہ اللہ ہر وقت مجھے دیکھ رہا ہے اور مجھے اپنے اعمال کے لئے اس کے سامنے جواب دہونا پڑے گا۔

<sup>1</sup> تفسیر نمونہ، زیر آیت 2:124

<sup>2</sup> حیات القلوب، ترجمہ اردو، ص 54

<sup>3</sup> تفسیر نمونہ، زیر آیت 4:59

<sup>4</sup> حوالہ بالا

<sup>5</sup> تحفۃ الاحوڑی، جلد 9، زیر حدیث مذکورہ

<sup>6</sup> دیکھیے شیخ صدقہ کی کتاب کمال الدین و تمام النعمۃ اور اس کا اردو ترجمہ فلسفہ غیبت مہدی

<sup>7</sup> مرزا نیکت نے زاویوں سے۔ باب: فیصلہ کن تحقیق۔ ص 125-129

<sup>8</sup> دریائے کابل سے دریائے یہ موک تک۔ باب ایران۔ ص 102

## باب 4: صحابہ کرام، اہل بیت اور خلافت

جبیسا کہ ہم پچھلے باب میں پڑھ پکے ہیں کہ "عقیدہ امامت" اہل تشیع کے ہاں اصول دین میں سے ہے۔ اس پر بھی ان کے ہاں مکمل اتفاق پایا جاتا ہے کہ رسول اللہ صلی اللہ علیہ وآلہ وسلم نے اپنا وصی اور خلیفہ سیدنا علی کرم اللہ وجہہ کو مقرر فرمایا تھا۔ تاریخی حقیقت اس کے بر عکس ہے۔ مسلمانوں کی غالب اکثریت نے ان کی بجائے سیدنا ابو بکر، عمر اور عثمان رضی اللہ عنہم کو خلیفہ مقرر کیا اور اس کے بعد یہ منصب خلافت سیدنا علی رضی اللہ عنہ کے پر دکیا۔ اپنے آئندیل اور حقیقت میں اس فرق کے باعث اسلامی تاریخ اور اس کے اہم کرداروں کے بارے میں اہل تشیع کا نقطہ نظر اہل سنت سے مختلف ہے۔ اس باب میں ہم اس کی تفصیل کا مطالعہ کریں گے۔

اہل سنت اور اہل تشیع دونوں ہی اس بات پر قائل ہیں کہ رسول اللہ صلی اللہ علیہ وآلہ وسلم کے خاندان سے محبت ایمان کا تقاضا ہے۔ دونوں اس بات کو بھی مانتے تھے کہ آپ کے جن صحابہ نے پورے خلوص کے ساتھ آپ کا ساتھ دیا وہ نہایت ہی اعلیٰ مرتبہ کے حامل ہیں۔ اختلاف دراصل صحابہ و اہل بیت کے مقام اور مرتبہ میں ہے۔ اسی طرح بعض مخصوص صحابہ کے بارے میں دونوں کا نقطہ نظر مختلف ہے۔ اس کے علاوہ "اہل بیت" کی تعریف میں شیعہ اور سنی نقطہ ہائے نظر میں اختلاف پایا جاتا ہے۔

### فریقین کا نقطہ نظر

#### اہل تشیع کا نقطہ نظر

اہل تشیع کے نزدیک رسول اللہ صلی اللہ علیہ وآلہ وسلم کے اہل بیت میں پانچ افراد شامل تھے: ایک آپ خود، دوسرے آپ کی بیٹی سیدہ فاطمہ رضی اللہ عنہا، تیسرا ان کے شوہر سیدنا علی رضی اللہ عنہ، اور ان کے دو بیٹے سیدنا حسن اور سیدنا حسین رضی اللہ عنہما۔ بر صغیر کی اصطلاح میں انہیں "پختن پاک" کہا جاتا ہے۔ اہل تشیع کے نزدیک یہ چاروں حضرات رسول اللہ صلی اللہ علیہ وآلہ وسلم کے بعد افضل الخلاق ہیں۔ آپ کی وفات کے بعد جن صحابہ نے ان چاروں کا ساتھ دیا، ان کے نزدیک وہ سب قبل احترام ہیں۔ ان میں سیدنا مقدم ادا بن اسود، سلمان فارسی، عمار بن یاسر اور امام المومنین امام سلمہ رضی اللہ عنہم کا شیعہ بہت احترام کرتے ہیں۔ اسی طرح رسول اللہ صلی اللہ علیہ وسلم کے پچھا اور سیدنا علی رضی اللہ عنہ کے والد جناب ابو طالب کو اہل تشیع صحابہ میں شمار کرتے ہیں اور ان کے نام کے ساتھ "علیہ السلام" لگاتے ہیں جبکہ اہل سنت کا موقف یہ ہے کہ وہ ایمان لائے بغیر دنیا سے رخصت ہو گئے تھے۔ اہل تشیع کے اس نقطہ نظر کی بنیاد بہت سی احادیث ہیں جو ان کی کتابوں میں نقل ہوئی ہیں۔ ان کے علاوہ شیعہ اہل سنت کی کتابوں سے بھی متعدد احادیث اس ضمن میں پیش کرتے ہیں۔

تاریخ کے بارے میں شیعہ نقطہ نظر کے مطابق چونکہ رسول اللہ صلی اللہ علیہ وآلہ وسلم کی وفات کے بعد آپ کی امت کی امامت کا

منصب سیدنا علی رضی اللہ عنہ کے سپرد ہوا تھا، اس وجہ سے آپ کا یہ حق تھا کہ آپ کو خلیفہ مقرر کیا جاتا۔ شیعہ حضرات سیدنا علی رضی اللہ عنہ کو "وصی الرسول" اور "خلیفۃ بلا فصل" کے نام سے یاد کرتے ہیں اور یہ الفاظ ان کے ہاں کلمہ اور اذان کا حصہ ہیں۔ شیعہ نقطہ نظر کے مطابق آپ کی بجائے یہ منصب کچھ اور لوگوں کے سپرد کر دینے کے باعث صحابہ کرام علیہم الرضوان کی اکثریت نے ایک جرم کا ارتکاب کیا۔ جب سیدنا علی رضی اللہ عنہ کو خلافت ملی تو آپ کے خلاف بہت سے لوگوں نے علم بغاوت بلند کر دیا اور آپ کی شہادت کے بعد اس منصب کو پھر آپ کی اولاد سے چھین لیا۔ اہل تشیع کے نزدیک مسلمانوں کی پوری تاریخ اس ظلم و جبر سے معمور ہے جس سے استثناء صرف چند ادوار کا ہے۔

کٹر شیعہ اس نظریہ کو پوری شدت سے بیان کرتے ہیں اور اس ضمن میں جن افراد کا نام آتا ہے، ان پر کھلے عام "تبرا" کرتے ہیں اور انہیں بر اجلاس کہتے ہیں۔ بعض لوگ ان صحابہ پر معاذ اللہ لعنت بھی بھیجتے ہیں۔ اعتدال پسند شیعہ اپنا نقطہ نظر تو بیان کرتے ہیں مگر اس ضمن میں گالی گلوچ سے کام نہیں لیتے کیونکہ یہ شخصیات اہل سنت کے نزدیک نہایت ہی جلیل القدر ہیں۔

### اہل سنت کا نقطہ نظر

اہل سنت کے نزدیک اہل بیت کا لفظ قرآن مجید میں بنیادی طور پر رسول اللہ صلی اللہ علیہ وآلہ وسلم کی ازواج مطہرات رضی اللہ عنہم کے لئے آیا ہے۔ ان کے علاوہ اس میں آپ کی بیٹی فاطمہ، ان کے شوہر علی، نواسے حسن و حسن شامل ہیں ہی مگر ان کے علاوہ رسول اللہ صلی اللہ علیہ وآلہ وسلم کی دوسری بیٹیاں زینب، رقیہ اور ام کلثوم اور ان کے شوہر ابو العاص اور عثمان بھی شامل ہیں۔ رضی اللہ عنہم اجمعین۔ اہل سنت سیدنا علی رضی اللہ عنہ اور ان کے خاندان کی عظمت کے قائل ہیں اور ان کا پورا پورا احترام کرتے ہیں۔

صحابہ کرام کے بارے میں اہل سنت کا موقف یہ ہے کہ اصل اہمیت اس بات کی ہے کہ کس نے دین کے لئے کیا خدمات سرانجام دیں۔ ان کے نزدیک صحابہ کرام میں دس صحابہ ایسے تھے جنہیں رسول اللہ صلی اللہ علیہ وآلہ وسلم نے جنت کی بشارت دی کیونکہ یہ سب وہ تھے جو نہایت ناساعد حالات میں آپ پر ایمان لائے اور انہوں نے آپ کے دین کے لئے تن، من اور دھن کی بازی لگادی۔ اہل سنت ان سب کا نہایت درجے میں احترام کرتے ہیں اور ہر طرح سے ان کا دفاع کرتے ہیں۔ ان صحابہ کے فضائل پر اہل سنت اپنی کتب سے متعدد احادیث پیش کرتے ہیں۔ ان کے نام یہ ہیں:

.1. ابو بکر صدیق(573-634CE/13H): آپ پہلے خلیفہ تھے اور آپ کو دور حکومت 632-634/13-11 تھا۔

.2. عمر فاروق(586-645/23H): آپ دوسرے خلیفہ تھے اور آپ نے 644-634/24-13 کے دوران حکومت کی۔

.3. عثمان غنی(579-656/35H): تیسرا خلیفہ۔ دور حکومت 656-644/35-23

.4. علی المرتضی(598-661/40H): چوتھے خلیفہ۔ دور حکومت 661-656/40-35

5. طلحہ بن عبید اللہ (656H/36H): سب سے پہلے ایمان لانے والے دس افراد میں شامل ہیں۔
6. زبیر بن عوام (656H/36H): جو "حواری رسول" کے لقب سے مشہور ہیں۔
7. ابو عبیدہ بن الجراح (580H/32H): جو "امین الامت" کے لقب سے مشہور ہیں اور شام کو فتح کرنے والی فوج کے سپریم کمانڈر تھے۔
8. سعد بن ابی و قاص (595H/43H): آپ ایران کو فتح کرنے والی فوج کے سربراہ تھے۔
9. عبد الرحمن بن عوف (580H/32H):
10. سعید بن زید (593H/51H): رضی اللہ عنہم (نوٹ: ان تمام صحابہ کے سن پیدائش تقریباً ہیں۔)
- اہل سنت کے مطابق یہ تمام صحابہ وہ ہیں جنہوں نے رسول اللہ صلی اللہ علیہ وسلم کی دعوت کو اس کے ابتدائی سالوں میں قبول کیا اور راہِ اسلام میں شدید تکالیف برداشت کیں۔ سنی ان تمام حضرات کا نہایت احترام کرتے ہیں تاہم انہیں گناہ اور خطاء معصوم نہیں سمجھتے۔ وہ مانتے ہیں کہ ان حضرات سے غلطی کا صدور ممکن ہے تاہم ان کے معاملے میں کسی بھی نوعیت کی گستاخی جائز نہیں ہے۔ سیاسی معاملات میں ان پر شیعہ جو الزامات عائد کرتے ہیں، اہل سنت ان کا پوری شدت سے دفاع کرتے ہیں۔ اس کے بر عکس اہل تشیع ان میں سے کم از کم پانچ حضرات ابو بکر، عمر، عثمان، طلحہ اور زبیر رضی اللہ عنہم پر کڑی تنقید کرتے ہیں اور ان میں سے بعض ان پر تبرما کرتے ہیں۔ خوارج انہی میں سے حضرت عثمان، علی، طلحہ اور زبیر رضی اللہ عنہم پر تنقید کرتے ہیں اور وہ تمام صحابہ جوان کے زمانے میں موجود تھے، کو کافر قرار دیتے ہیں۔

اہل سنت تمام صحابہ کا یکساں احترام کرتے ہیں تاہم ان کے نزدیک صحابہ کی درجہ بندی، ان کی دینی خدمات کی بنیاد پر ہے، نہ کہ رسول اللہ صلی اللہ علیہ وسلم سے خاندانی تعلق پر۔ ان کا نقطہ نظر یہ ہے کہ رسول اللہ صلی اللہ علیہ وآلہ وسلم کے صحابہ میں سب سے افضل سیدنا ابو بکر رضی اللہ عنہ تھے، ان کے بعد عمر، پھر عثمان اور پھر علی رضی اللہ عنہم، اس کے بعد بقیہ عشرہ مبشرہ، پھر بقیہ سالیقوں الاولون (سب سے پہلے ایمان لانے والے)، پھر بقیہ اہل بدر، پھر بقیہ اہل احمد، پھر وہ صحابہ جو بیعت رضوان میں شریک تھے، پھر وہ صحابہ جو فتح مکہ سے پہلے ایمان لائے اور اس کے بعد وہ صحابہ جو فتح مکہ کے بعد ایمان لائے۔ اس کی ترتیب کی بنیاد یہ ہے جو صحابہ خاص کر غزوہ بدر سے پہلے ایمان لائے، انہوں نے سخت مشکل حالات میں اسلام کے لئے جد و جہد کی۔ بعد میں اسلام ایک عظیم قوت بتا چلا گیا، تو ایمان لانے والوں کو ان شدید مصائب کا سامنا نہ کرنا پڑا۔ اس کے علاوہ سیدنا عمر رضی اللہ عنہ نے اپنے دور خلافت میں اسی ترتیب سے صحابہ کے وظائف مقرر کیے تھے۔

اہل سنت چونکہ نظریہ امامت کے قائل نہیں ہیں، اس وجہ سے ان کے نزدیک تاریخ میں ایسا کوئی ظلم نہیں ہوا کہ جائز امام کو اس کے

حق سے محروم رکھا گیا ہو۔ ان کا نظریہ یہ ہے کہ خلیفہ کا انتخاب امت مسلمہ کا کام تھا۔ جب مسلمانوں نے باہم مشورے سے سیدنا ابو بکر صدیق رضی اللہ عنہ کو منتخب کر لیا تو اس میں ظلم کی کوئی بات نہ تھی۔ یہی معاملہ بعد کے خلافاء کا ہے۔ حضرت ابو بکر نے اپنی وفات سے پہلے تمام صحابہ جن میں سیدنا علی رضی اللہ عنہ بھی شامل تھے، کے مشورے سے سیدنا عمر رضی اللہ عنہ کو خلیفہ مقرر فرمایا۔ سیدنا عمر رضی اللہ عنہ نے اپنی شہادت کے وقت خلیفہ کے انتخاب کے لئے ایک کمیٹی بنادی جس میں سیدنا علی رضی اللہ عنہ بھی شامل تھے۔ اس کمیٹی سے عام لوگوں سے رائے لینے کے بعد متفقہ طور پر سیدنا عثمان رضی اللہ عنہ کو خلیفہ مقرر کر لیا۔ سیدنا علی رضی اللہ عنہ نے ان تینوں خلافاء کی بیعت فرمائی، ان کے ساتھ خلافت کی ذمہ داریوں میں شریک رہے اور جب آپ نے خود ان ذمہ داریوں کو قبول فرمایا تو پھر کوئی ظلم نہیں رہ جاتا ہے۔

ہاں سیدنا علی رضی اللہ عنہ کی شہادت خارجی فرقہ کا بہت بڑا ظلم تھا جس کی اہل سنت نہ مت کرتے ہیں۔ اسی طرح آپ کے بیٹے سیدنا حسین رضی اللہ عنہ کی شہادت کو بھی اہل سنت ظلم اور بہت بڑا سانحہ مانتے ہیں اور (ایک مختصر گروہ کے علاوہ) باقی تمام اہل سنت وقت کے سلطان یزید پر شدید تقيید کرتے ہیں۔

## اہل تشیع کے دلائل اور اہل سنت کا جواب

سیدنا علی رضی اللہ عنہ کے وصی الرسول اور خلیفۃ بلا فصل ہونے پر شیعہ حضرات اپنی کتب سے متعدد احادیث پیش کرتے ہیں۔ چونکہ یہ احادیث اہل سنت کے ہاں مستند اور لا اُنّ اعتماد نہیں ہیں، اس وجہ سے ان کے ذریعے اہل سنت پر جھٹ تمام نہیں ہو سکتی۔ یہی وجہ ہے کہ شیعہ حضرات اس ضمن میں اہل سنت کی کتابوں سے کچھ احادیث پیش کرتے ہیں۔ یہاں ہم ان احادیث کو درج کریں گے اور اس کے بعد یہ بیان کریں گے کہ اہل سنت ان احادیث کو کیسے سمجھتے ہیں۔ یہ احادیث ہم سید فخر الدین موسیٰ صاحب کی کتاب "علی خلیفۃ الرسول" سے پیش کر رہے ہیں۔ اس کے علاوہ وہ چند آیات بھی اس ضمن میں پیش کرتے ہیں جو کہ یہ ہیں:

### آیت تبلیغ اور آیت تطہیر

تفصیلات کے لیے پچھلا باب ملاحظہ کیجیے۔

### ہارون علیہ الصلوٰۃ السلام سے نسبت

حدثنا مسدد: حدثنا يحيى، عن شعبة، عن الحكم، عن مصعب ابن سعد، عن أبيه: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ إِلَى تِبُوكَ، وَاسْتَخْلَفَ عَلَيْهَا، فَقَالَ: أَتَخْلُفُنِي فِي الصَّبَيَانِ وَالنِّسَاءِ؟ قَالَ: أَلَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى؟ إِلَّا أَنَّهُ لَيْسَ نَبِيًّا بَعْدِي.

سعد کہتے ہیں کہ جب رسول اللہ صلی اللہ علیہ وآلہ وسلم تبوک کے لئے نکلے تو اپنے پیچھے علی رضی اللہ عنہ کو (بطور حاکم مدینہ) چھوڑ گئے۔ انہوں

نے عرض کیا: "کیا آپ مجھے بچوں اور خواتین کے پاس چھوڑے جا رہے ہیں؟" فرمایا: "کیا تم اس بات سے راضی نہیں ہو کہ تمہاری مجھ سے وہی نسبت ہے جو ہارون کی موسیٰ سے تھی؟ سوائے اس کے کہ میرے بعد کوئی نبی نہیں ہے۔" (بخاری، کتاب المغازی، حدیث 4154)

اہل سنت اس حدیث کو مستند مانتے ہیں۔ ان کے نزدیک رسول اللہ صلی اللہ علیہ وآلہ وسلم نے غزوہ بنو ک کے لئے جاتے وقت حضرت علی رضی اللہ عنہ کو اپنے پیچھے مدینہ کا حاکم مقرر فرمایا تھا۔ کئی اور موقع پر یہ خدمت مزید صحابہ جیسے حضرت ابو بکر یا ابن ام کلتوم رضی اللہ عنہما کے سپرد کی گئی۔ اس سے یہ مطلب نہیں لکھتا کہ آپ وصی الرسول اور خلیفۃ بلا فصل ہو گئے ورنہ ان تمام صحابہ کو وصی ماننا پڑے گا جنہیں رسول اللہ صلی اللہ علیہ وسلم نے کبھی اپنے پیچھے مدینہ کا حاکم مقرر فرمایا ہو۔ سیدنا ہارون علیہ السلام سے آپ کی نسبت اس اعتبار سے کی گئی کہ جیسا موسیٰ وہارون علیہا الصلوٰۃ والسلام بھائی ہیں، اسی طرح حضرت علی رضی اللہ عنہ نبی کریم صلی اللہ علیہ وسلم کے بھائی ہیں۔

### خطبہ غدیر خم

اہل تشیع کہتے ہیں کہ نبی کریم صلی اللہ علیہ وسلم نے غدیر خم کے مقام پر ایک خطبہ ارشاد فرمایا جس میں سیدنا علی رضی اللہ عنہ کو اپنا جائشیں مقرر فرمایا۔ یہ اہل سنت کی کتب میں بھی روایت ہو ائے:

اسمعیل بن نشیط العامری سمع شہر بن حوشب و حمیلا سمع منه أبو نعیم و یونس بن بکیر، قال لی عبید حدثنا یونس سمع اسماعیل عن جمیل بن عامر أن سالما حدثه سمع من سمع النبی صلی اللہ علیہ وسلم يقول يوم غدیر خم من كنت مولاہ فعلی مولاہ.

سلم رضی اللہ عنہ بیان کرتے ہیں کہ انہوں نے غدیر خم کے دن نبی صلی اللہ علیہ وسلم کو فرماتے سنا کہ جس کا میں مولا ہوں، اس کا علی بھی مولا ہے۔ ابو عبد اللہ کہتے ہیں کہ اس حدیث کی اسناد میں کچھ مسائل ہیں۔ (بخاری، تاریخ الکبیر، حدیث 2458، ترمذی، 1191)

اس روایت کے بارے میں اہل سنت کہتے ہیں کہ اول تو اس کی اکثر اسناد ضعیف ہیں۔ روایت کے الفاظ میں بھی کہیں بھی حضرت علی رضی اللہ عنہ کو جائشیں مقرر کرنے کا حکم نہیں ہے۔ ممکن ہے کہ کوئی مقامی نوعیت کا جھگڑا ہوا ہو، جس میں آپ نے حضرت علی رضی اللہ عنہ کے درجے کے بارے میں وضاحت فرمادی ہو۔ اگر یہاں خلافت اور جائشیں جیسا عظیم الشان اعلان مقصود ہو تو پھر اس کے لئے جنتہ الوداع کا موقع ہی بہترین تھا جب پورے عرب کے لوگ اکٹھا تھا نہ کہ جب لوگ واپس جا رہے تھے تو ایک پڑاؤ کے مقام پر یہ ارشاد فرمایا جاتا۔ یہ بھی واضح ہے کہ غدیر خم مکہ سے مدینہ کے راستہ میں تھا اور اس موقع پر مسلمانوں کا ایک ہی گروہ آپ کے پاس تھا جو مکہ سے شمال کی جانب جا رہے تھے۔ مشرق اور جنوب کی جانب سے آنے والے حاجی اپنے اپنے راستوں پر واپس جا چکے تھے۔ شمال کی طرف جانے والے حاجی بھی سب کے سب حضور صلی اللہ علیہ وسلم کے ساتھ نہیں تھے بلکہ راستے بھر میں بکھرے ہوئے تھے۔ اگر جنتہ الوداع کے موقع پر جائشیں کا اعلان کر دیا جاتا تو خلافت کا جھگڑا ہی بھی پیدا نہ ہوتا۔

## حدیث قرطاس

وحدثني محمد بن رافع وعبد بن حميد (قال عبد: أخبرنا. وقال ابن رافع: حدثنا عبد الرزاق). أخبرنا معمر عن الزهري، عن عبيدة الله بن عبد الله بن عتبة، عن ابن عباس، قال:

لما حضر رسول الله صلى الله عليه وسلم وفي البيت رجال فيهم عمر ابن الخطاب. فقال النبي صلى الله عليه وسلم (هلم أكتب لكم كتابا لا تضلون بعده). فقال عمر: إن رسول الله صلى الله عليه وسلم قد غلب عليه الوجع. وعندكم القرآن. حسبنا كتاب الله. فاختطف أهل البيت. فاختصموا. فمنهم من يقول: قربوا يكتب لكم رسول الله صلى الله عليه وسلم كتابا لن تضلوا بعده، ومنهم من يقول ما قال عمر. فلما أكثروا اللغو والاختلاف عند رسول الله صلى الله عليه وسلم، قال رسول الله صلى الله عليه وسلم قوموا. قال عبيدة الله: فكان ابن عباس يقول: إن الرزية كل الرزية ما حال بين رسول الله صلى الله عليه وسلم وبين أن يكتب لهم ذلك الكتاب، من اختلافهم ولغطهم.

ابن عباس رضي الله عنهما بیان کرتے ہیں کہ ہم رسول اللہ صلی اللہ علیہ وسلم کے گھر میں حاضر ہوئے تو وہاں کچھ لوگ تھے جن میں عمر بن خطاب بھی تھے۔ بنی صلی اللہ علیہ وسلم نے فرمایا: "میں تمہیں کچھ لکھ کر نہ دے دوں جس سے تم میرے بعد گراہنا ہو۔" عمر رضی اللہ عنہ نے فرمایا: "رسول اللہ صلی اللہ علیہ وسلم پر درد کا غالبہ ہے، (آپ کو تکلیف نہ دو) تمہارے پاس قرآن ہے۔ ہمیں اللہ کی کتاب کافی ہے۔" گھروں میں اختلاف ہو گیا اور وہ بحث کرنے لگے۔ ان میں سے کسی نے کہا، قریب آکر وہ لکھ لو جو رسول اللہ صلی اللہ علیہ وسلم لکھوانا چاہتے ہیں تاکہ تم آپ کے بعد گراہنا ہو جاؤ۔ ان میں سے بعض وہ بات کہہ رہے تھے جو عمر نے کہا تھا۔ جب رسول اللہ صلی اللہ علیہ وسلم کے پاس لغو اور اختلاف زیادہ ہو گیا تو آپ نے فرمایا۔ "اللھو۔"

ابن عباس کہا کرتے تھے: یہ بہت بڑا فقصان تھا جو اس اختلاف کے باعث رسول اللہ صلی اللہ علیہ وسلم اور آپ کی وصیت لکھوانے کے مابین ہو گیا تھا۔ (بخاری کتاب الاعتصام، مسلم کتاب الوصیۃ)

اس حدیث کے بارے میں اہل تشیع کہتے ہیں کہ رسول اللہ صلی اللہ علیہ وسلم حضرت علی رضی اللہ عنہ کے حق میں وصیت لکھوانا چاہتے تھے جسے حضرت عمر رضی اللہ عنہ اور بعض لوگوں نے لکھوانے نہ دیا۔ اہل سنت اس کے جواب میں کہتے ہیں کہ یہاں مطلقاً وصیت کا ذکر ہے۔ یہ بیان نہیں ہے کہ آپ کیا لکھوانا چاہتے تھے۔ اگر رسول اللہ صلی اللہ علیہ وسلم اپنے بعد خلیفہ کا تعین کرنا چاہتے تھے تو پھر آپ محض لوگوں کی باقتوں میں آکر رکنے والے نہیں تھے۔ خاص کر شیعہ نقطہ نظر کے مطابق، اگر اللہ تعالیٰ نے حضرت علی رضی اللہ عنہ کو خلیفہ مقرر کرنے کا فیصلہ کر لیا تھا تو پھر تو ایسا ممکن ہی نہیں تھا کہ رسول اللہ صلی اللہ علیہ وآلہ وسلم اس کی وصیت نہ کرتے۔ اسی طرح سیدنا علی رضی اللہ عنہ بھی اللہ تعالیٰ کے مقرر کردہ حق کو کیسے چھوڑنے والے تھے؟ معلوم ہوتا ہے کہ یہ وصیت کچھ نصیحتوں وغیرہ کے بارے میں تھی اور آپ نے اسے لکھوانا کچھ ضروری خیال نہ کیا۔ مند احمد کی ایک روایت کے مطابق سیدنا علی رضی اللہ عنہ نے آپ سے اس بارے میں بعد میں پوچھا تھا تو آپ نے فرمایا کہ میں نماز، زکوٰۃ اور غلاموں سے اچھا سلوک کرنے کی وصیت کرتا ہوں۔

اہل سنت ہی کے ایک چھوٹے سے گروہ کے نزدیک یہ حدیث لاائق اعتماد نہیں ہے کیونکہ اس کی سند میں ابن شہاب زہری (d.) 124/741 ہیں۔<sup>1</sup> یہ صاحب اہل تشیع دونوں ہی کے نزدیک حدیث میں بہت بلند مقام کے حامل ہیں۔ اس گروہ کا خیال یہ ہے کہ اہل تشیع نے زہری کو اہل سنت میں اپنی وضع کردہ احادیث پھیلانے کے لئے دانستہ یا نادانستہ طور پر استعمال کیا ہے۔ اس نقطہ نظر کی اہل سنت ہی میں سے بہت سے لوگوں، خاص کر اہل حدیث حضرات نے سختی تردید کی ہے۔

### علی رضی اللہ عنہ سے رسول اللہ صلی اللہ علیہ وسلم کا تعلق

حدثنا إسماعيل بن موسى حدثنا شريك عن أبي إسحاق عن حبيسي بن جنادة قال قال رسول الله صلی اللہ علیہ وسلم علی مني وأنا من علی ولا يؤدی عني إلا أنا أو علی قال أبو عيسى هذا حديث حسن غريب.

جنادہ کہتے ہیں کہ رسول اللہ صلی اللہ علیہ وسلم نے فرمایا: علی مجھ سے ہیں اور میں علی سے ہوں۔ میرا قرض میری جانب سے یا میں ادا کروں یا علی۔ ابو عیسیٰ ترمذی نے کہا کہ یہ حدیث حسن غریب (در میانے درجے کی) ہے۔ (ترمذی، حدیث 3719)

حدثنا یوسف بن موسی القطان البغدادی حدثنا علی بن قادم حدثنا علی بن صالح بن حبیب عن حکیم بن جبیر عن جمیع بن عمیر التیمی عن بن عمر قال آخری رسول اللہ صلی اللہ علیہ وسلم بین أصحابه فجاء علی تدمع عیناه فقال يا رسول اللہ آخیت بین أصحابك ولم تؤاخ بیني وبين أحد فقال له رسول اللہ صلی اللہ علیہ وسلم أنت أخي في الدنيا والآخرة قال أبو عیسیٰ هذا حديث حسن غریب

ابن عمر رضی اللہ عنہما کہتے ہیں کہ رسول اللہ صلی اللہ علیہ آلہ وسلم نے اپنے صحابہ کے مابین بھائی چارہ کروا یا تو علی آئے اور ان کی آنکھوں سے آنسو جاری تھے۔ انہوں نے عرض کیا: یا رسول اللہ! آپ نے اپنے صحابہ کے درمیان تو بھائی چارہ کروا یا مگر مجھے کسی کا بھائی نہیں بنایا۔ آپ نے فرمایا: "تم دنیا اور آخرت میں میرے بھائی ہو۔" امام ترمذی کہتے ہیں کہ یہ حدیث حسن غریب ہے (یعنی در میانے درجے کی ہے اور اس کی روایت تہا ایک شخص نے کی ہے)۔ (ترمذی، حدیث 3720)

حدثنا علی بن المنذر کوفی حدثنا محمد بن فضیل قال حدثنا الأعمش عن عطیة عن أبي سعید والأعمش عن حبیب بن أبي ثابت عن زید بن ارقم رضی اللہ تعالیٰ عنہما قال رسول اللہ صلی اللہ علیہ وسلم إني تارك فيكم ما إن تمسكتم به لن تضلوا بعدى أحدهما أعظم من الآخر كتاب الله جبل ممدود من السماء إلى الأرض وعترتي أهل بيتي ولن يتفرقوا حتى يردا على الحوض فانظروا كيف تختلفونi فيهمما قال هذا حديث حسن غریب

زید بن ارقم رضی اللہ عنہما کہتے ہیں کہ رسول اللہ صلی اللہ علیہ آلہ وسلم نے فرمایا: میں تم میں دو چیزوں چھوڑے جا رہا ہوں۔ اگر تم انہیں مضبوطی سے تھامے رکھو گے تو میرے بعد گمراہ نہ ہو گے۔ ان میں سے پہلی اور سب سے بڑی کتاب اللہ ہے جو کہ وہ رسمی ہے جو آسمان سے زمین کے درمیان لٹکی ہوئی ہے۔ دوسرے میرے اہل بیت ہیں۔ یہ ایک دوسرے سے جدا نہ ہوں گے جب تک کہ حوض پر مجھے آئہ ملیں گے۔ تو دیکھو کہ تم میرے بعد ان سے کیا کرتے ہو۔" ترمذی نے کہا کہ یہ حدیث حسن غریب (در میانے درجے کی) ہے۔ (ترمذی، حدیث 3788)

اہل سنت کا کہنا ہے کہ ان احادیث میں سیدنا علی رضی اللہ عنہ کی فضیلت اور حضور صلی اللہ علیہ آلہ وسلم سے آپ کا تعلق بیان ہوا ہے جس کے وہ بھی قائل ہیں۔ ان احادیث سے کہیں بھی خلافت ثابت نہیں ہوتی ہے۔ متعدد احادیث میں دیگر خلفاء راشدین کے فضائل

اور ان کا حضور سے تعلق بیان ہوا ہے۔ اہل سنت نام صحابہ اور اہل بیت کا احترام کرتے ہیں اور ان کی فضیلت کے قائل ہیں۔ چونکہ انہوں نے آپس میں مشورہ کر کے سیدنا ابو بکر رضی اللہ عنہ کو خلیفہ مقرر کیا، اس لیے کسی پر اعتراض نہیں کیا جاسکتا ہے۔

جہاں تک اہل بیت کا تعلق ہے تو ان کی عظمت کے اہل سنت بھی قائل ہیں۔ اہل بیت میں نہ صرف سیدنا علی و فاطمہ رضی اللہ عنہما بالکہ حضور صلی اللہ علیہ وسلم کی دیگر بیٹیاں اور آپ کی ازواج مطہرات رضی اللہ عنہن بھی داخل ہیں۔ ان سب کے ساتھ تعلق رکھنا اور ان کی دی ہوئی ہدایت پر عمل کرنے کو اہل سنت بھی ضروری مانتے ہیں البتہ ان کے نزدیک اس حدیث سے بھی خلافت ثابت نہیں ہوتی ہے۔

### علی رضی اللہ عنہ کو ایذا دینا

وعن عمرو بن شاس الأسلمي - وكان من أصحاب الحديثة - قال: خرجت مع علي عليه السلام إلى اليمين فجفاني في سفري ذلك حتى وجدت في نفسي عليه فلما قدمت المدينة أظهرت شكایته في المسجد حتى سمع بذلك رسول الله صلى الله عليه وسلم فدخلت المسجد ذات غداة ورسول الله صلى الله عليه وسلم جالس في الناس من أصحابه فلما رأني أبد لي عينيه يقول حدد إلى النظر حتى إذا جلست قال يا عمرو والله لقد آذيتني قلت أعوذ بالله من أذاك يا رسول الله قال بلى من آذى عليا فقد آذاني. رواه أحمد والطبراني باختصار والبزار أخصر منه ورجال أحمد ثقات.

عمرو بن شاس اسلامی، جو کہ اصحاب حدیثیہ میں سے تھے، کہتے ہیں: میں علی رضی اللہ عنہ کے ساتھ یعنی کی طرف سفر کے لئے نکلا۔ انہوں نے سفر کے دوران مجھ پر کچھ زیادتی کر دی جس سے میرے دل میں ان کے بارے میں خنگی پیدا ہو گئی۔ جب میں مدینہ واپس آیا تو میں نے مسجد میں یہ شکایت بیان کی۔ اگلی صبح جب میں مسجد میں داخل ہوا تو رسول اللہ صلى اللہ علیہ وسلم اپنے صحابہ کے ہمراہ تشریف فرماتھے۔ جب میں بیٹھا تو فرمایا: "عمرو! تم نے مجھے اذیت دی۔" میں نے عرض کیا: "میں اللہ کی پناہ مانگتا ہوں کہ آپ کو اذیت دوں۔ یا رسول اللہ!" فرمایا: "ہاں، جس نے علی کو اذیت دی، اس نے مجھے اذیت دی۔" احمد اور طبرانی نے اسے اختصار کے ساتھ روایت کیا، بزار نے مزید مختصر کیا۔ احمد کے بیان کردہ راوی قابل اعتقاد ہیں۔ (مجموع الزوائد، حدیث 14736)

اہل سنت کہتے ہیں کہ اس واقعے میں رسول اللہ صلى اللہ علیہ وسلم نے حضرت عمرو رضی اللہ عنہ کے دل میں خنگی دور فرمائی۔ سیدنا علی رضی اللہ عنہ کو ایذا دینا ان کے نزدیک بھی بری بات ہے البتہ محض تاریخی روایات کی بنیاد پر کسی صحابی کے بارے میں یہ گمان کر لینا کہ انہوں نے سیدنا علی رضی اللہ عنہ کو ایذا دی ہو گی، درست نہیں ہے۔ اس حدیث سے بھی بہر حال خلافت کا ثبوت نہیں ہے۔

### علی رضی اللہ عنہ سے متعلق دیگر احادیث

ان کے علاوہ اہل تشیع اہل سنت کی کتب میں سے جو احادیث پیش کرتے ہیں، وہ اہل سنت کے نزدیک ضعیف ہیں کیونکہ ان کے راویوں میں ایسے لوگ شامل ہیں جو کہ غالی شیعوں سے تعلق رکھتے ہیں اور ان احادیث کی بنیاد پر کوئی رائے قائم نہیں کی جاسکتی۔ ان احادیث کو اہل سنت کے محدثین جیسے ابن عدی، ابن جوزی وغیرہم نے ضعیف یا موضوع (جعلی) قرار دیا تھا۔ دور تدوین میں سنی محدثین نے

انہیں اپنی کتب میں اس وجہ سے درج کر لیا کہ وہ صحیح و ضعیف ہر قسم کی روایات کو اکٹھا کرنا چاہتے تھے۔

## اہل سنت کے دلائل اور اہل تشیع کا جواب

اہل سنت صحابہ کرام رضی اللہ عنہم کے بارے میں اپنے موقف کے حق میں قرآن مجید، شیعہ کتب حدیث اور عقل عام سے دلائل پیش کرتے ہیں:

### قرآن سے دلائل

اہل سنت فضیلت صحابہ میں یہ آیات پیش کرتے ہیں:

وَالسَّابِقُونَ الْأُولُونَ مِنْ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعْدَ اللَّهُمْ  
جَنَّاتٍ تَسْبِحُهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ.

مہاجرین و انصار میں سبقت لے جانے والے اور وہ جنہوں نے نیکی میں ان کی پیروی کی، اللہ ان سے راضی ہوا اور وہ اس سے۔ اس نے ان کے لئے جنتیں تیار کر کھی ہیں جن کے نیچے دریا جاری ہیں۔ وہ اس میں ہمیشہ رہیں گے۔ وہ بڑی کامیابی ہے۔ (التوہب 9:100)

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحْمَاءُ بَيْنَهُمْ تَرَاهُمْ رَكَعاً سُجَّداً يَتَّقُّعُونَ فَضْلًا مِنْ اللَّهِ  
وَرِضْوَانًا سِيمَاهُمْ فِي وُجُوهِهِمْ مِنْ أَثْرِ السُّجُودِ.

محمد اللہ کے رسول ہیں اور ان کے ساتھی کفار پر سخت اور آپس میں نرم دل ہیں۔ تم انہیں رکوع و سجدہ کرتے دیکھو گے۔ وہ اللہ کے فضل اور رضا کے طالب ہیں۔ سجدوں کے اثرات ان کے چہروں پر نمایاں ہیں۔ (الثُّقُبَ 48:29)

فَالَّذِينَ آمَنُوا بِهِ وَعَزَّزُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ أُولَئِكَ هُمُ الْمُفْلِحُونَ.

تو جو لوگ ان [نبی] پر ایمان لائے اور انہوں نے آپ کی حمایت اور مدد کی اور اس نور کی پیروی کی جو آپ کے ساتھ نازل کیا گیا ہے، وہی لوگ فلاح پانے والے ہیں۔ (الاعراف 157:7)

وَالَّذِينَ آمَنُوا وَهَاجَرُوا وَجَاهُدُوا فِي سَبِيلِ اللَّهِ وَالَّذِينَ آوَوا وَنَصَرُوا أُولَئِكَ هُمُ الْمُؤْمِنُونَ حَقًا لَهُمْ مَغْفِرَةٌ  
وَرَزْقٌ كَرِيمٌ.

جو لوگ ایمان لائے، انہوں نے ہجرت کی اور اللہ کی راہ میں جہاد کیا اور وہ لوگ جنہوں نے پناہ دی اور ان کی مدد کی، وہی سچے مومن ہیں، ان کے لئے مغفرت اور عزت والا رزق ہے۔ (الانفال 8:74)

شیعہ حضرات کا فقط نظریہ ہے کہ یہ آیات عمومی ہیں اور ان میں کسی خاص صحابی کا نام نہیں ہے۔ اہل سنت کہتے ہیں کہ درج ذیل آیت میں صاف الفاظ میں سیدنا ابو بکر صدیق رضی اللہ عنہ کا ثابت انداز میں تذکرہ ہے جو سفر ہجرت میں رسول اللہ صلی اللہ علیہ وسلم

کے ساتھ تھے۔

إِلَّا تَنْصُرُوهُ فَقَدْ نَصَرَهُ اللَّهُ إِذَا أَخْرَجَهُ الَّذِينَ كَفَرُوا ثَانِيَ اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزُنْ إِنَّ اللَّهَ مَعَنَا فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَى وَكَلِمَةُ اللَّهِ هِيَ الْعُلْيَا وَاللَّهُ عَزِيزٌ حَكِيمٌ.

اگر تم ان [رسول] کی مدد کرو گے تو اللہ ان کی مدد کر چکا ہے۔ جب اس نے انہیں کفار کے نیچے میں سے نکلا اور وہ دو میں سے دوسرے تھے اور غار میں تھے۔ جب وہ اپنے ساتھی سے فرم رہے تھے: "غم نہ کرو، اللہ ہمارے ساتھ ہے۔" تو اللہ نے ان پر سکون نازل فرمادیا اور ان کی ایسے لشکروں سے مدد فرمائی جنہیں تم نے نہیں دیکھا اور اس نے اہل کفر کی بات کو اونچا کر دکھایا۔ اور اللہ زبردست طاقت اور حکمت والا ہے۔ (التوبہ: 40)

اہل تشیع کہتے ہیں کہ صحابہ ہی میں بعض ایسے تھے جو منافق تھے۔ یہ آیات صرف مخلص صحابہ ہی کے بارے میں ہو سکتی ہیں۔ وہ جن صحابہ پر تنقید کرتے ہیں، وہ ان کے خیال میں منافقین میں شمار ہوتے ہیں۔

اہل سنت اس کے جواب میں کہتے ہیں کہ منافقین کا طبقہ اسی وقت ہی وجود میں آیا تھا جب رسول اللہ صلی اللہ علیہ وآلہ وسلم کو ہجرت کے بعد مدینہ میں حکومت مل گئی تھی اور اسلام ایک بڑی طاقت بن گیا تھا۔ آپ کی ملکی زندگی میں منافقین کا وجود نہ تھا کیونکہ کون ایسا بے وقوف ہو گا جو ایسے دین کے لئے تشدید سہتا پھرے جس کو وہ دل سے تسلیم نہیں کرتا۔ حضرت ابو بکر، عمر، عثمان، علی، طلحہ، زبیر، سعد بن ابی و قاص، سعید بن زید، ابو عبیدہ، عبد الرحمن بن عوف رضی اللہ عنہم توسب کے سب وہ سابقون الاولون ہیں جو ملکی زندگی میں اس وقت ایمان لائے جب مسلمان نہایت ہی کمزور اور زیر دست تھے۔ انہوں نے دین کی خاطر تکالیف اس زمانے میں برداشت کیں جب نفاق کا وجود ممکن ہی نہ تھا۔ اگر معاذ اللہ ان میں بھی منافقین موجود تھے تو پھر انہوں نے ایسے دین کی خاطر تشدید برداشت کیوں کیا جس پر وہ ایمان نہ رکھتے تھے۔

اہل سنت خلفاء راشدین کی خلافت کے ثبوت میں قرآن مجید کی یہ آیت پیش کرتے ہیں:

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلَفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَ لَهُمْ دِيَنَهُمُ الَّذِي ارْتَضَى لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْدُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَئِكَ هُمُ الْفَاسِقُونَ.

تم میں سے جو لوگ ایمان لائے اور انہوں نے نیک عمل کیے، اللہ نے ان سے وعدہ کیا ہے کہ وہ انہیں ضرور ضرور زمین میں خلافت عطا کرے گا جیسا کہ اس نے انہیں خلافت عطا کی جوان سے پہلے تھے۔ وہ ان کے دین کو مضبوط بنیادوں پر قائم کرے گا جسے اس نے ان کے لیے پسند کر لیا ہے اور خوف کو امن سے بدل دے گا۔ انہیں چاہیے کہ وہ میری عبادت کریں اور میرے ساتھ کسی کو شریک نہ تھہرائیں۔ جس نے اس کے بعد کفر کیا تو وہی لوگ فاسق ہیں۔ (النور: 55)

اہل سنت کہتے ہیں کہ سورۃ النور کی آیت میں واضح طور پر صحابہ کرام کو خلافت عطا کرنے کا وعدہ ہے۔ اہل تشیع میں سے بعض اس بات کو درست تسلیم کرتے ہیں، جبکہ ان میں سے بعض یہ کہتے ہیں کہ اس آیت کا مصدق امام مہدی کی خلافت ہے جو آخری زمانے میں قائم ہوگی۔ اہل سنت کہتے ہیں کہ آیت کا سیاق و سابق اس بات کی دلیل ہے کہ مراد صحابہ کرام کی خلافت ہے کیونکہ ان آیات میں مسلسل صحابہ کرام ہی کے زمانے کے اہل ایمان کا ذکر ہے اور ان منافقین کی تردید ہے جو ان کے وقت میں موجود تھے۔ پورا سیاق یہ ہے:

وَمَنْ يُطِعِ اللَّهَ وَرَسُولَهُ وَيَخْشَى اللَّهَ وَيَتَّقِيهِ فَأُولَئِكَ هُمُ الْفَائِزُونَ (52) وَأَقْسَمُوا بِاللَّهِ جَهْدَ أَيْمَانِهِمْ لَئِنْ أَمْرَتَهُمْ لِيَخْرُجُنَّ قُلْ لَا تُقْسِمُوا طَاعَةً مَعْرُوفَةً إِنَّ اللَّهَ خَيْرٌ بِمَا تَعْمَلُونَ (53) قُلْ أَطِيعُوا اللَّهَ وَأَطِيعُوا الرَّسُولَ فَإِنْ تَوَلُّوا فَإِنَّمَا عَلَيْهِ مَا حُمِّلَ وَعَلَيْكُمْ مَا حُمِّلْتُمْ وَإِنْ تُطِيعُوهُ تَهْتَدُوا وَمَا عَلَى الرَّسُولِ إِلَّا الْبَلَاغُ الْمُبِينُ (54) وَعَدَ اللَّهُ الدِّينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمْ وَلَيُبَدِّلَنَّهُمْ مِنْ بَعْدِ حَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَئِكَ هُمُ الْفَاسِقُونَ (55) وَأَقِيمُوا الصَّلَاةَ وَآتُوا الزَّكَاةَ وَأَطِيعُوا الرَّسُولَ لَعَلَّكُمْ تُرَحَّمُونَ (56) لَا تَحْسَبَنَّ الَّذِينَ كَفَرُوا مُعْجِزِينَ فِي الْأَرْضِ وَمَا وَاهِمُ النَّارُ وَلَبِسَ الْمَصِيرُ (57)

جو اللہ اور اس کے رسول کی اطاعت کرے اور اللہ سے ڈرے اور اس کے معاملے میں تقوی اختیار کرے، تو ایسے ہی لوگ کامیاب ہیں۔ [یہ منافق] اللہ کے نام کی بڑی بڑی قسمیں کھاتے ہیں کہ اگر آپ انہیں حکم دیں تو یہ [راہ خدا میں جہاد کے لیے] نکل کھڑے ہوں گے۔ آپ فرمائیے، کہ قسم مت کھاؤ، تمہاری اطاعت کا حال معلوم ہے۔ جو تم کرتے ہو، یقیناً اللہ اس سے باخبر ہے۔ آپ فرمائیے! اللہ کی اطاعت کرو اور رسول کی اطاعت کرو اور پھر اگر وہ منہ موڑیں جو انہوں نے کیا، اس کاوبال ان پر ہے اور جو تم نے کیا، اس کی ذمہ داری تم پر ہے۔ اگر وہ اطاعت کریں تو ہدایت یافتہ ہو جائیں۔ رسول کے ذمے سوائے واضح طور پر پہنچادینے کے اور کچھ نہیں ہے۔

تم میں سے جو لوگ ایمان لائے اور انہوں نے نیک عمل کیے، اللہ نے ان سے وعدہ کیا ہے کہ وہ انہیں ضرور ضرور زمین میں خلافت عطا کرے گا جیسا کہ اس نے انہیں خلافت عطا کی جوان سے پہلے تھے۔ وہ ان کے دین کو مضبوط بنیادوں پر قائم کرے گا جسے اس نے ان کے لیے پسند کر لیا ہے اور خوف کو من سے بدل دے گا۔ انہیں چاہیے کہ وہ میری عبادت کریں اور میرے ساتھ کسی کو شریک نہ ٹھہرائیں۔ جس نے اس کے بعد کفر کیا تو وہی لوگ فاسق ہیں۔ نماز قائم کرو، زکوٰۃ ادا کرو اور رسول کی اطاعت کرو تاکہ تم پر رحم کیا جائے۔ جو لوگ کفر کر رہے ہیں، ان کے بارے میں غلط فہمی میں مت رہنا کہ وہ زمین میں اللہ کو عاجز کر دیں گے۔ ان کاٹھکانہ آگ ہے اور کیا ہی وہ بر اٹھکانہ ہے۔ (النور)

اس آیت کی تفسیر میں سنی عالم، سید ابوالا علی مودودی (1903-1979) لکھتے ہیں:

اس جگہ ایک اور بات بھی قابل ذکر ہے۔ یہ وعدہ بعد کے مسلمانوں کو تو [اگر پہنچتا ہے تو] بالواسطہ پہنچتا ہے۔ بلا واسطہ اس کے مخاطب وہ لوگ تھے، جو نبی صلی اللہ علیہ وسلم کے عہد میں موجود تھے۔ وعدہ جب کیا گیا تھا، اس وقت واقعی مسلمانوں پر حالت خوف طاری تھی اور دین اسلام نے ابھی حجاز کی زمین میں بھی مضبوط جڑ نہیں پکڑی تھی۔ اس کے چند سال بعد یہ حالت خوف، نہ صرف امن سے بدل گئی بلکہ اسلام عرب سے کل کر ایشیا اور افریقہ کے بڑے حصے پر چھا گیا اور اس کی جڑیں اپنی پیدائش کی زمین ہی می نہیں، کہہ ارض میں جم گئیں۔ یہ اس بات کا تاریخی ثبوت ہے کہ اللہ تعالیٰ نے اپنا یہ وعدہ ابو بکر صدیق، عمر فاروق اور عثمان غنی رضی اللہ عنہم کے زمانے میں پورا کر دیا۔ اس کے بعد کوئی انصاف پسند آدمی

مشکل ہی سے اس امر میں شک کر سکتا ہے کہ ان تینوں حضرات کی خلافت پر خود قرآن کی مہر تصدیق لگی ہوئی ہے اور ان کے مومن صالح ہونے کی شہادت اللہ تعالیٰ خود دے رہا ہے۔ اس میں اگر کسی کو شک ہو تو نبی المبلغ میں سیدنا علی کرم اللہ و جہہ کی وہ تقریر پڑھ لے جو انہوں نے حضرت عمر کو ایرانیوں کے مقابلے پر خود جانے کے ارادے سے باز رکھنے کے لیے کی تھی۔<sup>2</sup> [یہ خطبہ آگے آ رہا ہے۔]

اہل سنت اس کے علاوہ سورۃ الفتح کی یہ آیت بھی پیش کرتے ہیں۔

سَيَقُولُ الْمُخَلَّفُونَ إِذَا انطَلَقْتُمُ إِلَى مَغَانِمٍ لِتَأْخُذُوهَا ذَرُونَا نَتَبِعُكُمْ يُرِيدُونَ أَنْ يُبَدِّلُوا كَلَامَ اللَّهِ قُلْ لَنْ تَتَبَعُونَا كَذَلِكُمْ قَالَ اللَّهُ مِنْ قَبْلٍ فَسَيَقُولُونَ بَلْ تَحْسُدُونَا بَلْ كَانُوا لَا يَفْقَهُونَ إِلَّا قَلِيلًا. قُلْ لِلْمُخَلَّفِينَ مِنْ الْأَعْرَابِ سَتُدْعَوْنَ إِلَى قَوْمٍ أُولَئِي بَأْسٍ شَدِيدٍ تُقَاتِلُونَهُمْ أَوْ يُسْلِمُونَ فَإِنْ ثُطِيعُوا يُؤْتُكُمُ اللَّهُ أَجْرًا حَسَنًا وَإِنْ تَنَوَّلُوا كَمَا تَوَلَّيْتُمْ مِنْ قَبْلٍ يُعَذِّبُكُمْ عَذَابًا أَلِيمًا.

جب تم مال غنیمت لینے کے لیے جانے لگو گے تو پیچھے رہ جانے والے ضرور کہیں گے کہ ہمیں بھی اپنے ساتھ چلنے دو۔ ان کا ارادہ ہے کہ یہ اللہ کے کلام کو بدل دیں۔ آپ صاف کہہ دیجیے: تم ہرگز ہمارے ساتھ نہ چل سکو گے۔ اسی طرح اللہ پہلے ہی یہ فرمادیکا ہے۔ یہ کہیں گے کہ نہیں تم ہم سے حسد کر رہے ہو۔ بلکہ یہ بہت کم ہی سمجھتے ہیں۔

آپ پیچھے رہ جانے والے ان دیہاتیوں سے کہہ دیجیے کہ تمہیں عقریب ایسی قوم کے ساتھ لڑنے کے لئے بلا یا جائے گا جو سخت قوت والی ہے۔ تم کو ان سے جنگ کرنا ہو گی یا وہ مطیع ہو جائیں گے۔ اگر تم اطاعت کرو گے تو اللہ تمہیں اچھا اجر دے گا اور اگر منہ موڑو گے جیسا کہ تم نے اس سے پہلے منہ موڑا تو وہ تمہیں دردناک عذاب دے گا۔ (الفتح 16: 48-15)

اہل سنت کہتے ہیں کہ سورۃ الفتح کے بارے میں معلوم ہے کہ یہ 6/627 میں صلح حدیبیہ کے نوراً بعد نازل ہوئی۔ اس کے بعد مسلمانوں کو ایک ہی سخت جنگ کا سامنا کرنا پڑا جو کہ غزوہ خیر تھی۔ اس میں ان دیہاتیوں کو شریک نہیں کیا گیا جن کا ذکر ان آیات میں ہے۔ اس کے بعد رسول اللہ صلی اللہ علیہ وسلم کی زندگی میں تو مسلمانوں کو کسی سخت قوت سے ٹکرانا نہیں پڑا۔ 8/629 میں مکہ بغیر کسی جنگ کے فتح ہوا۔ اس کے بعد ہوازن کے ایک چھوٹے سے لشکر سے حنین کے مقام پر معمولی سی جنگ ہوئی جس میں ان کے 6000 لوگ گرفتار ہوئے۔ تبوک کے موقع پر بھی کوئی جنگ نہ ہوئی۔ اس کے بعد کوئی بڑی جنگ رسول اللہ صلی اللہ علیہ وسلم کی حیات طیبہ کے دوران نہ ہوئی البتہ سیدنا ابو بکر رضی اللہ عنہ کی خلافت کے دوران میں 11/632 میں ان مرتدین سے جنگ درپیش ہوئی جنہوں نے آپ کے خلاف بغاوت کر دی تھی۔ اس سے ثابت ہوتا ہے کہ سیدنا ابو بکر رضی اللہ عنہ کی خلافت حق تھی اور اس کا ذکر قرآن میں ہے۔

شیعہ مفسر آیت اللہ مکارم شیرازی صاحب نے اس آیت سے مراد فتح کہ اور غزوہ حنین لی ہے۔ اہل سنت کا کہنا ہے کہ یہ درست نہیں ہے کیونکہ ان دونوں جنگوں میں مسلمانوں کو کسی طاقتور دشمن کا سامنا نہیں کرنا پڑا اور بڑے اطمینان سے فتح حاصل ہو گئی۔ غزوہ حنین میں شروع میں تھوڑی سی مشکل ہوئی مگر اس کے بعد 6000 قیدی اور بے بہامال غنیمت ہاتھ آیا۔ اس وجہ سے اس آیت کا اولین مصدق عہد صدیقی کی جنگیں ہو سکتی ہیں۔ بعض شیعہ مفسرین جیسے حسین بخش جاڑا صاحب نے اس سے مراد جنگ صفين لی ہے جو

آیت کے نزول کے کہیں بعد 657/37 میں ہوئی اور اس میں شریک دونوں فرقہ مسلمان تھے۔

## شیعہ کتب حدیث سے دلائل

فضیلیت صحابہ میں اہل سنت کی کتب حدیث میں تو بہت سی احادیث ہیں مگر ان کا ذکر کرنے کا فائدہ نہیں ہے کیونکہ کہ شیعہ حضرات ان کتب کو نہیں مانتے۔ یہاں ہم وہی احادیث و آثار پیش کر رہے ہیں جو اہل تشیع کی کتب میں آئی ہیں:

وَمِنْ كَلَامِ لَهُ (عَلِيهِ السَّلَامُ) وَقَدْ شَارَهُ عُمَرُ بْنُ الْخَطَّابَ فِي الْخُرُوجِ إِلَى غَزْوَةِ الرُّومِ:

وَقَدْ تَوَكَّلَ اللَّهُ لِأَهْلِ هَذَا الدِّينِ يَا غَازِي الْحُجُورَةِ وَسَيْرِ الْحُجُورَةِ وَالَّذِي نَصَرُهُمْ وَهُمْ قَلِيلٌ لَا يَمْتَعُونَ حَيَّ لَا يَمُوتُ إِنَّكَ مَنَّى تَسِيرُ إِلَى هَذَا الْعَدُوِّ بِنَفْسِكَ فَتَلْقَهُمْ فَتُشَكِّبُ لَا تَكُنْ لِلْمُسْلِمِينَ كَانِفَةً ذُونَ أَقْصَى بِلَادِهِمْ لَيْسَ بَعْدَكَ مَرْجِعٌ يَرْجِعُونَ إِلَيْهِ فَابْعَثْ إِلَيْهِمْ رَجْلًا مُخْرِبًا وَاحْفَرْ مَعْهُ أَهْلَ الْبَلَاءِ وَالصَّيْحَةِ فَإِنْ أَظْهَرَ اللَّهُ فَذَاكَ مَا تُحِبُّ وَإِنْ تَكُنِ الْأُخْرَى كُنْتِ رِدْءًا لِلنَّاسِ وَمَثَابَةً لِلْمُسْلِمِينَ.

حضرت علی علیہ السلام کا کلام جب عمر بن خطاب نے روم کے خلاف غزوہ کے لیے ان سے مشورہ مانگا: "اللہ نے اس دین کے ماننے والوں کے کنشروں کو مضبوط کر کے اور پوشیدہ معاملات کو چھپا کر ان پر اعتماد کیا۔ وہی ہے جس نے ان کی اس وقت مدد کی جب وہ قلیل تھے اور اپنی مدد نہ کر سکتے تھے۔ اس نے [کفار کے حملوں] کو روکا جب کہ وہ قلیل تھے اور انہیں نہ روک سکتے تھے۔ وہ زندہ ہے اور اسے موت نہ آئے گی۔ اگر آپ نے خود اس دشمن کی طرف سفر کر کے مقابلہ کیا اور اس میں نقصان ہو گیا تو مسلمانوں پر کوئی چھاؤں نہ رہ جائے گی۔ آپ کے بعد دور دراز شہروں میں کوئی ایسا مرچ نہ ہو گا جس کی جانب وہ رجوع کریں۔ آپ کسی تجربہ کا رجٹنگو کو ان کی جانب بھیجیں اور اس کے ساتھ بہادر اور خیر خواہ لوگوں کو بھیجیں۔ اگر اللہ نے انہیں غالب کر دیا تو یہ وہی بات ہے جو آپ پسند کرتے ہیں۔ اور اگر دوسرا معاملہ [یعنی شکست] ہو گئی تو آپ لوگوں کے لیے پٹنے کی جگہ اور مسلمانوں کے لیے لوٹنے کی جگہ پر ہوں گے۔ (معجم الباعث، بخطبہ 146)

وَمِنْ كَلَامِ لَهُ (عَلِيهِ السَّلَامُ) وَقَدْ اسْتَشَارَهُ عُمَرُ بْنُ الْخَطَّابَ فِي الشَّهُوصِ لِقَتَالِ الْفَرَسِ بِنَفْسِهِ:

إِنَّ هَذَا الْأَمْرَ لَمْ يَكُنْ نَصْرًا وَلَا خِدْلَانًا بِكَشْرَةٍ وَلَا بِقِلَّةٍ وَهُوَ دِينُ اللَّهِ الَّذِي أَظْهَرَهُ وَجُنْدُهُ الَّذِي أَعْدَاهُ وَأَمَدَهُ حَتَّى بَلَغَ مَا بَلَغَ وَطَلَعَ حَيْثُ طَلَعَ وَنَحْنُ عَلَى مَوْعِدٍ مِنَ اللَّهِ وَاللَّهُ مُنْجِزٌ وَعْدَهُ وَنَاصِرٌ جُنْدُهُ وَمَكَانُ الْفَيْمِ بِالْأَمْرِ مَكَانُ النَّظَامِ مِنَ الْحَرَزِ يَجْمِعُهُ وَيَضْمُنُهُ فَإِنِّي أَنْقَطَعَ النَّظَامُ تَفَرَّقَ الْحَرَزُ وَذَهَبَ ثُمَّ لَمْ يَجْتَمِعْ بِحَدِيفِهِ أَبَدًا وَالْعَرَبُ الْيُومُ وَإِنْ كَانُوا قَلِيلًا فَهُمْ كَثِيرُونَ بِالْإِسْلَامِ عَرَبُونَ بِالْجَمِيعِ فَكُنْ قُطْبًا وَاسْتَدِرِ الرَّحْيَ بِالْعَرَبِ وَأَصْلِهِمْ دُونَكَ نَارُ الْحَرْبِ فَإِنَّكَ إِنْ شَحَصْتَ مِنْ هَذِهِ الْأَرْضِ اِنْتَقَضَتْ عَلَيْكَ الْعَرَبُ مِنْ أَطْرَافِهَا وَأَقْطَارِهَا حَتَّى يَكُونَ مَا تَدْعُ وَرَاءَكَ مِنَ الْعَوْرَاتِ أَهْمَ إِلَيْكَ مِمَّا بَيْنَ يَدَيْكَ إِنَّ الْأَعَاجِمَ إِنْ يَنْظُرُوا إِلَيْكَ غَدًا يَقُولُوا هَذَا أَصْلُ الْعَرَبِ فَإِذَا أَفْتَطَعْتُمُوهُ أَسْتَرْحَمُ فَيَكُونُ ذَلِكَ أَشَدَّ لِكُلِّهِمْ عَلَيْكَ وَطَعَمُهُمْ فِيكَ فَأَمَّا مَا ذَكَرْتَ مِنْ مَسِيرِ الْقَوْمِ إِلَى قِتَالِ الْمُسْلِمِينَ فَإِنَّ اللَّهَ سُبْحَانَهُ هُوَ أَكْرَهُ لِمَسِيرِهِمْ مِنْكَ وَهُوَ أَقْدَرُ عَلَى تَغْيِيرِ مَا يَكْرَهُ وَأَمَّا مَا ذَكَرْتَ مِنْ عَدَدِهِمْ فَإِنَّا لَمْ نَكُنْ نُقَاتِلُ فِيمَا مَصَى بِالْكَثْرَةِ وَإِنَّمَا كُنَّا نُقَاتِلُ بِالْتَّصْرِ وَالْمَعْوَنَةِ

جب عمر بن خطاب نے فارس کی جنگ میں جانے کے بارے میں مشورہ طلب کیا۔

یاد رکھیے کہ اسلام کی کامیابی اور ناکامی کا دار و مدار قلت و کثرت پر نہیں ہے بلکہ یہ دین، دین خدا ہے جسے اسی نے غالب بنایا ہے اور یہ اسی کا لکھر

ہے جسے اسی نے تیار کیا ہے اور اسی نے اس کی امداد کی ہے۔ یہاں تک کہ اس منزل تک پہنچ گیا ہے اور اس قدر پھیلاؤ حاصل کر لیا ہے۔ ہم پروردگار کی طرف سے ایک وعدہ پر ہیں اور وہ اپنے وعدہ کو بہر حال پورا کرنے والا ہے اور اپنے لشکر کی بہر حال مدد کرے گا۔

ملک میں نگران کی منزل مہروں کے اجتماع [تبیع] میں دھاگے کی ہوتی ہے کہ وہی سب کو جمع کیے رہتا ہے اور وہ اگر ٹوٹ جائے تو سارا سسلہ بکھر جاتا ہے اور پھر کبھی جمع نہیں ہو سکتا ہے۔ آج عرب اگرچہ قلیل ہیں لیکن اسلام کی بنابر کشیر ہیں اور اپنے اتحاد و اتفاق کی بنابر غالب آنے والے ہیں۔ لہذا آپ مرکز میں رہیں اور اس چکی کے ذریعہ گردش دیں اور جنگ کی آگ کا مقابلہ انہی کو کرنے دیں۔ آپ زحمت نہ کریں کہ اگر آپ نے اس سر زمین کو چھوڑ دیا تو عرب چاروں طرف سے ٹوٹ پڑیں گے اور سب اس طرح شریک جنگ ہو جائیں گے کہ جن محفوظ مقامات کو آپ چھوڑ کر گئے ہیں، ان کا منسلک جنگ سے زیادہ اہم ہو جائے گا۔

ان عجمیوں نے اگر آپ کو میدان جنگ میں دیکھ لیا تو کہیں گے کہ عربیت کی جان یہی ہے۔ اس جڑ کو کاٹ دیا تو ہمیشہ ہمیشہ کے لئے راحت مل جائے گی اور اس طرح ان کے حملے شدید تر ہو جائیں گے اور وہ آپ میں زیادہ ہی طمع کریں گے۔ اور یہ جو آپ نے ذکر کیا ہے کہ لوگ مسلمانوں سے جنگ کرنے کے لئے آرہے ہیں تو یہ بات خدا کو آپ سے زیادہ ناگوار ہے اور وہ جس چیز کو ناگوار سمجھتا ہے، اس کے بدلت دینے پر قادر بھی ہے۔ اور یہ جو آپ نے دشمن کے عدد کا ذکر کیا ہے تو یاد رکھیے کہ ہم لوگ ماضی میں بھی کثرت کی بنابر جنگ نہیں کرتے تھے بلکہ پروردگار کی نصرت اور اعانت کی بنیاد پر جنگ کرتے تھے۔ (نُجَّ الْمَلَأَنَّ، خطبہ 146)

اہل سنت کہتے ہیں کہ ان خطبوں سے واضح ہے کہ سیدنا علی رضی اللہ عنہ، سیدنا عمر رضی اللہ عنہ کے ساتھ کیسے پر خلوص تھے اور کس درجے میں ان کے خیر خواہ تھے۔ اس سے معلوم ہوتا ہے کہ صحابہ کے مابین سنگین نو عیت کا کوئی اختلاف نہ تھا۔

اہل تسبیح کے اس ضمن میں دو گروہ ہیں۔ ایک گروہ، جس میں زیدی اور بعض اثنا عشری شیعہ شامل ہیں، تسلیم کرتا ہے کہ ایسا ہی تھا۔ یہ لوگ خلفاء ثلاثہ کو مانتے ہیں اور ان کی شان میں گستاخی نہیں کرتے ہیں۔ دوسرا گروہ جو غالی شیعہ حضرات پر مشتمل ہے، وہ یہ کہتا ہے کہ آپ رضی اللہ عنہ نے تقبیہ سے کام لیا۔ یہ گروہ خلفاء ثلاثہ کی شان میں گستاخی کرتا ہے۔

اہل سنت شوری کے ذریعے خلیفہ کے انتخاب سے متعلق سیدنا علی رضی اللہ عنہ کا یہ خط پیش کرتے ہیں:

وَمِنْ كِتَابِ لَهُ (عَلِيهِ السَّلَامُ) إِلَى مَعَاوِيَةَ :

إِنَّهُ بِاِيَاعِنِي الْقَوْمُ الَّذِينَ بَايَعُوْا اَبَا بَكْرٍ وَعُمَرَ وَعُثْمَانَ عَلَى مَا بَايَعُوْهُمْ عَلَيْهِ فَلَمْ يَكُنْ لِالشَّاهِدِ اَنْ يَخْتَارَ وَلَا لِلْغَائِبِ اَنْ يَرَدَ  
وَإِنَّمَا الشُّورِيُّ لِلْمُهَاجِرِيْنَ وَالْاَنْصَارِ فَإِنْ اجْمَعُوْا عَلَى رَجُلٍ وَسَوْءَهُ اِمَاماً كَانَ ذَلِكَ لِلَّهِ رِضاً فَإِنْ خَرَجَ عَنْ اُمْرِهِمْ خَارِجٌ  
بِطَعْنٍ اَوْ بِدُعْعَةِ رَدُوْهٗ إِلَى مَا خَرَجَ مِنْهُ فَإِنْ اُتَّبَعَهُ غَيْرَ سَبِيلِ الْمُؤْمِنِينَ وَوَلَاهُ اللَّهُ مَا تَوَلَّ وَلَعَمْرِي يَا مَعَاوِيَةُ  
لَئِنْ نَظَرْتَ بِعْقَلِكَ دُونَ هَوَاكَ لَتَجَدَنِي اَبْرَأَ النَّاسِ مِنْ دَمِ عُثْمَانَ وَلَتَعْلَمَنِ اَنِّي كُنْتُ فِي عَزْلَةٍ عَنْهُ إِلَّا اَنْ تَتَجَنَّى فَتَجَنَّى مَا بَدَأَ  
لَكَ وَالسَّلَامُ

معاویہ کے نام آپ کا خط: میری بیعت اسی قوم نے کی ہے جس نے ابو بکر، عمر اور عثمان کی بیعت کی تھی اور اسی طرح کی ہے جس طرح ان کی بیعت تھی کہ نہ کسی حاضر کو نظر ثانی کا حق تھا اور نہ کسی غائب کو رد کر دینے کا اختیار تھا۔ شوری کا اختیار بھی صرف مہاجرین و انصار کو ہوتا ہے لہذا وہ کسی شخص پر اتفاق کر لیں اور اسے امام نامزد کر دیں تو گویا کہ اسی میں رضاۓ اہلی ہے اور اگر کوئی شخص تنقید کر کے یاد دعت کی بنیاد پر اس امر

سے باہر نکل جائے تو لوگوں کا فرض ہے کہ اسے واپس لائیں اور اگر انکار کر دے تو اس سے جنگ کریں کہ اس نے مومنین کے راستے سے ہٹ کر راہ نکالی ہے اور اللہ سبھی اسے ادھر پھیر دے گا بعد ادھر وہ پھر گیا ہے۔

معاویہ! میری جان کی قسم! اگر آپ خواہشات کو چھوڑ کر عقل کی لگاہوں سے دیکھیں گے تو مجھے سب سے زیادہ خون عثمان سے پاکدا من پائیں گے اور آپ کو معلوم ہو جائے گا کہ میں اس مسئلہ سے بالکل الگ تھلک تھا۔ ہاں اگر آپ حقائق کی پرده پوشی کر کے الزام ہی لگانا چاہیں تو آپ کو مکمل اختیار ہے۔ والسلام۔ (نحو البلاغہ، مکتوب 6)

شیعہ عالم ذیشان حیدر جوادی جنہوں نے نحو البلاغہ کا سلیمانی اردو ترجمہ کیا ہے اور مختصر شرح (1998 p. 1998) لکھی ہے، اہل سنت کے استدلال کا جواب دیتے ہوئے اس نظریہ کی تشرع میں لکھتے ہیں: "یہ گذشتہ بیعتوں کی صورتحال کی طرف اشارہ ہے ورنہ اسلام میں خلافت شوری سے طے نہیں ہوتی ہے۔" شیعہ علماء اس ضمن میں نحو البلاغہ کے دوسرے خطبات کو پیش کرتے ہیں جن سے سیدنا علی رضی اللہ عنہ کا خلافت پر حق ثابت ہوتا ہے۔

## عقل عام سے دلائل

اہل سنت یہ کہتے ہیں کہ صحابہ کرام رضی اللہ عنہم کے بارے میں چند تاریخی حقائق اہل تشیع اور اہل سنت سبھی کے نزدیک مسلمہ ہیں:

1- رسول اللہ صلی اللہ علیہ وآلہ وسلم کی کمی زندگی میں ایمان لانے والے سبھی صحابہ نے آپ کی حیات طبیبہ میں آپ کا پورا ساتھ دیا اور اس ضمن میں بہت سی تکالیف جھیلیں۔ اس بات سے شیعہ بھی انکار نہیں کرتے کہ ان صحابہ میں سیدنا علی رضی اللہ عنہ کے علاوہ حضرت ابو بکر، عمر، عثمان، طلحہ اور زبیر رضی اللہ عنہم بھی شامل ہیں۔

2- رسول اللہ صلی اللہ علیہ وآلہ وسلم کی وفات کے بعد صحابہ کی اکثریت نے حضرت ابو بکر، عمر اور عثمان رضی اللہ عنہم کو خلیفہ منتخب کیا۔ سیدنا علی رضی اللہ عنہ کا نقطہ نظر جو بھی رہا ہو، یہ بات بہر حال مسلمہ ہے کہ انہوں نے ان خلفاء کا ساتھ دیا، ان کے خلاف بغاوت نہیں کی اور حکومتی امور میں متعدد ذمہ داریاں ادا کیں۔ نحو البلاغہ کے خطبات اس بات کے گواہ ہیں کہ سیدنا علی رضی اللہ عنہ نے ان حضرات کے ساتھ نہایت خیر خواہانہ رویہ اختیار کیا۔

3- سیدنا ابو بکر اور عثمان رضی اللہ عنہما کے ادوار میں قرآن مجید کی تدوین کی گئی۔ اس عمل میں بہت سے صحابہ نے حصہ لیا۔ سیدنا علی رضی اللہ عنہ نے اس عمل کی مخالفت نہیں کی بلکہ اس میں شریک رہے۔

4- سیدنا علی رضی اللہ عنہ نے اپنے دور خلافت میں سیدہ عائشہ، طلحہ اور زبیر رضی اللہ عنہم سے جنگ توکی مگر اس کے بعد سیدہ عائشہ رضی اللہ عنہما کا پورا احترام کیا اور طلحہ و زبیر رضی اللہ عنہما کے بارے میں اپنے کلمات کہے۔

5- سیدنا حسن رضی اللہ عنہ نے سیدنا امیر معاویہ رضی اللہ عنہ سے صلح کر لی۔ ان کے دور حکومت کے پورے عرصے میں سیدنا حسن و حسین رضی اللہ عنہما نے ان کے خلاف کوئی بغاوت نہیں کی اور ان کی خلافت کو تسلیم کیے رکھا۔

6۔ صحابہ کرام اور اہل بیت اطہار رضی اللہ عنہم میں جو رشتہ داریاں ہوئیں، وہ اس بات کا ثبوت ہیں کہ ان کے درمیان بہت اچھے تعلقات تھے اور وہ سب ایک دوسرے کو سچا مومن مانتے تھے۔ اس کی بعض مثالیں ہم یہاں پیش کر رہے ہیں۔ مزید تفصیلات مولانا محمد نافع کی کتاب ”رحماء بینہم“ میں دیکھی جاسکتی ہے جس میں انہوں نے اہل تشیع کی کتب کے حوالوں سے ان روشنوں کی تفصیل بیان کی ہے۔ اس کے ساتھ ساتھ دوسری اور تیسری صدی کے مشہور نساب، مصعب الزبیری (851-236/773-156) کی کتاب ”نسب قریش“ بھی دیکھی جاسکتی ہے۔

- حضرت علی اور عائشہ میں داماد اور ساس کا رشتہ تھا۔
  - حضرت علی کے بھائی جعفر کی شہادت کے بعد ان کی الیہ اسماء بنت عمیس، حضرت ابو بکر صدیق کے نکاح میں آئیں اور پھر ان کی وفات کے بعد انہوں نے حضرت علی سے شادی کی۔ سیدہ اسماء جب صدیق اکبر کی الیہ تھیں تو انہوں ہی نے سیدہ فاطمہ کے مرض الموت میں ان کی خدمت کی اور ان کی وفات کے بعد انہیں غسل دیا۔ حضرت علی نے ان کے بیٹے محمد بن ابی بکر کو اپنے بیٹوں کی طرح پالا۔
  - حضرت علی کی بیٹی ام کلثوم کی شادی حضرت عمر سے ہوئی۔
  - حضرت ابو بکر کی پوتی حفصة بنت عبد الرحمن بن ابی بکر کی شادی حضرت حسین بن علی سے ہوئی۔
  - حضرت علی نے اپنے بیٹوں میں سے تین کے نام ابو بکر، عمر اور عثمان رکھے۔
  - حضرت علی کی بیٹتی ام کلثوم بنت جعفر کی شادی حضرت عثمان کے بیٹے ابیان کے ساتھ ہوئی۔
  - حضرت حسین کی دو بیٹیوں سکینہ اور فاطمہ کی شادیاں حضرت عثمان کے دو پوتوں زید اور عبد اللہ بن عمرو بن عثمان سے ہوئی۔
- رضی اللہ عنہم و رحمہم اللہ<sup>3</sup>

ان حقائق کو مانتے ہوئے اگر کوئی شخص سیدنا ابو بکر، عمر، عثمان، عائشہ، طلحہ، زبیر اور معاویہ رضی اللہ عنہم کو معاذ اللہ منافق سمجھتا ہے اور انہیں برا بھلا کہتا ہے تو وہ نہ صرف ان کی شان میں گستاخی کرتا ہے بلکہ یہ سیدنا علی، حسن اور حسین رضی اللہ عنہم کی شان میں گستاخی بھی ہے جنہوں نے حضرت ابو بکر، عمر، عثمان اور معاویہ رضی اللہ عنہم کی بیعت کی اور ان کے خلاف بغاوت نہ کی۔

قرآن مجید جس پر سنی اور شیعہ سمجھی کا اتفاق ہے، بھی انہی صحابہ کے ذریعے ہم تک پہنچا ہے۔ اگر ان صحابہ ہی کو منافق تسلیم کر لیا جائے تو پھر قرآن مجید کی صحت ہی منشکوں کو ہو جاتی ہے۔ یہ بات عقل سے بعید ہے کہ کوئی شخص ان صحابہ کے اسلام کو تسلیم نہ کرے اور قرآن مجید کے بارے میں یہ مان لے کہ یہ ہم تک قابل اعتماد ذرائع سے پہنچا ہے۔ اسی طرح یہ بھی فکر کا تضاد ہے کہ سیدنا علی، حسن اور حسین رضی اللہ عنہم کو تو تسلیم کیا جائے مگر جن حضرات کی انہوں نے بیعت کی ہے اور جن کے ساتھ مل کر اسلام کی خدمت کی ہے، انہیں تسلیم نہ کیا جائے۔

جبیسا کہ ہم اوپر بیان کرچکے ہیں، ان دلائل کے جواب میں اہل تشیع حضرات کے دو گروہ ہیں۔ ایک گروہ جس میں زیدی اور اشاعری شیعہ کا ایک طبقہ شامل ہیں، کافی نظریہ ہے کہ وہ ان صحابہ کی شان میں گستاخی نہیں کرتے اور ان کی خلافت کو تسلیم کر لیتے ہیں، اگرچہ یہ افضل سیدنا علی رضی اللہ عنہ ہی کو سمجھتے ہیں۔ دوسرا گروہ جو کہ غالی شیعوں پر مشتمل ہے، ان دلائل کے جواب میں یہی کہتا ہے کہ سیدنا علی، حسن اور حسین رضی اللہ عنہم نے بطور تقیہ ایسا کیا۔ اہل تشیع کے نزدیک تقیہ دین کا اہم اصول ہے جس کا مطلب ہے اپنادین چھپانا۔ اس کی تفصیل کا مطالعہ ہم اگلے ابواب میں کریں گے۔

## اسائنس منہض

1. اہل تشیع کے نقطہ نظر کے مطابق خلافت حضرت علی کا حق تھا؟ اس معاملے میں ان کے دلائل بیان کر کے اہل سنت کا جواب بیان کیجیے۔
2. صحابہ کرام رضی اللہ عنہم کے خلافت سے متعلق کردار کے بارے میں اہل تشیع اور اہل سنت کے موقف میں کیا فرق ہے؟

### تغیر شخصیت

کسی کی عدم موجودگی میں اس کی کمزوریوں کو بیان کرنے کا نام غیبت ہے۔ قرآن مجید نے اسے اپنے مردہ بھائی کا گوشت کھانے کے متزاد فرمان دیا ہے۔

<sup>1</sup> ائمہ امامی۔ امام طبری اور امام زہری۔

<sup>2</sup> تفہیم القرآن، زیر آیت 24:55

<sup>3</sup> محمد نافع رحماء بنی تمیم۔ [www.ahlehaq.org](http://www.ahlehaq.org) (ac. 10 Aug 2012) P. 1/141, 2/228, 3/54-55

## باب 5: بعد کے ادوار کی تاریخ

عہد صحابہ اور اس کے بعد کی تاریخ کے بارے میں اہل تشیع اور اہل سنت کے مابین بہت سے امور پر اختلاف پایا جاتا ہے اور بہت سے امور پر اختلاف۔ مناسب ہو گا کہ پہلے ہم پورے تاریخی لینڈ اسکیپ کو بیان کر دیں تاکہ بات کو سمجھنے میں آسانی ہو۔ یہ واقعات ہیں جو تو اتر سے ثابت ہیں اور ان میں اہل سنت اور اہل تشیع کے مابین کوئی اختلاف نہیں ہے۔ تاریخ کی کسی بھی کتاب میں ان کا مطالعہ کیا جا سکتا ہے۔ ان واقعات کی تفصیلی چھان بین کے لیے آپ "مسلم تاریخ پروگرام" کے مذیول HH03 کا مطالعہ کر سکتے ہیں۔

دور جاہلیت کے مکہ کی سیاست میں بنو امیہ اور بنو هاشم دو ایسے خاندان تھے جن میں سیاسی چپلش چل رہی تھی۔ امیہ اور هاشم، جو پانچویں چھٹی صدی عیسوی میں گزرے ہیں، میں چچا بھتیجے کا تعلق تھا مگر قریش کی سیادت کے معاملے میں ان میں اختلاف ہو گیا جو بعد میں ان کی اولاد میں بھی جاری رہا۔ هاشم کے پڑپوتے محمد رسول اللہ صلی اللہ علیہ وسلم تھے۔ جب آپ نے اعلان نبوت فرمایا تو بنو امیہ نے یہ سمجھا کہ یہ شاید ہم پر برتری ثابت کرنے کی ایک کوشش ہے۔ یہی وجہ ہے کہ بنو امیہ کے اکثر لوگوں نے آپ کی مخالفت کی مگر ان کے بعض صالح افراد ایمان لے آئے جن میں حضرت عثمان غنی رضی اللہ عنہ بھی شامل تھے۔ غزوہ بدر میں کفار قریش کے لیڈروں کی ہلاکت کے بعد قریش بالخصوص بنو امیہ کی قیادت ابوسفیان رضی اللہ عنہ کے ہاتھ میں آئی جنہوں نے غزوہ احد اور غزوہ خندق میں قریش کے لشکروں کی قیادت کی۔ جب رسول اللہ صلی اللہ علیہ وسلم نے ان کی بیٹی سیدہ ام حبیبہ رضی اللہ عنہا سے نکاح کیا، جو جسہ میں اپنے شوہر کے مرنے کے بعد شدید کسپری کی زندگی بسر کر رہی تھیں، تو ابوسفیان کا دل نرم پڑ گیا۔ فتح مکہ کے موقع پر انہوں نے بھی اسلام قبول کر لیا اور بنو امیہ اور بنو هاشم کے اختلافات دب گئے۔

حضرت ابو بکر اور عمر رضی اللہ عنہما کے زمانے میں یہ اختلافات دبے رہے کیونکہ ان دونوں حضرات کا تعلق قریش کے دوسرے خاندانوں سے تھا۔ اس زمانے میں بنو امیہ کی قیادت حضرت عثمان اور بنو هاشم کی قیادت حضرت عباس اور علی رضی اللہ عنہم جیسے جلیل القدر بزرگوں کے ہاتھ میں تھی۔ اس وجہ سے کوئی بڑا مسئلہ پیدا نہ ہوا۔ حضرت عمر رضی اللہ عنہ بہت دور اندیش تھے اور انہیں یہ خدشہ تھا کہ ان کی وفات کے بعد یہ جگہڑا کہیں دوبارہ زندہ نہ ہو جائے۔ اس وجہ سے وہ چاہتے تھے کہ اگلا خلیفہ بھی ان دونوں خاندانوں سے نہ ہو۔ اس ضمن میں انہوں نے خواہش کا اظہار بھی کیا کہ اگر ابو عبیدہ یا سالم مولی ابو حذیفہ (رضی اللہ عنہم) میں سے کوئی ایک زندہ ہوتا تو وہ اسے خلیفہ نامزد کرتے۔ یہی وجہ ہے کہ انہوں نے چھ افراد پر مشتمل ایک شوری بنا دی جس نے اگلے خلیفہ کا فیصلہ کرنا تھا۔

حضرت عثمان رضی اللہ عنہ جب خلیفہ بنے تو بھی سات آٹھ برس تک کوئی مسئلہ نہ ہوا۔ آپ گورنروں اور دیگر عہدے داروں کا انتخاب ٹھیک میرٹ پر کیا کرتے تھے۔ جو شخص میرٹ پر پورا تر تھا، وہ کسی بھی خاندان کا ہوتا، اسے عہدہ ملتا۔ بنو امیہ کے لوگ چونکہ

حکومتی امور کا تجربہ رکھتے تھے، اس وجہ سے ان کے بعض افراد سیدنا ابو بکر اور عمر رضی اللہ عنہما کے زمانے میں بھی گورنر مقرر ہوئے اور حضرت عثمان رضی اللہ عنہ نے ان افراد کو گورنر مقرر کیا یا کیے رکھا کیونکہ آپ کسی اہل شخص کو محض اس وجہ سے محروم نہ رکھنا چاہتے تھے کہ وہ آپ کا رشتہ دار تھا۔ ان حضرات، جن میں حضرت معاویہ، سعید بن عاص، عبد اللہ بن عامر اور عبد اللہ بن سعد بن ابی سرح رضی اللہ عنہم شامل تھے، نے اپنی اہلیت ثابت کرتے ہوئے اپنے ماتحت علاقوں میں زبردست حسن انتظام سے کام لیا اور مزید علاقے سلطنت اسلامیہ میں شامل کیے۔ حضرت عبد اللہ بن سعد جب مصر کے گورنر بنے تو انہوں نے دو تین سال کے اندر ہی موجودہ مصر سے لے کر تیونس تک کا علاقہ فتح کر لیا۔ حضرت معاویہ رضی اللہ عنہ، تو حضرت عمر رضی اللہ عنہ کے زمانہ سے شام کے گورنر تھے، آپ نے ایک طاقتو بھری فوج بنائی اور رومن ایمپائر سے موجودہ ترکی، قبرص اور اٹلی کے بعض علاقے چھین لیے۔ عبد اللہ بن عامر اور سعید بن عاص رضی اللہ عنہما نے، ایک ایسے دور میں جب مسلمانوں پر ہر جانب سے دولت کی بر سات ہو رہی تھی، نہایت ہی سادہ طرز زندگی کا مظاہرہ کرتے ہوئے ابو بکر اور عمر کی یاد تازہ کر دی۔ سعید بن عاص نے وسطی ایشیا کے بہت سے علاقے فتح کیے۔

ان تمام گورنوں کی پرفار منشی یہ ظاہر کرتی ہے کہ ان کا انتخاب حضرت عثمان رضی اللہ عنہ نے ٹھیک میراث پر کیا تھا۔ تاہم بنوہاشم کے بعض دنیاپرست لوگوں میں اس سے بے چینی پائی جاتی تھی۔ اس بے چینی کو اس وجہ سے اظہار کا کوئی راستہ نہ مل رہا تھا کہ بنوہاشم کی قیادت حضرت علی رضی اللہ عنہ جیسے آخرت پرست اور سادہ دل بزرگ کے ہاتھ میں تھی۔ ان کی سادگی، دنیاوی عہدوں اور دولت سے بیزاری ضرب امثل کی حد تک مشہور ہے۔ آپ بدستور حضرت عثمان کے دست راست بننے رہے اور حکومتی امور میں نہایت خلوص اور دیانتداری کے ساتھ مشورے دیتے رہے۔

عرب میں اس زمانے میں کثیر تعداد میں ایسے لوگ موجود تھے جو دل سے ایمان نہ لائے تھے اور دنیاپرستانہ مقاصد (Ambitions) اپنے دل میں رکھتے تھے۔ انہیں یہ دیکھ دیکھ کر تکلیف ہوتی تھی کہ مال و دولت کی جو ریل پیل مسلم دنیا میں ہو رہی ہے، اس پر دوسرے کیوں قابض ہیں؟ وہ چاہتے تھے کہ کسی نہ کسی طرح اقتدار پر قبضہ کر کے بیت المال پر کنٹرول کر لیا جائے۔ انہوں نے ایک خنیہ تحریک شروع کی جس کی جڑیں عراق، مصر اور یمن میں پھیلتی چلی گئی۔ یہ ہم خیال لوگ آہستہ آہستہ اکٹھے ہوتے چلے گئے۔ طبری کی روایات کے مطابق کوفہ میں ان کے چند اراکین گرفتار ہو گئے اور انہیں کچھ عرصہ شام میں قید رکھ کر ان کی اصلاح کی کوشش بھی کی گئی مگر اس سے اس تحریک پر بڑا فرق نہ پڑا۔ ماننا پڑے گا کہ صحابہ کرام رضی اللہ عنہم اس تحریک کی تفصیلات بروقت نہ جان سکے اور بہت دیر ہو گئی۔ حضرت امیر معاویہ رضی اللہ عنہ (60H-680/60H) نے حضرت عثمان رضی اللہ عنہ سے اجازت طلب کی کہ وہ اہل شام کی ایک فوج مدینہ بھیج دیں ورنہ خلیفہ خود شام میں منتقل ہو جائیں لیکن خلیفہ راشد نے ان دونوں تجاویز کو مسترد کر دیا کیونکہ آپ حرم نبوی میں خوزیزی سے پہنچا چاہتے تھے اور آپ اپنا آخری وقت بھی دیار نبوی میں گزارنا چاہتے تھے۔

656/35 میں صور تحال یہ تھی کہ اسلامی سلطنت بہت دور تک پھیل چکی تھی اور مسلم افواج زیادہ تر سرحدوں پر تھیں۔ شہروں میں بالعموم بہت ہی کم فوجیں تھیں جو فوج کم اور پولیس زیادہ کاروں ادا کرتی تھی۔ تحریک کے سر کردہ لوگوں کا منصوبہ یہ تھا کہ مدینہ پر ایسے

وقت میں اچانک حملہ کر کے خلیفہ کو شہید کر دیا جائے اور ان کی جگہ کسی ایسے صحابی کو خلیفہ بنادیا جائے جس کی خلافت پر لوگ بھی متفق ہو جائیں اور اسے وہ بطور کٹپتی حکمران اپنے مقاصد کے لیے استعمال کر سکیں۔ ان کی خواہش یہ تھی کہ وہ پس پر درہ کر حکمرانی کریں۔ اس مقصد کے لیے ان میں بعض نے حضرت طلحہ، بعض نے حضرت زبیر اور بعض نے حضرت علی رضی اللہ عنہم کا نام پیش کیا اور باہمی بحث و تمحیص کے بعد بالآخر وہ لوگ حضرت علی رضی اللہ عنہ کے نام پر متفق ہو گئے۔

انہوں نے اس مسلح بغاوت کے لیے ایسے وقت کا انتخاب کیا جب مسلمانوں کی کثیر تعداد حج کے لیے گئی ہوئی تھی اور مدینہ میں بہت ہی کم مرد موجود تھے۔ باغیوں نے مدینہ منورہ کا محاصرہ کر لیا اور پھر اس کے بعد حضرت عثمان رضی اللہ عنہ کے گھر کا محاصرہ بھی کر لیا اور ان کے گھر کھانے پینے کی چیزیں بھینے پر پابندی لگادی۔ ان کا مطالبہ یہ تھا کہ خلیفہ اقتدار چھوڑ دیں۔ ام المومنین سیدہ ام حبیبة رضی اللہ عنہا نے کھانا اور پانی ان کے گھر بھجوائے کی کو شش کی لیکن باغیوں نے تیر مار کر مشکنیہ پھاڑ دیا اور اشیاء کو لوٹ لیا۔ اس موقع پر حضرت علی نے اپنے دونوں ساتھیوں طلحہ و زبیر رضی اللہ عنہم کی مدد سے بے مثال شجاعت کا مظاہرہ کیا اور ان تمام حضرات نے اپنے اپنے بیٹوں حسن، حسین، عبد اللہ بن زبیر اور موسی بن طلحہ رضی اللہ عنہم کو خلیفہ کی حفاظت کی ذمہ داری سونپی۔ ایک موقع پر باغیوں کے حملے میں سیدنا حسن رضی اللہ عنہ زخمی بھی ہوئے۔ یہ حضرات امیر المومنین کے دروازے کا پھرہ دے رہے تھے کہ باغیوں کا ایک گروہ پچھلی دیوار پھاند کر آیا اور انہوں نے 18 ذوالحجہ 35ھ کو سیدنا عثمان رضی اللہ عنہ کو شہید کر دیا اور انہیں بچاتے ہوئے ان کی الہیہ نائلہ رضی اللہ عنہا زخمی ہو گئیں۔

اس کے فوراً بعد باغیوں نے حضرت علی رضی اللہ عنہ کو خلیفہ بنانے کی کوششیں شروع کر دیں۔ آپ نے پہلے انکار کر دیا لیکن پھر بعض مصالح کے پیش نظر خلافت کو قبول کیا۔ صاف محسوس ہوتا تھا کہ آپ کچھ وقت حاصل کرنا چاہتے تھے تاکہ مسلمانوں کی قوت کو اکٹھا کر کے ان باغیوں سے نجات حاصل کر سکیں۔ باغیوں کے عزم سے ایسا لگتا تھا کہ وہ دیگر مخلاص صحابہ کو شہید کرنا چاہتے تھے تاکہ ان کا راستہ صاف ہو جائے۔ اس صورت حال کے پیش نظر حضرت طلحہ اور زبیر رضی اللہ عنہما مدینہ سے نکل کر بصرہ کی طرف چلے گئے جہاں مخلاص مسلمانوں کی ایک بڑی فوج موجود تھی۔ دوسری طرف سیدہ عائشہ رضی اللہ عنہا جو حج کے لیے مکہ گئی ہوئی تھیں، کو بھی جب یہ خبریں پہنچیں تو آپ بھی بصرہ کی طرف چل پڑیں۔ یہاں ایک بہت بڑا شکر اکٹھا ہو گیا جس کی قیادت سیدہ عائشہ، طلحہ اور زبیر رضی اللہ عنہم کر رہے تھے۔ اس لشکر کا مطالبہ یہ تھا کہ قاتلین عثمان سے قصاص لیا جائے تاکہ فتنہ و فساد کا خاتمه ہو اور بغاوت کو کچلا جاسکے۔

ادھر مدینہ میں صورت حال یہ تھی کہ مخلاص مسلمانوں کی تعداد کم تھی اور باغی معاملات پر چھائے ہوئے تھے۔ سیدنا حسن اور ابن عباس رضی اللہ عنہم جیسے مخلاص صحابہ نے حضرت علی رضی اللہ عنہ کو مشورہ میں دیا کہ وہ فی الحال پوری توجہ اپنے اقتدار پر کنٹرول حاصل کرنے کے لیے کریں اور مدینہ سے باہر نہ نکلیں۔ سیدنا علی رضی اللہ عنہ کا خیال غالباً یہ تھا کہ بصرہ پہنچ کر مخلاص مسلمانوں کی مدد لے کر ان باغیوں سے چھکارا پایا جائے۔ چنانچہ آپ بھی بصرہ کی جانب نکلے اور آپ کے لشکر میں بڑی تعداد ان باغیوں کی تھی جنہوں نے حضرت عثمان رضی اللہ عنہ کو شہید کیا تھا۔ جب آپ بصرہ کے قریب پہنچ گئے تو دونوں لشکر آمنے سامنے آئے۔ سیدنا علی، حضرت طلحہ،

زبیر اور عائشہ رضی اللہ عنہم سے جا کر ملے اور مذاکرات شروع کیے۔ فریقین ان مذاکرات میں ایک نتیجے پر پہنچ گئے اور اتفاق رائے ہو گیا۔

اب باغیوں کو اپنی موت نظر آرہی تھی چنانچہ انہوں نے رات کے وقت دونوں لشکروں پر بیک وقت حملہ کر دیا۔ ہر فریق یہ سمجھا کہ فریق مخالف نے بد عہدی کی ہے۔ حضرت علی رضی اللہ عنہ نے اپنے بے مثال حکمت عملی کا مظاہرہ کرتے ہوئے جنگ روادی لیکن اس وقت تک 5000 مسلمان دونوں جانب سے شہید ہو چکے تھے جن میں حضرت طلحہ اور زبیر رضی اللہ عنہما جیسے جلیل القدر صحابہ بھی شامل تھے۔ بعض روایات میں آتا ہے کہ ایک باغی نے حضرت علی کو حضرت زبیر رضی اللہ عنہما کی شہادت کی خبر دی تو آپ نے اسے جہنم کی وعید سنائی۔ جب حضرت طلحہ رضی اللہ عنہ کے بیٹے آپ کے پاس آئے تو آپ نے ان کے بارے میں بھی کلمات خیر کہے۔ یہ جنگ "جنگ جبل" کہلاتی ہے۔

دوسری طرف باغیوں کا ایک خفیہ گروہ شام میں بھی کام کر رہا تھا۔ اس نے یہ پر اپیگنڈا کیا کہ باغیوں نے حضرت عثمان غنی رضی اللہ عنہ کو نوز باللہ حضرت علی رضی اللہ عنہ کے ایماء پر قتل کیا ہے۔ اہل شام، جو کہ نہایت ہی مخلص مسلمان تھے، اس کی زد میں آگئے۔ شام کے گورنر حضرت امیر معاویہ رضی اللہ عنہ نے حضرت علی رضی اللہ عنہ سے مطالبة کیا کہ آپ قاتلین عثمان کو سزا دیں اور اس مسئلے پر فریقین کے درمیان کئی ماہ تک خط و کتابت جاری رہی۔ حضرت علی رضی اللہ عنہ کے لیے ایسا کرنا ممکن نہ تھا کیونکہ ان کے لشکر میں بڑی تعداد میں باغی شریک ہو چکے تھے۔ ایک موقع پر آپ نے قاتلین عثمان کا تعین کرنا چاہا تو ہزاروں لوگ اٹھ کھڑے ہوئے اور یہ اعلان کرنے لگے کہ ہم قاتلین عثمان ہیں۔ حضرت علی رضی اللہ عنہ شام کی طرف بڑھے جہاں حضرت معاویہ رضی اللہ عنہ کی ایک طاقتور فوج موجود تھی۔ صفين کے مقام پر فریقین کے مابین ایک جنگ ہوئی۔ حضرت عمرو بن عاص رضی اللہ عنہ، جو مصر کے فالج تھے، نے حضرت معاویہ رضی اللہ عنہ کو جنگ ختم کرنے کی ایک تدبیر بتائی اور وہ یہ تھی کہ نیزوں پر قرآن بلند کر لیے جائیں اور یہ مطالبه کیا جائے کہ فیصلہ قرآن کی روشنی میں مذاکرات کے ذریعے کیا جائے۔ انہوں نے حضرت علی رضی اللہ عنہ کے پاس ایک قادر بھیجا جس نے جا کر قرآن کی روشنی میں فیصلہ کرنے کی دعوت پیش کی۔ حضرت علی رضی اللہ عنہ نے اس مطالبه کو تسلیم کر لیا اور مذاکرات کے ذریعے فیصلہ کرنے پر آمادہ ہو گئے۔

دونوں فریقوں کی جانب سے ایک ایک حکم (Arbitrator) مقرر ہوا جنہوں نے مل کر فیصلہ کرنا تھا۔ یہ حکم کسی نتیجے پر پہنچنے سکے لیکن فائدہ یہ ہوا کہ جنگ ختم ہو گئی۔ تاریخ میں اس واقعہ کو "تحکیم" کہا جاتا ہے۔ اس موقع پر باغیوں کا ایک بہت بڑا گروپ حضرت علی رضی اللہ عنہ کے لشکر سے الگ ہو گیا کیونکہ وہ کسی صورت بھی صلح کرنا نہ چاہتے تھے۔ یہ لوگ "خوارج" کہلائے اور انہوں نے مذاکرات کے ذریعے فیصلہ کرنے کو کفر قرار دیتے ہوئے حضرت علی اور معاویہ رضی اللہ عنہما، دونوں پر کفر کا فتوی عائد کیا اور عراق میں اپنا ہیڈ کوارٹر بنالیا۔ حضرت علی رضی اللہ عنہ نے اس گروپ کو قائل کرنے کی بہت کوشش کی اور ابن عباس رضی اللہ عنہما جیسے جلیل القدر عالم کو ان کے ساتھ گفتگو کے لیے بھیجا۔ ان میں سے بہت سے خارجی قائل ہو بھی گئے لیکن ایک گروہ اپنی ضد پر اڑا رہا۔

بھیثیت ایک خلیفہ راشد، سیدنا علی رضی اللہ عنہ نے ان خوارج کے خلاف مزید کوئی کارروائی نہ کی لیکن کچھ ہی عرصہ بعد خوارج نے تمام مسلمانوں پر کفر کا فتویٰ عائد کیا اور ان کے جان و مال کو لوٹانا جائز قرار دے دیا۔ ان کے مسلح جھوٹوں نے شہری آبادیوں اور قافلوں پر حملے شروع کر دیے۔ اب کارروائی ناگزیر تھی۔ سیدنا علی رضی اللہ عنہ نے نہروان کے مقام پر ان کے ساتھ جنگ کی اور اس گروہ کا بڑی حد تک قلع قع کر کے ان کے مرکز کو تباہ کر دیا۔ اس کے بعد ان کے باقی ماندہ افراد تتر ہو گئے۔

ان تین جنگوں کے نتیجے میں قاتلین عثمان کی تحریک کی طاقت بڑی حد تک کمزور پڑ گئی۔ ایک طرف تو خوارج اس تحریک سے الگ ہوئے اور دوسری جانب ان کے باقی ماندہ گروہ کی بڑی تعداد جنگ جمل، صفین اور نہروان میں قتل ہو گئی۔ اس کے علاوہ مخلص مسلمان بھی بڑی تعداد میں اس جنگ میں شہید ہوئے مگر ان کی قربانی سے بڑی حد تک یہ فتنہ کمزور پڑ گیا۔ اہل تشیع اور اہل سنت کی مرتب کردہ تواریخ سے معلوم ہوتا ہے کہ حضرت علی رضی اللہ عنہ کے ساتھ جو فریق موجود رہا، وہ بھی آپ کا سخت نامرمان تھا۔ نبی البلاغہ میں آپ کا ارشاد ملتا ہے کہ معاویہ تم میں سے دس دس لوگ لے کر اگر اپنا ایک ایک ساتھی مجھے دے دیں تو یہ گھائے کا سودا نہیں ہے۔

خارجیوں کا گروہ ختم نہیں ہوا تھا بلکہ ان کی تحریک زیر زمین ابھی باقی تھی۔ 40/660 میں انہوں نے منصوبہ بنایا کہ ایک ہی رات میں حضرت علی، معاویہ اور عمرو بن عاص رضی اللہ عنہم کو شہید کر دیا جائے تاکہ اقتدار انہیں مل سکے۔ اس مقصد کے لیے ان کے خود کش حملہ آور ان تینوں حضرات پر بیک وقت حملہ آور ہوئے۔ حضرت معاویہ اور عمرو بن عاص رضی اللہ عنہما تو اس حملے میں نج گئے مگر سیدنا علی رضی اللہ عنہ شہید ہو گئے۔ آپ کی شہادت کے بعد لوگوں نے آپ کے بیٹے سیدنا حسن رضی اللہ عنہ کو خلیفہ مقرر کیا۔ آپ نے محض چھ ماہ تک حکومت کرنے کے بعد حضرت معاویہ رضی اللہ عنہ سے صلح کر لی۔ سیدنا معاویہ رضی اللہ عنہ نے بھی انہیں ایک سادہ کاغذ دستخط کر کے بھیجا کہ وہ اس پر جو شرائط چاہیں لکھ لیں، وہ انہیں قابل قبول ہوں گی۔ اس صلح کے بعد مسلمان اکٹھے ہو گئے۔ قاتلین عثمان کا وہ حصہ جو حضرت حسن رضی اللہ عنہ (624-669) کے ساتھیوں میں شامل تھا، دب کر رہ گیا اور ان میں سے جن لوگوں کی نشاندہ ہی ہو سکی، انہیں سزا دی گئی۔ خوارج نے البتہ گوریلا جنگ جاری رکھی لیکن بھیثیت مجموعی اگلے بیس سال مکمل امن رہے اور حضرت معاویہ رضی اللہ عنہ نے اپنی پوری توجہ بیرونی محااذ کی جانب کیے رکھی۔

حضرت معاویہ رضی اللہ عنہ کا دور (660-680) خوشحالی کا دور تھا۔ حضرات حسن و حسین رضی اللہ عنہما کے تعلقات ان سے بہت اچھے رہے اور وہ بھی باپ کی طرح ان کی سرپرستی کرتے رہے۔ ان حضرات نے بھی سیاست کا میدان چھوڑ کر اپنی پوری توجہ لوگوں کی دینی تعلیم و تربیت پر لگادی۔ حضرت معاویہ رضی اللہ عنہ کے انتقال کے بعد ان کا بیٹا یزید بر سر اقتدار ہوا تو عراق کے صوبہ میں بغاوت پیدا ہو گئی۔ اس وقت حضرت حسن رضی اللہ عنہ کا انتقال ہو چکا تھا اور حضرت حسین رضی اللہ عنہ ابھی زندہ تھے۔ اہل کوفہ نے حضرت حسین رضی اللہ عنہ کو دعوت دی کہ وہ آکر عراق کا اقتدار سنپھال لیں۔ آپ اپنے بیوی بچوں کے ساتھ عراق کی طرف گئے تو کوفہ کے نواح میں "سانجھ کربلا" پیش آیا جس میں آپ کو اپنے خاندان سمیت شہید کر دیا گیا۔

دو اڑھائی سال تک حکومت کے بعد 684/64 میں یزید حادثی موت کا شکار ہوا تو حضرت عبد اللہ بن زبیر رضی اللہ عنہمانے کے میں اپنی حکومت قائم کرنے کا اعلان کیا۔ ان کی حکومت حجاز اور عراق کے علاقوں پر قائم ہو بھی گئی۔ یزید کے بعد اس کا بیان بیٹھا معاویہ ثانی خلیفہ بنالیکن میں باقی میں دن میں وہ بھی انتقال کر گیا۔ معاویہ ثانی کے بعد مروان کو حکومت ملی جو بنو امیہ ہی سے تھے۔ انہیں بھی ایک سال ہی حکومت کا موقع ملا اور ان کے بعد ان کا بیٹھا عبد الملک بن مروان خلیفہ بنا۔ عبد الملک اور عبد اللہ بن زبیر، جو بچپن کے دوست تھے، کی افواج کے درمیان جنگ ہوئی جس میں عبد الملک کو فتح حاصل ہوئی اور ایک مرتبہ پھر عالم اسلام عبد الملک کی قیادت میں اکٹھا ہو گیا۔

عبد الملک کے دور (705-86/685-65) سے صحیح معنوں میں بادشاہت کا آغاز ہوا اور بنو امیہ کا اقتدار مستحکم ہوا۔ ان کے بعد ان کے چار بیٹے کے بعد دیگرے خلیفہ بنے۔ اسی دوران ایک مختصر وقہ (98-101/717-720) میں عبد الملک کے بھتیجے عمر بن عبد العزیز رحمہ اللہ کو حکومت ملی تو انہوں نے خلافت راشدہ کی یاد تازہ کر دی۔ بقیہ ادوار میں ملا جلا رجحان رہا۔ خوارج اور بعض دیگر گروہ مسلسل بغداد تیں کرتے رہے جو ناکام ہوتی رہیں۔

دوسری جانب سیدنا علی رضی اللہ عنہ کے بعد بنو ہاشم دو بڑے گروہوں میں تقسیم ہو گئے تھے۔ ایک گروہ علویوں کا تھا جس کی قیادت پہلے حضرت حسن (3-49/625-669) اور پھر سیدنا حسین (4-61/626-680) رضی اللہ عنہما کے ہاتھ میں تھی۔ واقعہ کربلا کے بعد یہ قیادت ان کے سوتیلے بھائی محمد بن حفیہ (16-81/637-700) کے ہاتھ میں آئی۔ انہوں نے بھی اپنے خاندان کو سیاسی سرگرمیوں کا حصہ بننے سے بچائے رکھا تاہم ان کی وفات کے بعد ان کے بیٹوں نے ایک بغاوت کی قیادت کی۔ ان کا گروہ "کیسانیہ" کہلایا جو بعد میں بنو عباس کی تحریک میں ضم ہو گیا۔ علویوں کی دوسری شاخ کے سربراہ حضرت علی بن حسین زین العابدین رضی اللہ عنہما (38-95/659-712) تھے جنہوں نے ہر قسم کی بغاوت سے اپنے حامیوں کو روکا البتہ ان کی وفات کے بعد ان کے بیٹے زید رحمہ اللہ نے بغاوت کی۔ ان کے بیٹے محمد باقر (57-114/676-733) اور پوتے جعفر الصادق (83-148/702-765) نے البتہ ہر قسم کی بغاوت سے اجتناب کیا۔

بنو ہاشم کا دوسرا گروہ عباسیوں کا تھا جو حضرت عباس رضی اللہ عنہ کی اولاد تھے۔ انہوں نے دوسری صدی ہجری کے آغاز میں بنو امیہ کے خلاف ایک تحریک منظم کی جس میں علویوں کے ان طبقات کو ملالیا جو بغاوت کرنا چاہتے تھے۔ 132/750 میں ایک زبردست بغاوت کے نتیجے میں بنو امیہ کے نوے سالہ اقتدار (40-132/660-750) کا غائب ہوا۔ عباسیوں نے اقتدار حضرت علی رضی اللہ عنہ کی اولاد کو منتقل کرنے کی بجائے اپنی حکومت قائم کر لی جو کسی نہ کسی شکل میں 918/1513 تک قائم رہی۔

اہل تشیع کے مختلف گروہوں کو اس دوران کئی مرتبہ اپنی حکومتیں قائم کرنے کا موقع بھی ملا۔ جب عباسی سلطنت کمزور پڑی تو مختلف علاقوں میں سلاطین نے اپنی حکومتیں قائم کر لیں جن میں سے بعض شیعہ تھے۔ 322-447/934-1055 میں عراق میں آل بویہ، 567-909/1171-1501 میں مصر میں فاطمی سلطنت اور 906-1148/1501-1736 میں ایران میں صفوی سلطنتیں شامل تھیں۔

## مختلف فریقوں کے نقطہ ہائے نظر

تاریخ کے جو واقعات اور ہم نے بیان کیے ہیں، ان کے بارے میں اہل سنت اور اہل تشیع کے مورخین متفق ہیں کہ یہ واقعات اسی طرح پیش آئے۔ ان واقعات کی جزوی تفصیلات کے بارے میں ان کے مابین شدید اختلاف پائے جاتے ہیں جس سے ان کا زاویہ نظر ایک دوسرے سے بالکل مختلف ہو جاتا ہے۔ اس کی تفصیل بیان کرنے سے پہلے ہم ایک چارٹ پیش کر رہے ہیں جس میں فریقین کے نقطہ ہائے نظر کا مقابل پیش کیا جا رہا ہے۔ اس سلسلے کا تیراًگروہ "خوارج" ہیں جو وقت کے ساتھ ختم ہو گئے مگر ان کے نقطہ نظر کا جائزہ لینا بھی مقابل کے لیے مفید رہے گا۔

خوارج	اہل تشیع	اہل سنت	معاملہ
بالکل جائز تھی کیونکہ اسلام میں خلافت کی بنیاد شوری ہے	ناجائز تھی کیونکہ خلافت حضرت علی کا حق تھا	بالکل جائز تھی کیونکہ اسلام میں خلافت کی بنیاد شوری ہے	حضرات ابو بکر، عمر اور عثمان کی خلافت (11-35/632-656)
آپ تینوں خلفاء کے مخلص ساتھی اور حمایتی تھے	آپ نے بطور تقیہ مجبوراً ان کے اقتدار کو قبول کیا تھا	آپ تینوں خلفاء کے مخلص ساتھی اور حمایتی تھے	خلفاءٰ ٹلاش کے دور میں حضرت علی کا کردار
پوزیشن واضح نہیں۔ اکثر خوارج اسے جائز سمجھتے ہیں اور بعض ناجائز۔	پوزیشن واضح نہیں۔ بعض شیعہ اسے جائز سمجھتے ہیں اور بعض ناجائز۔	تاریخ اسلامی کا سب سے بڑا ظلم تھا	قتل عثمان (35/656)
واقعہ تحریک تک جائز تھی اور اس کے بعد ناجائز	آپ کا حق تھی کیونکہ آپ و صی الرسول اور پہلے جائز خلیفہ تھے	بالکل جائز تھی اور آپ چوتھے خلیفہ راشد ہیں کیونکہ آپ شوری کے ذریعے خلیفہ بنے	خلافت علی (36-40/656-660)
جنگ کے ذمہ دار عائشہ، طلحہ اوزبیر تھے	جنگ کے ذمہ دار باغی تھے جنہوں نے فریقین پر حملہ کر کے جنگ شروع کروائی	جنگ کے ذمہ دار عائشہ، طلحہ اوزبیر	جنگ جمل (36/656)
معاویہ کا مقصد اقتدار پر قبضہ کرنا تھا	معاویہ کا مقصد اقتدار پر قبضہ کر کے حضرت علی کو محروم کرنیک نیتی سے	حضرت معاویہ کا مقصد باغیوں کی طاقت کا زور توڑ کر نیک نیتی سے	جنگ صفین (36/656)

معاملہ	اہل سنت	اہل تشیع	خوارج
	حضرت علی کو ان کے چنگل سے نکالنا تھا		
واقعہ تحریم کی وجہ سے علی، معاویہ ، عمرو بن عاص اور وہ تمام صحابہ کافر ہو گئے جو اس پر رضامند ہوئے۔	حضرت علی، معاویہ اور عمرو بن عاص رضی اللہ عنہم مخصوص تھے اور جنگ کے خاتمے کے لیے صلح کرنا چاہتے تھے	واقعہ تحریم بن عاص کی سازش تھی	
خوارج حق پر تھے جبکہ حضرت علی <sup>(37/657)</sup> نے ظلم اور کفر کیا	حضرت علی حق پر تھے	حضرت علی حق پر تھے	خوارج کے ساتھ جنگ
جاائز تھا	خوارج کا بدترین ظلم تھا	خوارج کا بدترین ظلم تھا	قتل علی (40/660)
پسند نہیں کرتے	پسند نہیں کرتے	دونوں حضرات کا عظیم کارنامہ	حضرات حسن و معاویہ کی صلح (40/660)
تاریخ کا ایک تاریک دور	تاریخ کا ایک تاریک دور	تاریخ کا ایک روشن دور	حضرت معاویہ کا دور (40-60/660-680)
قابل تقید	تاریخ کا تاریک ترین دور	قابل تقید	یزید کا دور (61-64/680-683)
غیر جانبدار	تاریخ کا سب سے المناک واقعہ۔ ذمہ دار یزید اور بنو امیہ تھے۔	قابل مذمت مگر اس کے ذمہ دار کوفہ کے شیعہ تھے	سانحہ کربلا (61/680)
شرع میں ابن زیبر کی حمایت لیکن بعد میں ان کی مخالفت۔ بعد میں ابن زیبر اور عبد الملک دونوں ہی <sup>(65-72/685-692)</sup> نے خوارج کی بیچ گئی کی۔	غیر جانبدار مگر ابن زیبر کو امویوں سے بہتر سمجھتے ہیں	عبد الملک بن مروان اور عبد اللہ بن زیبر کے مابین جنگ (ایک اقیتی گروہ عبد الملک کو حق پر سمجھتا ہے)	عبد الملک بن مروان اور عبد اللہ بن زیبر کے مابین جنگ (65-72/685-692)
سخت فلام حکمران	سخت فلام حکمران	قابل تقید خلفاء جنہوں نے بعض کارنامے بھی انجام دیے	بعد کے بنو امیہ کا دور (65-132/682-750)

خوارج	اہل تشیع	اہل سنت	معاملہ
قابل تعریف	قابل تعریف	خلافت راشدہ کا دور	عمر بن عبد العزیز کا دور (98-101/717-720)
رائے معلوم نہیں ہو سکی	شروع میں حمایت کی مگر بعد میں مخالفت	بعض درست اور بعض غلط سمجھتے ہیں	امویوں کے خلاف عباسی بغاوت (132/750)
بغاؤ تین کرتے رہے	بعض گروہ بغاو تین کرتے رہے جبکہ بعض نے مجبور آن کے اقتدار کو قبول کیا	بعض بادشاہ اپنے اور بعض برے تھے تاہم انہیں عالم اسلام کے خلیفہ کی حیثیت سے قبول کیا گیا	عباسی سلطنت (132-918/750-1517)

اب ہم ان تینوں فریقوں کے نقطہ ہائے نظر کو کچھ تفصیل سے بیان کرتے ہیں۔

### اہل تشیع کا نقطہ نظر

اہل تشیع کے نظریہ تاریخ میں ”سانحہ کربلا“ کو اساسی حیثیت حاصل ہے۔ وہ انسانیت کی پوری تاریخ میں اس سانحے کو مرکزی واقعہ کے طور پر دیکھتے ہیں۔ ان کا کہنا یہ ہے کہ اس سانحے کی خبر رسول اللہ صلی اللہ علیہ وسلم اور سابقہ انبیاء علیہم السلام نے دی۔ حضرت حسین رضی اللہ عنہ کا مقصد یزید کو ہٹا کر اس کی جگہ اپنی امامت کا قیام تھا مگر اس کی افواج نے آپ اور آپ کے ساتھیوں کو بے دردی سے شہید کر دیا۔

اہل تشیع بالعموم اس تاریخ کو ایک مسلسل نظریہ سازش کی عینک سے دیکھتے ہیں جس میں صحابہ کرام، بنو امیہ اور بنو عباس کے حکمران طرح طرح کی سازشیں اور بسا اوقات کھلی جنگ کر کے ائمہ اہل بیت کو خلافت سے محروم رکھتے ہیں۔ شیعہ بنو امیہ کے خاص طور پر دشمن ہیں اور ان کے ہر حکمران کی مذمت کرتے ہیں۔ اس سے استثناء صرف عمر بن عبد العزیز رحمۃ اللہ علیہ کا ہے جن کی شیعہ بھی تعریف کرتے ہیں۔ [دیکھیے جسٹس امیر علی (1849-1928) کی کتاب Spirit of Islam] بعد کے ادوار کے بہت سے سنی حکمرانوں کے بارے میں ان کا نظریہ یہ ہے کہ یہ لوگ اہل تشیع پر ظلم کرتے تھے۔ جو لوگ اہل سنت کے ہاں ہیر و کادر جر کھتے ہیں، وہ اہل تشیع کے نزدیک ولن ہیں۔ خلافائے ثالثہ کے علاوہ دیگر صحابہ جیسے حضرت خالد بن ولید اور عمرو بن عاص رضی اللہ عنہما بھی اہل تشیع کے ہاں شدید تلقید کا نشانہ بنتے ہیں۔

بعض اہل تشیع امام ابو حنیفہ (767-795) کو بھی سازشی قرار دیتے ہیں جنہوں نے امام جعفر صادق رحمہم اللہ (765-83) سے فقہ کا علم سیکھ کر اپنے اپنے فقہی مکتب فکر بنالیے اور اس کی مدد سے عباسی حکمرانوں

کی قربت اختیار کر لی۔<sup>1</sup>

## اہل سنت کا نقطہ نظر

بالکل اسی طرح بہت سے اہل سنت بھی نظریہ سازش کی عینک سے تاریخ کو دیکھتے ہیں۔ ان کا خیال ہے کہ جب عجمی ممالک یعنی عراق اور ایران اسلام کی فوجی قوت کے سامنے سرگوں ہوئے تو انہوں نے سازش کا راستہ اپنایا۔ اسے وہ "عجم کی سازش" کا عنوان دیتے ہیں۔ یہ اہل عجم ہی تھے جنہوں نے سیدنا عمر رضی اللہ عنہ کو شہید کرو کر ایران و عراق میں اپنی شکست کا بدله لیا۔ حضرت عمر کا قاتل ابوالولو فیروز ایک ایرانی تھا جو ایک جنگ میں گرفتار ہوا کر مدینہ لا گیا۔ 645ء میں اس نے ایرانی جزل ہر مزان سے مل کر سازش کی اور عین حالت نماز میں حضرت عمر رضی اللہ عنہ پر دودھاری نجھر سے عین اس وقت حملہ کیا جب آپ نماز کے لیے صفين درست کروار ہے تھے۔ آپ زخموں کی تاب نہ لا کر شہید ہو گئے۔ فیروز نے مزید بیس بائیس افراد کو زخمی کیا مگر بالآخر اس پر قابو پایا گیا تو اس نے خود کشی کر لی۔

اہل سنت کا کہنا یہ ہے کہ یہ عجم کی پہلی سازش تھی اور وہ اس کا الزام اہل تشیع پر رکھتے ہیں۔ ان کا دعویٰ ہے کہ اہل تشیع فیروز کا بہت احترام کرتے ہیں۔ اپنے دعوے کے ثبوت میں وہ کہتے ہیں کہ اب بھی ایران کے شہر کاشان میں ابوالولو فیروز کا مقبرہ موجود ہے جس کی شیعہ بہت تعظیم کرتے ہیں۔ ہمیں اس معاملے میں شیعہ علماء کے آفیشل نقطہ نظر کا علم نہیں ہو سکتا ہم انٹرنیٹ پر تلاش کرتے ہوئے فیروز کے مقبرے کی کچھ تصاویر ضرور ملی ہیں جس پر حالیہ برسوں میں ایک جھگڑا کھڑا ہوا۔ 2007ء میں عرب علماء کے ایک گروہ نے ایران سے سرکاری سطح پر یہ مطالبہ کیا کہ وہ فیروز کے مقبرے کو گردیں، جس کے نتیجے میں ایران میں احتجاجی مظاہرے شروع ہوئے۔ محمد علی ای، جو کہ ایرانی ورثے کی حفاظت میں شامل تحریک کا حصہ ہیں، نے اس موضوع پر ایک مضمون لکھا، جس کے چند اقتباسات یہ ہیں:

فیروزان کا مقبرہ جو کہ امام ابوالولو کھلاتے ہیں، صوبہ اصفہان کے شہر کاشان میں ہے اور اس وقت زائرین کے لیے بند کیا جا رہا ہے۔ یہ اعلان کیا جا رہا ہے کہ اس مقبرے کو اسلامی حکومت توڑنے کا حکم دے رہی ہے۔

ایرانیوں کا ایک بڑا مجمع منگل، 26 جون (2007) کو گورنر کے دفتر کے باہر اکٹھا ہوا اور اس نے ایرانی ورثے اور ایک ایسے مزار کی مکانہ تباہی اور بندش کے خلاف آواز اٹھائی جو کہ ساتویں صدی عیسوی میں عرب حملہ آوروں کے خلاف ایرانی جدوجہد کی علامت ہے۔ بعض لوگوں کا خیال ہے کہ [فیروز] ایک قابل احترام صوفی اور شیعہ تھے۔ عمر بن خطاب، مسلمانوں کے دوسرا خلیفہ 645ء میں فیروز کے ہاتھوں قتل ہوئے تھے۔ "فیروزان کا یہ عمل اس ظلم کے خلاف رد عمل تھا جو عرب مسلمان حملہ آوروں نے ایران میں کیے تھے اور جس کے نتیجے میں ہمارے ملک میں قتل عام، ریپ اور لوٹ مار کے واقعات ہوئے۔ ہم ایرانی اپنے خلاف ہونے والے جرائم کو نہ تو کبھی معاف کریں گے اور نہ ہی بھولیں گے۔" ایک احتجاج کرنے والے نے کہا۔

بعض عرب اور مسلمان تاریخ دان، فیروزان کی بہادری اور ہیر و ازم پر پرده ڈالنے کے لیے دعویٰ کرتے ہیں (جو کہ ابن شہاب کی بیان کردہ

روایت ہے کہ) فیروزان نے عمر کو جزیہ پر بحث کرنے کی وجہ سے قتل کیا تھا۔ صفوی دور حکومت میں جب شیعہ مسلمان اقتدار میں آئے، تو اس خاندان نے انہیں [فیروزان کو] بابا شجاع الدین (مذہب کے لیے بہادری کا مظاہرہ کرنے والا) کا لقب دیا اور یہ دعویٰ کیا کہ وہ ایک پکے شیعہ اور شہید تھے۔

ایک اور احتجاج کرنے والے نے غصے میں کہا: "وہ کہتے ہیں کہ وہ یہاں دفن نہیں ہے۔ بعض کہتے ہیں کہ وہ مسلمان ہی نہیں تھے۔۔۔ تو پھر کیا ہوا؟ کچھ بھی ہے، یہ مقبرہ ان کی علامت ہے، یہ ہمارے مذہب اور غیر مذہب حملہ آوروں کے خلاف جدوجہد کی علامت ہے۔" ایک اور احتجاج کرنے والے نے اضافہ کیا: "اگر ابوالولوکوئی عرب ہوتا تو وہ اسے گرانے کی وجہے اس کے مزار پر سونے کا گنبد بنواتے۔ لیکن نہیں، نہیں۔۔۔ وہ اس مقبرے کو گرانا چاہتے ہیں، محض اس وجہ سے کہ وہ ایک ایرانی تھا۔ ایک معزز ایرانی۔ یہ ایرانی قوم کی توبیہن ہے۔"۔۔۔

فیروزان کا مقبرہ کاششان سے فس جانے والی سڑک پر ہے۔ اسے گلدار ہوئیں صدی میں تعمیر کیا گیا اور اس کا آرکی ٹیکپھر ایرانی اور خوارزمی شاہی خاندانوں کے طرز تعمیر کا ہے۔ اس میں ایک صحن، ایک پورچ اور محرابی گنبد ہے جس پر بلکہ نیلے رنگ کی ٹائکیں لگی ہیں اور اس کی چھت پر پینٹ کیا گیا ہے۔ اس کی تعمیر کی اصل تاریخ نامعلوم ہے لیکن چودھویں صدی کے نصف آخر میں اسے بھر پور انداز میں بنایا گیا اور اس کی قبر کے اوپر ایک نیا پتھر نصب کیا گیا۔<sup>2</sup>

اہل سنت کا کہنا یہ ہے کہ حضرت عثمان غنی رضی اللہ عنہ کے دور میں اہل عجم نے کوفہ، بصرہ اور مصر کے لوگوں نے مل کر عبد اللہ بن سبا کی قیادت میں فساد عظیم برپا کیا۔ ان کے نزدیک یہ ابن سبا ہی کا تیار کردہ گروہ تھا جس نے مدینہ میں شورش برپا کی اور سیدنا عثمان رضی اللہ عنہ کو شہید کر دیا۔ اس کے بعد ان کے ایک گروہ نے سیدنا علی رضی اللہ عنہ کو خلیفہ مان لیا اور دوسرے گروہ نے مکہ میں ایسا پروپیگنڈا کیا جس سے سیدنا طلحہ و زبیر اور امام المومنین عائشہ رضی اللہ عنہم کو سیدنا علی رضی اللہ عنہ کے بارے میں غلط فہمی پیدا ہوئی۔ جب سیدنا علی رضی اللہ عنہ نے ان سے مل کر ان کی غلط فہمیاں دور کر دیں تو اسی سبائی گروہ نے رات میں دونوں جانب حملہ کر کے انہوں نے جنگ شروع کر دی جس میں ہزاروں اہل ایمان شہید ہوئے۔ ان کا ایک گروہ سیدنا معاویہ رضی اللہ عنہ کے ہاں یہی پروپیگنڈا کرتا رہا کہ سیدنا عثمان کو معاذ اللہ سیدنا علی رضی اللہ عنہمانے قتل کر دیا گیا۔ اس کے نتیجے میں جنگ صفين ہوئی۔ پھر ایک گروہ خوارج کے نام سے سیدنا علی رضی اللہ عنہ کے لشکر سے الگ ہو گیا اور آپ کے خلاف بغاوت کرتا رہا۔ اہل تشیع اس الزام کو مسترد کرتے ہیں اور بالعموم ابن سبا کو ایک فرضی شخصیت قرار دیتے ہیں۔

اہل سنت سیدنا حسن رضی اللہ عنہ کی بہت تعریف کرتے ہیں جنہوں نے سیدنا معاویہ رضی اللہ عنہ سے صلح کر کے انہیں خلیفہ تسلیم کر لیا اور اس طرح امت کو افتراق و انتشار سے بچا لیا۔ البتہ آپ کے دور میں عجم کی یہ سازش اندر ہی اندر پیشیتی رہی۔ اہل سنت کا خیال ہے کہ جب آپ کی وفات کے بعد آپ کا پیٹا یزید حکمران بناتو انہی سازشیوں نے سیدنا حسین رضی اللہ عنہ کو کوفہ بلوایا اور پھر خود ہی شہید کر دادیا۔

اہل سنت عام طور پر یزید اور اس کے بعد کے حکمرانوں کی مذمت کرتے ہیں البتہ ان کے ایک گروہ کا نقطہ نظر یہ ہے کہ حقائق اس طرح نہیں ہیں جیسا کہ تاریخ کی کتب میں عام طور پر بیان کیا جاتا ہے۔ غلط روایات گھڑ کر ان میں یزید کی خاص طور پر کردار کشی کی گئی

ہے، ورنہ صحابہ کرام رضی اللہ عنہم کی اکثریت جن میں حضرت عبد اللہ بن عمر اور عبد اللہ بن عباس رضی اللہ عنہم جیسی شخصیات شامل تھیں، نے یزید کی بیعت کر لی تھی۔ اہل سنت کی اکثریت تاہم اس نقطہ نظر کو تسلیم نہیں کرتی ہے۔

اہل سنت کا کہنا یہ ہے کہ واقعہ کربلا ایک حادثہ تھا۔ سیدنا حسین رضی اللہ عنہ نے یزید کے خلاف کوئی بغاوت نہ کی تھی۔ آپ کو اہل عراق نے خطوط لکھ کر وہاں آنے اور اقتدار سنبھالنے کی دعوت دی تھی۔ آپ نے ان کی تصدیق کے لیے اپنے چچازاد بھائی مسلم بن عقیل رحمہ اللہ کو کوفہ بھیجا جن سے آپ کو یہ اطلاعات ملی تھیں کہ عراق میں حکومت کا انٹروول کمزور ہونے سے انار کی کی سی صورت ہے اور یہ لوگ آپ کی بیعت کے لیے تیار ہیں۔ آپ ایک انار کی زدہ صوبے میں حکومت قائم کرنے تشریف لے جا رہے تھے کہ حالات تبدیل ہو گئے اور یزید کا اقتدار وہاں قائم ہو گیا۔ اس کے بعد وہاں کے گورنر عبد اللہ بن زیاد نے مسلم بن عقیل کو قتل کر دیا اور ایک لشکر حضرت حسین رضی اللہ عنہ کے پاس بھیجا تاکہ آپ کو بیعت کے لیے مجبور کیا جائے۔ آپ بیعت کے لیے تیار ہو بھی گئے لیکن مسلم بن عقیل کے بھائیوں اور اولاد نے جوش میں آکر اس لشکر پر حملہ کر دیا جس کے نتیجے میں جنگ ہوئی اور سیدنا حسین رضی اللہ عنہ اور آپ کے ساتھی شہید ہو گئے۔ یزید کو جب اس واقعہ کا علم ہوا تو اسے سخت افسوس ہوا اور اس نے آپ کے خانوادے کی خواتین اور حضرت زین العابدین رحمہ اللہ کی دلخواہی کی۔ بعض سنی کہتے ہیں کہ یزیدی فوجوں نے نہیں بلکہ خود اہل کوفہ نے حضرت حسین رضی اللہ عنہ کو شہید کیا تھا۔ تاہم اہل سنت کی اکثریت یزیدی کو سانحہ کربلا اور بعد کے واقعات کا ذمہ دار سمجھتی ہے۔

قدیم اہل سنت عام طور پر بنو امیہ کے ابتدائی حکمرانوں جن میں مروان اور ان کے بیٹے عبد الملک بن مروان شامل ہیں، کا احترام کرتے تھے۔ مثال کے طور پر امام مالک نے اپنی کتاب موطا میں ان کے فتاویٰ اور عدالتی فیصلے نقل کیے ہیں۔ بعد کے دور کے اہل سنت ان حکمرانوں کی بھی بالعموم مذمت کرتے ہیں۔ بنو امیہ کے خلاف اہل بیت کے بزرگوں جیسے زید بن علی (75-122/695-740) اور نفس زکیہ (d. 144/762) کی جانب سے جو بغاوتیں ہوئیں، ان کے بارے میں اہل سنت کے ہاں بالعموم ہمدردی پائی جاتی ہے۔

بعد کے ادوار کی تاریخ میں اہل سنت یہ محسوس کرتے ہیں کہ اہل تشیع نے بنو عباس کے ساتھ مل کر بنو امیہ کا تحنیہ المٹا۔ اس کے بعد ان کے خاندان جیسے آل بویہ اور اہل حکومت کرنے لگے۔ اہل سنت یہ الزام بھی عائد کرتے ہیں ایران کے صفوی خاندان کے دور حکومت میں اہل سنت پر زمین تنگ کی گئی اور انہیں زبردستی شیعہ ہونے پر مجبور کیا گیا۔ اہل تشیع اس بات کو مسترد کرتے ہیں اور کہتے ہیں کہ یہ سنی حکمران تھے جو شیعوں پر ظلم و ستم کرتے رہے، جس کی وجہ سے انہیں تقیہ کرنے پر مجبور ہونا پڑا۔

## خوارج کا نقطہ نظر

خوارج کا نقطہ نظر اہل سنت اور اہل تشیع دونوں ہی سے مختلف ہے۔ یہ حضرت علی اور معاویہ رضی اللہ عنہما دونوں ہی کو دائرہ اسلام سے خارج سمجھتے تھے۔ ان کا کہنا تھا کہ "لا حکم الا اللہ" یعنی اللہ کے سوا کسی کا حکم نہیں چل سکتا۔ چونکہ حضرت علی اور معاویہ رضی اللہ عنہما نے واقعہ تحریک میں حجج مقرر کیے، اس وجہ سے معاذ اللہ وہ دونوں کافر ہو گئے۔ پھر جو شخص انہیں کافرنہ مانے، وہ بھی کافر۔ چنانچہ یہ تمام

مسلمانوں کو کافر قرار دے کر ان کے قتل کو جائز سمجھتے تھے۔ حضرت علی رضی اللہ عنہ نے ان کے خلاف جو فوجی کارروائی کی، اسے یہ اپنے پر ظلم سمجھتے تھے اور بعد کے ادوار میں حضرت معاویہ رضی اللہ عنہ اور بنو امیہ کے دیگر حکمرانوں نے ان کے خلاف جو کارروائیاں کی، ان کو بھی خود پر ظلم سمجھتے ہیں۔ خوارج کا یہ گروہ پر جنگوں کی وجہ سے ختم ہو گیا تاہم ان میں سے ایک اعتدال پسند گروہ الگ ہو گیا جو "اباضیہ" کہلاتے ہیں۔ ان کے نظریات کا تفصیلی مطالعہ ہم اگلے ابواب میں کریں گے۔

## تاریخی روایات کی جانچ پڑتاں

ایک غیر جانبدار طالب علم کے ذہن میں یہ سوال پیدا ہوتا ہے کہ اہل تشیع اور اہل سنت دونوں کے سازشی نظریات میں سے کون سا نظریہ درست ہے۔ دلچسپ امریہ ہے کہ دونوں گروہ ہی اپنے اپنے نقطہ نظر کے حق میں تاریخی روایات کو پیش کرتے ہیں۔ ضرورت اس امر کی ہے کہ کوئی فیصلہ کرنے سے پہلے تاریخی روایات کے ذخیرے کی نوعیت کا جائزہ لے لیا جائے۔

یہ بات معلوم و معروف ہے کہ عہد صحابہ میں لکھنے کا زیادہ رواج نہ تھا۔ صرف قرآن ہی ایسی کتاب تھی جو باقاعدہ لکھی ہوئی تھی۔ ہر طرح کے علوم جن میں حدیث، تفسیر، فقہی آراء اور فتاویٰ، عدالتی فیصلے، خطبات، اشعار وغیرہ کے جو عالم ہوا کرتے تھے، وہ اس پورے مجموعے کو اپنے حافظے میں محفوظ رکھتے اور اپنے شاگردوں کی محفلوں میں اسے بیان کرتے، جسے سن کر وہ لوگ یاد کر لیا کرتے تھے۔ عربوں کا حافظہ غیر معمولی تھا اور سینکڑوں اشعار پر مشتمل قصیدے انہیں زبانی یاد ہوا کرتے تھے۔ اس کے علاوہ بعض لوگ اگر کچھ لکھ لیتے تھے تو اس کی حیثیت کتاب کی نہیں بلکہ ذاتی ڈائری کی ہوا کرتی تھی۔ اس کی ایک وجہ یہ بھی تھی کہ عرب میں کاغذ چین سے امپورٹ کیا جاتا تھا جس کی وجہ سے یہ خاصا مہنگا تھا۔

دوسری صدی ہجری میں یہ رجحان پیدا ہوا کہ علم کا جو ذخیرہ علماء کے سینیوں میں محفوظ ہے، اسے ضبط تحریر میں لایا جائے تاکہ یہ ضائع نہ ہو جائے۔ اسی زمانے میں عربوں نے چینیوں سے کاغذ بنانے کا طریقہ سیکھا تو ان کے ہاں کاغذ کی قلت دور ہو گئی۔ چنانچہ ہر ہر علم سے متعلق جو معلومات دستیاب تھیں، انہیں تحریر میں لایا جانے لگا۔ جہاں تک رسول اللہ صلی اللہ علیہ وآلہ وسلم کی دینی احکام سے متعلق احادیث کا تعلق ہے، تو اس ضمن میں غیر معمولی احتیاط برتنی کیونکہ آپ سے جھوٹ منسوب کر دینے پر جہنم کی وعید سب کے علم میں تھی۔ نہ صرف احادیث بلکہ ان کے راویوں کے حالات کو بھی نوٹ کر لیا گیا تاکہ یہ جانچا جاسکے کہ کون سی حدیث کس حد تک قابل اعتماد ہے۔ احادیث کی صحت کو چیک کرنے کے مختلف طریقے وضع ہوئے جس سے بڑی حد تک یہ ممکن ہو گیا کہ صحیح وضعیف حدیث میں فرق کیا جاسکے۔

باقي علوم جن میں تاریخ شامل ہے، میں یہ احتیاط نہ کی جا سکی۔ تیسرا صدی ہجری میں علوم کی تدوین کا یہ عمل اپنے عروج کو پہنچا اور سابقہ نسلوں سے جو کچھ علم بھی دستیاب تھا، اسے نوٹ کر لیا گیا۔ اس زمانے میں ایک غیر معمولی شخصیت امام ابن جریر طبری (224)

(310/838) کی تھی۔ انہوں نے تفسیر اور تاریخ کے میدان کا انتخاب کیا اور اس ضمن میں پچھلی نسلوں سے انہیں جو کچھ ملا، اسے انہوں نے اپنی دو کتب میں سند کے ساتھ درج کر دیا۔ یہ کتب "تفسیر ابن جریر" اور "تاریخ طبری" کے نام سے مشہور ہیں۔ ان کی یہی دونوں کتب اپنے اپنے میدان میں "امہات" یعنی مآخذ کا درجہ رکھتی ہیں۔ طبری نے ان روایات کی بہت زیادہ چھان بین نہیں کی بلکہ ان کا مقصد یہ تھا کہ جو کچھ جس حالت میں موجود ہے، اسے اسی حالت میں درج کر دیا جائے۔ اس کے بعد جو چاہے، وہ اس مواد پر تحقیق کر کے صحیح وضعیف کو الگ الگ کر لے۔ ہاں بالکل ہی گئی گزری روایتوں کو انہوں نے نظر انداز کر دیا۔

اب ہوتا یہ ہے کہ اہل تشیع صحابہ کرام رضی اللہ عنہم کے خلاف جو تاریخی روایات پیش کرتے ہیں، وہ اہل سنت کے نزدیک معتبر نہیں ہوتی ہیں۔ اس کی وجہ وہ یہ بیان کرتے ہیں کہ یہ روایات نہایت ہی غالی قسم کے شیعہ حضرات نے اس لیے گھڑی پیں تاکہ ان کی مدد سے صحابہ کرام پر تقدیم کی جائے اور ان کی مدد سے اپنے مسلکی اور سیاسی مفادات حاصل کیے جائیں۔ شیعہ حضرات اس بات کی تردید کرتے ہیں اور یہ کہتے ہیں کہ انہوں نے ایسی کوئی روایات نہیں گھڑی ہیں۔ اسی طرح اہل سنت کی تاریخی روایات کو اہل تشیع تسلیم نہیں کرتے اور یہ کہتے ہیں کہ انہوں نے ائمہ اہل بیت کو اقتدار سے محروم رکھنے کے لیے یہ روایتیں گھڑی ہیں۔

ان تمام روایات کو اگر اس معیار پر کھا جائے جس پر حدیث کو پر کھا جاتا ہے تو ان کا نوے فیصلہ حصہ لاکٹ اعتماد نہ رہے۔ محمد بن کا طریقہ کاریہ رہا ہے کہ وہ کسی ایسے شخص کی روایت قبول نہیں کرتے جس کے بارے میں شبہ ہو کہ وہ اپنے نقطہ نظر کی تائید اور مخالف کے نقطہ نظر کی تردید میں جعلی روایات گھڑتا ہو۔ اس معاملے میں وہ مسلک کا خیال نہیں رکھتے۔ اگر مثلاً کوئی شیعہ اہل بیت کے فضائل میں احادیث گھڑتا ہے تو وہ اس کی روایت کو قبول نہیں کرتے اور اگر کوئی سنی، حضرات ابو بکر و عمر رضی اللہ عنہما کے فضائل میں احادیث ایجاد کرتا ہے تو محمد بن اس کی دیگر روایات کو بھی قبول نہیں کرتے۔ ان محمد بن نے فن رجال کے نام سے جوفن ایجاد کیا، اس میں راویوں کے تفصیلی حالات کو مکمل حد تک اکٹھا کر دیا گیا ہے۔ ان معلومات کی روشنی میں ماہرین اس بات کا جائزہ لیتے ہیں کہ کوئی شخص کس حد تک لاکٹ اعتماد ہے۔ اس فن کو "جرح و تعدیل" کہا جاتا ہے۔

تاریخ طبری میں اگر ان روایات کا جائزہ لیا جائے جو صحابہ کرام رضی اللہ عنہم کے اختلافات سے متعلق ہیں، تو معلوم ہوتا ہے کہ ان میں سے زیادہ تر روایات پانچ افراد سے ملتی ہیں جن کے نام یہ ہیں: محمد بن عمر الواقدی، محمد بن سائب الکلبی، ہشام بن محمد بن سائب، محمد بن مروان السدی، ابو محنف لوط بن یحییٰ اور محمد بن اسحاق سے۔ سوائے آخری صاحب کے باقی سب حضرات وہ ہیں جن کی عمومی شہرت یہ ہے کہ یہ لوگ جھوٹ گھڑتے ہیں۔ یہاں ہم کتب جرح و تعدیل سے ان کے بارے میں محمد بن کی آراء نقل کر رہے ہیں۔

### محمد بن اسحاق (d. 151/768)

یہ وہ صاحب ہیں جنہوں نے رسول اللہ صلی اللہ علیہ وسلم کی سیرت طیبہ، اسلامی تاریخ اور جنگوں سے متعلق پہلی کتاب لکھی جو "المغازی" کے نام سے مشہور ہوئی۔ یہی وہ کتاب ہے جو بعد کی تاریخی کتب کی بنیاد بنی۔ تاریخی روایات کا بڑا حصہ انہی سے مردی ہے۔

ان کے بارے میں محمد بن معاویہ اور معاویہ بن جرج و تعلیل کے مابین اختلاف ہے کہ یہ ثقہ تھے یا نہیں تھے۔ علی بن مدینی اور ابن شہاب زہری نے انہیں سب سے بڑا عالم قرار دیا ہے۔ سفیان بن عینیہ انہیں امیر المؤمنین فی الحدیث سمجھتے ہیں۔ اس کے بر عکس امام مالک (93-795/711-179) جو ان کے ہم عصر تھے، انہیں "دجال" کا لقب دیتے ہیں۔ ان پر شیعہ اور فرقہ قادریہ سے ہونے کا الزام ہے اور اس کے علاوہ ان پر تدلیس (غیر ثقہ راوی کا نام چھپالینا تاکہ یہ لگے کہ حدیث مستند ہے) کے ارتکاب کا الزام بھی ہے۔ یحییٰ بن معین کہتے ہیں کہ ثقہ تو تھے مگر بحث نہیں تھے۔<sup>3</sup>

### ابو مخفف لوط بن یحییٰ (d. 170/786)

یہ "اخباری" یعنی خبر روایت کرنے والے مشہور ہیں۔ واقعہ کربلا اور اس کے بعد کے واقعات کا زیادہ تر حصہ تاریخ طبری میں انہی سے مروی ہے۔ دارقطنی نے انہیں ضعیف قرار دیا ہے، ابن معین کہتے ہیں کہ یہ کچھ نہیں ہیں، ابن عدی نے انہیں غالی شیعہ قرار دیا ہے۔<sup>4</sup>

### محمد بن سائب الکلبی (d. c. 185/800)

محمد بن سائب الکلبی کے بارے میں مشہور امام سفیان ثوری کہتے ہیں: "کلبی سے بچو۔" کہا گیا: "آپ بھی تو ان سے روایت کرتے ہیں؟" کہا: "میں اس کے بچ اور جھوٹ کو پہچانتا ہوں۔" سفیان ثوری کہتے ہیں کہ کلبی نے مجھ سے کہا: "میں ابو صالح سے جتنی روایتیں بیان کرتا ہوں، وہ سب جھوٹ ہیں۔" اعشش کہا کرتے تھے: "اس سبائی سے بچو، میں نے دیکھا ہے کہ لوگ اس کا نام جھوٹوں میں لیتے ہیں۔" احمد بن زہیر کہتے ہیں کہ میں نے احمد بن حنبل سے پوچھا: "کیا کلبی کی تفسیر کو دیکھنا جائز ہے؟" انہوں نے کہا: "نہیں۔" ابن معین کہتے ہیں: "کلبی ثقہ نہیں ہے۔"

جوزجانی نے کلبی کو "کذاب" اور دارقطنی نے متذوک قرار دیا ہے۔ مشہور محدث ذہبی کہتے ہیں کہ اس کا کتاب میں ذکر کرنا درست نہیں ہے تو پھر اس سے روایت قبول کیسے کی جائے۔<sup>5</sup>

### محمد بن مروان الاسدی (d. c. 190/805)

ابن معین کہتے ہیں کہ یہ ثقہ نہیں ہے۔ ابن عدی کہتے ہیں کہ ان کی روایتوں میں ضعف واضح ہے۔ کہا جاتا ہے کہ یہ کلبی کے ساتھی تھے۔<sup>6</sup>

### ہشام بن محمد بن سائب الکلبی (d. 204/819)

یہ انہی کلبی صاحب کے بیٹے تھے اور اپنے والد سے روایات لیا کرتے تھے۔ دارقطنی نے انہیں متذوک قرار دیا ہے۔ ابن عساکر انہیں ثقہ نہیں سمجھتے۔ 150 کتب کے مصنف تھے۔<sup>7</sup>

محمد بن عمر الواقدی (d. 207/822)

یہ صاحب بغداد کے قاضی تھے اور بڑے عالم تھے۔ ان کے بارے میں احمد بن حنبل کہتے ہیں کہ یہ کذاب ہے۔ ابن معین انہیں ثقہ نہیں سمجھتے اور کہتے ہیں کہ ان کی حدیث کبھی نہ لکھو۔ بخاری اور ابو حاتم انہیں متروک قرار دیتے ہیں۔ ابن المدینی، ابو حاتم اور نسائی کہتے ہیں کہ یہ حدیث گھڑا کرتے تھے۔ دارقطنی کہتے ہیں کہ ان میں ضعف پایا جاتا ہے۔ ابن المدینی کہتے ہیں کہ یہ صاحب تیس ہزار ایسی احادیث سنایا کرتے تھے جو کہ بالکل ہی اجنبی تھیں۔<sup>8</sup>

امحمد بن حنبل، ابن معین، بخاری، ابو حاتم، ابن المدینی، ابو حاتم، نسائی اور دارقطنی سب کے سب تیسری صدی ہجری کے مشہور ائمہ جرح و تعدیل ہیں اور ان کی رائے فن جرح و تعدیل میں اتحارٹی کا درجہ رکھتی ہے۔

### تاریخی روایات کی چھان بین کیسے کی جائے؟

حال ہی میں شام کے دو محققین محمد بن طاہر البرزنجی اور محمد صحیح حسن حلاق نے صحیح وضعیف تاریخ الطبری کے عنوان سے اس کتاب کی صحیح وضعیف روایات کی چھان بین کی ہے۔ ممکن ہے کہ ایک فریق کے نزدیک یہ راوی قابل اعتماد اور دوسرے کے نزدیک ناقابل اعتماد ہوں مگر جہاں شک پیدا ہو جائے، وہاں حتیٰ فیصلہ کرنا ممکن نہیں رہتا۔ چونکہ یہ تاریخی معلومات ہم تک ایسے ذرائع سے نہیں پہنچ سکیں جو اہل سنت اور اہل تشیع دونوں کے نزدیک قابل اعتماد ہوں، اس وجہ سے ایک غیر جانبدار محقق کے لئے یہ ممکن نہیں ہے کہ وہ کسی حتیٰ نتیجہ پر پہنچ سکے۔ اب سوال یہ پیدا ہوتا ہے کہ کیا کیا جائے۔ اس ضمن میں ایک مثال پر غور کیجیے۔

فرض کیجیے کہ آپ کسی عدالت کے ایک دیانت دار اور غیر جانب دار نجی ہیں۔ آپ کے پاس ایسا مقدمہ لا یا گیا ہے جس میں پچاس برس پہلے کے کسی قتل کی تحقیقت کر کے آپ کو کسی ملزم پر فرد جرم عائد کرنا ہے۔ اس قتل کے جو ممکنہ گواہ ہو سکتے تھے، وہ سب کے سب فوت ہو چکے ہیں۔ قتل کے بارے میں فنگر پر نہس وغیرہ کی صورت میں جو شواہد تھے، وہ ضائع ہو چکے ہیں۔ بس جو کچھ باقی ہے، وہ چند لوگوں کے ریکارڈ شدہ بیانات ہیں جو کہ عدالتی ریکارڈ میں موجود نہیں ہیں بلکہ ان بیانات کو کسی نے متعلقہ گواہوں سے سناتھا اور اب وہ انہیں بیان کر رہا ہے۔ جو شخص یہ دعویٰ کر رہا ہے کہ اس نے ان بیانات کو متعلقہ گواہوں سے سنائے، اس کا اپنا کیریکٹر بھی مشکوک ہے۔ کیا آپ ان ثبوتوں کی روشنی میں فیصلہ سنائے کسی پر فرد جرم عائد کر سکتے ہیں؟ اگر گواہوں اور ثبوت کی عدم موجودگی میں جب پچاس برس پہلے کے کسی قضیہ کا فیصلہ نہیں کیا جا سکتا تو پھر چودہ سو برس پہلے کے واقعات کا فیصلہ کیسے کیا جا سکتا ہے؟

اہل سنت کا کہنا یہ ہے کہ صحابہ کرام، امہات المومنین اور اہل بیت اطہار رضی اللہ عنہم کے جو اجمال فضائل قرآن مجید میں موجود ہیں، ان کو مد نظر رکھا جائے تو تاریخی روایات کو اس کی روشنی میں با آسانی پر کھا جا سکتا ہے۔ انہی روایتوں کے اندر ایسی بہت سی روایتیں بھی موجود ہیں جن میں صحابہ کرام اور اہل بیت اطہار رضی اللہ عنہم کے باہمی تعلقات اور رشتے داریوں کو بیان کیا گیا ہے۔ ان سے یہ معلوم ہوتا ہے کہ ان کے مابین نہایت ہی احترام پر مبنی تعلقات تھے۔ اگر روایتوں ہی کو قبول کرنا ہے تو پھر ایسی روایتوں کو قبول کیوں نہ کیا

جائے؟ مشہور سنی عالم سید ابوالا علی مودودی (1903-1979) لکھتے ہیں:

اس تاریخ میں ہمارے سامنے کچھ اس طرح کا نقشہ آتا ہے کہ ایک حوصلہ مند شخص نے کئی سال کی جانفشنی سے، لڑبھڑ کر ایک ملک فتح کیا تھا اور اپنے زور بازو سے ایک سلطنت قائم کر لی تھی۔ پھر قضائے الہی سے اس نے وفات پائی۔ اس کی آنکھ بند ہوتے ہی اس کے رفیقوں اور ساتھیوں نے، جو سب کے سب اسی کے بنائے ہوئے آدمی تھے، اور جن پر وہ تمام عمر اعتماد کرتا رہا، یا کیا آنکھیں پھیر لیں۔ ابھی اس کے گھروالے اس کی تجیز و تکفین ہی میں مشغول تھے کہ اس کے ساتھیوں کو یہ فکر پڑ گئی کہ کسی طرح تخت شاہی پر قبضہ کر لیں۔ چنانچہ وہ جمع ہوئے اور پہلے آپس میں جھگڑا کرتے رہے۔ ہر ایک چاہتا تھا کہ یہ لقمہ تمیرے منہ میں آئے۔ آخر بڑی روکد کے بعد انہوں نے اپنے میں سے ایک کو بادشاہی کے لیے منتخب کر لیا۔ یہ کاروانی جب مکمل ہو گئی تو بانی سلطنت کے خاندان والوں کو اس کی خبر پہنچی اور ان کے ہاتھوں کے طوطے اڑ گئے۔ مرحوم کا بینا تو تھا نہیں، ایک داماڈ تھا۔ وہ بھر گیا کہ میرے ہوتے اور کون وارث تاج و تخت ہو سکتا ہے، بیٹی بھی پیچ و تاب کھانے لگی کہ جو سلطنت اسی کے باپ نے بر سوں کی جانفشنی سے قائم کی تھی، اس پر دوسروں کو قبضہ کر لینے کا کیا حق ہے۔ پہلے تو خاندان والے آپس میں سرجوڑ کر مشورے کرتے رہے۔ پھر انہوں نے مرحوم بادشاہ کے پرانے پرانے ساتھیوں کو اس کے احسانات یاد دلا دلا کراپیل کرنے شروع کیے، اور پہلک میں اپنے حق کا مطالبہ کیا۔ مرحوم کا داماڈ اس کی بیٹی کو دارالسلطنت کے محلوں میں لیے پھر تارہا اور ایک ایک بااثر قبیلے میں اسے لے گیا تاکہ شاید اسی کی فریاد سے لوگوں کے دل پگھل جائیں۔ مرحوم بادشاہ کی قبر کو بھی خطاب کر کے دھایاں دیں کہ شاید یہی اپیل کارگر ہو جائے، مگر کسی نے سن کر نہ دی۔ آخر بیچارہ تحکم ہار کر بیٹھ رہا، اور جب مرحوم کی بیٹی بھی، جو اس کے دعوے کی اصل بنیاد تھی، دنیا سے رخصت ہو گئی، تو اس غریب نے جا کر بادل خواستہ غاصب تخت کی اطاعت قبول کر لی۔ مگر دل میں وہ برابر پیچ و تاب کھاتا رہا اور وقتاً فوقتاً اپنے اس پیچ و تاب کا اظہار بھی کسی نہ کسی طرح کرتا رہا۔

کیا واقعی یہی تصویر ہے محمد صلی اللہ علیہ وسلم اور ان کے اہل بیت اور ان کے اصحاب کبار کی؟ کیا اللہ کے رسول کی یہی پوزیشن تھی کہ وہ دنیا کے عام بانیان سلطنت کی طرح ایک سلطنت کا بانی تھا؟ کیا پیغمبر خدا کی 23 سالہ تعلیم، محبت اور تربیت سے بھی اخلاق، بھی سیر تیں اور بھی کردار تیار ہوتے تھے؟ آخر اس نقشے کی کیا مناسبت ہے قرآن اور اس کی پاکیزہ تعلیمات سے؟ محمد صلی اللہ علیہ وسلم کی زندگی سے اور آپ کی ان بلند ترین اخلاقی ہدایات سے جو ذخیرہ حدیث میں بھری پڑی ہیں؟ حضرت علی اور حضرت فاطمہ [رضی اللہ عنہما] کے ان سوانح حیات سے جن میں (اس ایک قصہ کے سوا) دنیا طلبی کا کوئی شابہ تک نظر نہیں آتا؟ ابو بکر و عمر [رضی اللہ عنہما] کی ان زندگیوں سے جن کا کوئی رنگ بھی دنیا کے بھوکے لوگوں کے رنگ ڈھنگ سے نہیں ملتا؟ اور صحابہ کرام کی ان سیرتوں سے جن کے مجموعے میں اس داستان کے کھینچے ہوئے نقشے کو رکھ کر دیکھا جائے تو کسی طرف سے بھی اس کا جوڑ ان کے ساتھ بیٹھنا نظر نہیں آتا؟

پھر اگر اس گروہ کی تاریخ کا پورا مستند ذخیرہ ہمارے سامنے اس کے اخلاق، اس کی سیرت، اس کی ذہنیت اور اس کے نفیيات کا کچھ اور نقشہ پیش کرتا ہے اور صرف یہ ایک مجموعہ روایات اس کے بالکل بر عکس ایک اور ہی نقشہ پیش کر رہا ہے تو آخر عقل کیا کہتی ہے؟ کیا یہ کہ سمندر میں اتفاقاً آگ لگ گئی تھی؟ یا یہ کہ سمندر میں پانی تھا ہی نہیں، آگ ہی آگ تھی؟ یا یہ کہ آگ لگنے کا قصہ جھوٹا ہے، جب تمام شہادتیں اس کی تصدیق کرتی ہیں کہ وہ سمندر ہاتھا وہاں پانی کے سوا کچھ نہ ہو سکتا تھا!

تاہم اگر کسی کا جی چاہتا ہے کہ اس قصے کو باور کرے تو ہم اسے روک نہیں سکتے۔ تاریخ کے صفحات تو بہر حال اس سے آلو دہ ہی ہیں۔ مگر پھر ساتھ ہی یہ ماننا پڑے گا کہ خاکم بد ہن رسالت کا دعویٰ مُحْمَل ایک ڈھونگ تھا، قرآن شاعرانہ لفاظی کے سوا کچھ نہ تھا، اور تقدس کی ساری داستانیں خاص ریاکاری کی داستانیں تھیں۔ اصل میں تو ایک شخص نے ان چالوں سے دنیا کو پھانسا تھا تاکہ اپنی ایک سلطنت بنائے اور اس قسم کے دنیا

طلب مکاروں کے گرد جیسے لوگ جمع ہوا کرتے ہیں، ویسے ہی لوگ اس کے گرد بھی جمع ہو گئے تھے اور نقدس کے اس ظاہری پر دے میں دراصل وہ جن مقاصد کے لیے کام کر رہا تھا، ان کا راز آخر کا راس کے اپنے گھروں نے فاش کر کے رکھ دیا۔ معاذ اللہ۔ ثم معاذ اللہ۔

اس کے مقابلہ میں تاریخ پکج اور روایات بھی پیش کرتی ہے۔ ذرا ان کو بھی دیکھ لیجیے۔ علامہ ابو جعفر ابن حیر طبری پوری سند کے ساتھ یہ روایت کرتے ہیں کہ حضرت سعید بن زید (رضی اللہ عنہ) سے نبی صلی اللہ علیہ وسلم کی وفات کے واقعات پوچھے گئے تھے۔ اس سلسلہ میں انہوں نے بیان کیا۔۔۔۔۔

علی بن ابی طالب اپنے گھر میں تھے کہ ایک شخص نے ان کو جا کر خبر دی کہ ابو بکر بیعت لینے کے لیے بیٹھے ہیں۔ یہ سن کر وہ چادر اور ازار کے بغیر نزے قمیں ہی میں نکل کھڑے ہوئے۔ اتنی دیر کرنی بھی انہوں نے پسند نہ کی کہ کپڑے پہن لیں۔ پہلے جا کر بیعت کی، پھر گھر سے کپڑے منگائے اور پہن کر مجلس میں بیٹھے۔

بیہقی کی روایت اس سے تھوڑی مختلف ہے۔ وہ ابو سعید خدری سے روایت کرتے ہیں کہ۔۔۔۔۔ پھر ابو بکر منبر پر چڑھے اور حاضرین مجلس پر نظر ڈالی۔ دیکھا کہ زیمر موجود نہیں ہیں۔ ان کو بلانے کے لیے آدمی بھیجا۔ جب وہ آئے تو فرمایا: میں کہہ رہا تھا کہ رسول صلی اللہ علیہ وسلم کے پھوپھیزاد بھائی اور حضور کے حواری کہاں ہیں؟ کیا تم مسلمانوں کی جماعت سے الگ رہنا چاہتے تھے؟ انہوں نے جواب دیا: اے جانشین رسول صلی اللہ علیہ وسلم! معاف فرمائیے، پھر اٹھے اور بیعت کی۔ پھر ابو بکر نے مجع پر دوبارہ نظر ڈالی اور دیکھا کہ علی نہیں ہیں۔ انہیں بلانے کے لیے بھی آدمی بھیجا۔ جب وہ آگئے تو فرمایا، میں کہہ رہا تھا کہ رسول اللہ صلی اللہ علیہ وسلم کے چچا زاد بھائی اور داماد کہاں رہ گئے۔ کیا تم مسلمانوں کی جماعت سے الگ رہنا چاہتے تھے؟ انہوں نے بھی فرمایا کہ اے جانشین رسول صلی اللہ علیہ وسلم! معاف فرمائیے۔ پھر بیعت کی۔۔۔۔۔

ہم خواہ مخواہ کسی کے ساتھ بحث و مناظرے میں نہیں الجھنا چاہتے۔ ہم نے یہ دونوں تصویریں پیش کر دی ہیں۔ اب ہر صاحب عقل کو خود سوچنا چاہیے کہ ان میں سے کون سی تصویر مبلغ قرآن صلی اللہ علیہ وسلم اور آپ کے اہل بیت و اصحاب کبار کی سیرتوں سے زیادہ مناسب رکھتی ہے۔ اگر پہلی تصویر پر کسی کا دل رجھتا ہے تو رجھے، مگر اس کے ساتھ ایک امیدواری اور دعویداری کا مسئلہ ہی نہیں، پورے دین و ایمان کا مسئلہ حل طلب ہو جائے گا۔ اور اگر کوئی اس دوسری تصویر کو قبول کرے تو اس میں سرے سے اس واقعہ کا کوئی وجود ہی نہیں ہے کہ حضرت علی منصب خلافت کے امیدوار یاد گوئے دار تھے۔<sup>9</sup>

مودودی صاحب نے حضرت ابو بکر رضی اللہ عنہ کی بیعت سے متعلق جو دلائل پیش کیے ہیں، ان کا اطلاق حضرت عثمان، علی اور معاویہ رضی اللہ عنہم کے معاملے پر بھی ہوتا ہے۔ اسی استدلال کو نواب محسن الملک سید مہدی علی بن سید ضامن علی حسینی (1905-1837) جو کہ پہلے اہل تشیع سے تعلق رکھتے تھے، نے پیش کیا ہے:

حقیقت یہ ہے کہ جو اعتقاد شیعوں کا ہے نسبت صحابہ کے ہے، اس سے الزام آپ کی نبوت پر آتا ہے، اور سننے والے مذہب اسلام پر شبہ ہوتا ہے، اس لیے کہ جب کوئی اس امر پر یقین کر لے جو لوگ حضرت [صلی اللہ علیہ وسلم] پر ایمان لائے، ان کے دلوں پر کچھ اثر ایمان و اسلام کا نہ تھا اور وہ ظاہر میں مسلمان اور عیاذ بالله باطن میں کافر تھے، یہ حضرت کے انتقال کرتے ہی وہ اس سے پھر گئے، وہ حضرت کی نبوت کی تصدیق کر نہیں سکتا، اور کہہ سکتا ہے کہ حضرت اگر سچے نبی ہوتے تو کچھ نہ کچھ ان کی ہدایت میں تاثیر ہوتی اور کوئی نہ کوئی دل سے ان پر ایمان لایا ہوتا، اور مجملہ ہزاروں، لاکھوں آدمیوں کے جوان پر ایمان لائے، سو دو سو آدمی تو ایمان پر ثابت قدم رہتے۔ اگر صحابہ کرام تمہارے عقائد بالطریقے موافق

اسلام اور ایمان میں کامل نہ تھے، تو وہ لوگ کون سے ہیں، جن پر حضرت کی ہدایت کا اثر ہوا، اور ویسے لوگ کتنے ہیں؟ جن کو حضرت کو نبوت سے فائدہ ہوا، اگر اصحاب نبی سوائے معدودے چند کے بقول تمہارے سب کے سب عیاذ باللہ منافق اور مرتد تھے تو دین اسلام کو کس نے قبول کیا؟ اور پیغمبر صاحب کی تعلیم و تلقین سے کس کو نفع پہنچا۔<sup>10</sup>

بعض حضرات نے یہ سوال اٹھایا ہے کہ تاریخی روایات کا بڑا حصہ انہی پانچ بلکہ ان میں سے دو حضرات، واقدی اور محمد بن اسحاق کے ذریعے ہم تک پہنچا ہے۔ اب اگر ہم ان کی منفی روایتوں کو چھوڑ کر صرف ثابت روایتیں لیں گے تو کیا یہ دو غلط پن نہیں ہو گا؟ کیا پھر ہم "میٹھا میٹھا ہپ ہپ، کڑوا کڑوا تھو تھو" والے رویے کو اختیار کرنے والے نہ ہوں گے؟ اگر ہم ان کی روایتوں کو چھوڑتے ہیں تو پھر تو ہمیں تاریخ اسلامی کے 90% حصے سے ہاتھ دھونا پڑے گا۔

اس کے جواب میں اہل سنت کہتے ہیں کہ ایسی عام تاریخی معلومات جن میں کوئی فرقہ وارانہ مسئلہ نہ ہو کو کسی بھی قابلِ اعتناد یانا قابلِ اعتناد راوی کی بیان کردہ معلومات کی روشنی میں قبول کیا جاسکتا ہے۔ جیسے کوئی واقعہ کب پیش آیا؟ کوئی جنگ کہاں ہوئی؟ کسی جنگ میں امیر لشکر نے کیا حکمت عملی اختیار کی؟ کسی سفر میں کسی خلیفہ نے کہاں پڑا وہاڑا؟ روزمرہ زندگی کے کسی مسئلے میں کسی خلیفہ نے کیا فیصلہ کیا؟ وغیرہ وغیرہ۔ اگر واقدی یا محمد بن اسحاق کی بیان کردہ ایسی معلومات کو قبول بھی کر لیا جائے اور بالفرض یہ غلط بھی ہوں گی تو اس سے کوئی بڑا فرق نہیں پڑے گا۔ اس کے بر عکس، متنازعہ معاملات میں ان کی بیان کردہ باتوں، خواہ وہ اہل سنت کے حق میں ہوں یا اہل تشیع کے، کو اس وجہ سے قبول نہیں کیا جاسکتا ہے کہ اور معلومات کے اور ذرائع دستیاب نہیں ہیں۔

وہ ایک مثال کے ذریعے وضاحت کرتے ہیں کہ اپنی عملی زندگی میں بھی ہم اسی طریقے پر عمل کرتے ہیں۔ زندگی کے چھوٹے موٹے امور جیسے دس بیس روپے کی کوئی چیز خریدنا ہو تو ہمیں جس شخص سے جو معلومات ملیں، ہم قبول کر کے اپنے فیصلے کر لیتے ہیں۔ پھر اگر وہ معلومات غلط بھی نکلیں تو پہنچوٹا موتا نقسان بھی ہم برداشت کر لیتے ہیں اور آئندہ کے لیے محتاط ہو جاتے ہیں۔ اس کے بر عکس اگر بڑے فیصلے کرنا ہوں، جیسے میٹی کی شادی کرنا ہو یا کروڑوں روپے کی کوئی چیز خریدنا ہو تو پھر ہم بہت احتیاط کرتے ہیں اور ہر ایسے غیرے نتھو خیرے کی بات پر اعتبار نہیں کرتے۔ وہاں ہم یہ عذر پیش نہیں کرتے کہ چونکہ معلومات صرف ایک ہی ذریعہ سے دستیاب ہیں، تو اگرچہ وہ قابلِ اعتناد نہیں ہے، اس وجہ سے اس کی دی ہوئی معلومات کو قبول کر لیا جائے۔ اس کے بر عکس ہم درست معلومات تک رسائی کی ہر ممکن کوشش کرتے ہیں اور اگر معلومات نہ ملیں تو اپنے فیصلوں کو موخر کر دیتے ہیں۔ یہی اصول تاریخی معلومات کے لیے بھی اسی طرح قابلِ عمل ہے۔

فرض کیجیے کہ کوئی ایسا شخص، جس کا اپنا کیریکٹر مشکوک ہو، ہمیں آکر یہ بتلائے کہ ہمارے دادا نے آج سے پچاس برس پہلے اسے سو روپے دے کر اس کی مدد کی تھی۔ ہمیں معلوم ہو کہ ہمارے دادا نیک آدمی تھے اور ہر ضرورت مند کی مدد کرتے تھے۔ کیا اس بات پر یقین کرنے میں ہمیں کوئی تردد ہو گا؟ اس کے بر عکس اگر وہ آکر یہ کہے کہ جناب آپ کے دادرشت لیتے تھے، یا انہوں نے کسی طوائف سے ناجائز تعلقات قائم کیے تھے، یا وہ خود کسی طوائف کی اولاد تھے۔ کیا اس شخص کی بات پر ہم فوراً ایمان لے آئیں گے؟ اول

تو ہم فوراً ہی اس کی بات کی تردید کریں گے۔ اگر وہ اپنے دعویٰ کے حق میں کوئی ثبوت پیش کرے گا تو اس کی ہر ممکن جانچ پڑتاں کی کوشش کریں گے اور جب تک آخری درجے میں نہ ہوس ثبوت نہ ملیں گے، اس وقت تک اس کی بات کا اعتبار نہ کریں گے۔ جب اپنے دادا کے بارے میں ہم اتنے محتاط ہیں تو پھر اصحاب رسول کے بارے میں اتنی بے اختیالی کیوں کی جاتی ہے اور ان کی کردار کشی کرنے والے ہر ایرے غیرے نخواہیں کی بات کیوں قبول کی جاتی ہے؟

## اسائن منٹس

1. اہل سنت اور اہل تشیع کے نظریہ ہائے سازش کا موازنہ کیجیے۔
2. حضرت علی اور حضرت معاویہ، سیدہ عائشہ اور حضرت علی، سیدنا حسین اور یزید، وغيرہم کے اختلافات کے بارے میں ہمیں کیا روایہ اختیار کرنا چاہئے؟

<sup>1</sup> علی حسین رضوی، تاریخ شیعیان علی۔ ص 58

<sup>2</sup> The Circle of Ancient Iranian Studies (CAIS), <http://www.cais-soas.com/News/2007/June2007/28-06.htm>, accessed 12 Sep 2011

<sup>3</sup> تفصیلات کے لیے دیکھیے، تہذیب الکمال، راوی نمبر 5057

<sup>4</sup> دیکھیے میزان الاعتدال، راوی نمبر 6998

<sup>5</sup> دیکھیے میزان الاعتدال، راوی نمبر 7580

<sup>6</sup> دیکھیے میزان الاعتدال، راوی نمبر 8160

<sup>7</sup> دیکھیے میزان الاعتدال، راوی نمبر 9245

<sup>8</sup> یہ تفصیلات فخر رجال کے مشہور ماہر حافظ ذہبی کی کتاب میزان الاعتدال سے لی گئی ہیں۔ راوی نمبر 7999

<sup>9</sup> رسائل و مسائل، جلد اول

<sup>10</sup> آیات بیانات، حصہ اول بحوالہ متفاہ تصویریں ازا ابو الحسن علی مددی

## باب 6: متنه

متنه ایک ایسا عملی مسئلہ ہے جس کے بارے میں اہل سنت اور اہل تشیع کے مابین شدید اختلاف رائے پایا جاتا ہے۔ اہل تشیع کے نزدیک یہ بڑی فضیلت کا عمل ہے جبکہ اہل سنت اسے سخت برائحتی ہے۔ متنه کا لفظی معنی ہے "فائدہ اٹھانا"۔ شریعت کی اصطلاح میں بھی اس کا یہی مفہوم ہے۔ یہی وجہ ہے کہ حج کے سفر میں عمرہ کا اضافی فائدہ اٹھانے کو فقہی اصطلاح میں "حج تمعن" کہا جاتا ہے۔ اصطلاحی مفہوم میں متنه معادی نکاح کو کہتے ہیں۔ مثلاً ایک شخص کسی خاتون سے اس شرط پر نکاح کرتا ہے کہ ایک طے شدہ مدت گزرنے پر ان کا نکاح ختم ہو جائے گا اور طلاق خود بخود واقع ہو جائے گی۔ یہ مدت ایک سال بھی ہو سکتی ہے اور ایک گھنٹہ بھی۔ متنه میں ایک طے شدہ رقم بطور حق مہر مرد خاتون کو ادا کرتا ہے۔

اہل تشیع کا نقطہ نظر یہ ہے کہ یہ معاہدہ بھی عام نکاح ہی کی ایک قسم ہے اور نہ صرف یہ کہ بالکل جائز ہے بلکہ ایک لاکٹ تحسین عمل ہے کہ اس کی بدولت انسان بدکاری سے محفوظ رہ سکتا ہے۔ ان کے مطابق متنه کی شرائط میں یہ بات شامل ہے کہ مرد اور عورت متعین مدت کے لیے باقاعدہ نکاح کرتے ہوئے ایجاد و قبول کریں۔ بعض فقهاء کے نزدیک اس میں گواہوں کا ہونا ضروری ہے جبکہ بعض کا خیال یہ ہے کہ گواہوں کی شرط ضروری نہیں ہے۔ ان مردوں میں متنه بھی حرام ہے، جن کے ساتھ عام نکاح حرام ہے۔ متنه کے لیے ضروری ہے کہ مرد حق مہر کے طور پر کچھ رقم خاتون کو ادا کرے۔

اس کے بر عکس اہل سنت متنه کو حرام سمجھتے ہیں اور اس کی سختی سے مذمت کرتے ہیں۔ ان کا کہنا یہ ہے کہ عملاً متنه اور بدکاری میں کوئی فرق نہیں ہے۔ دونوں گروہ اپنی کتب احادیث سے اس ضمن میں دلائل پیش کرتے ہیں، جن کا جائزہ لینے کا فائدہ اس لیے نہیں ہے کہ یہ کتب دونوں گروہوں کے مابین متفقہ نہیں ہیں۔ ہاں ہم ان احادیث کا جائزہ ضرور لیں گے جو ہر گروہ دوسرے کی کتب سے پیش کرتا ہے۔

## متنه کے جواز اور عدم جواز کے دلائل

**پہلی دلیل: قرآن سے استدلال**

متنه کے جواز میں اہل تشیع قرآن مجید کی اس آیت کو پیش کرتے ہیں:

**وَأَحِلَّ لَكُمْ مَا وَرَاءَ ذَلِكُمْ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسَافِحِينَ فَمَا اسْتَمْتَعْتُمْ بِهِ مِنْهُنَّ فَأَتُوْهُنَّ أُجُورُهُنَّ فَرِيضَةٌ وَلَا جُنَاحَ عَلَيْكُمْ فِيمَا تَرَاضَيْتُمْ بِهِ مِنْ بَعْدِ الْفَرِيضَةِ إِنَّ اللَّهَ كَانَ عَلَيْمًا حَكِيمًا۔ (النساء 4:24)**

اہل سنت اس آیت کا ترجمہ اس طرح کرتے ہیں:

"(جن خواتین سے نکاح کی حرمت کو بیان کر دیا گیا ہے) ان کے علاوہ جتنی خواتین ہیں، وہ تمہارے لیے حلال کر دی گئی ہیں اگر تم اپنے مال (کو بطور مہر و نفقہ انہیں ادا کر کے) انہیں حاصل کرنا چاہو، بشرطیکہ حصار نکاح میں انہیں محفوظ کرو، نہ یہ کہ آزاد شہوت رانی کرنے لگو۔ تو پھر ان سے ازدواجی زندگی کا جو لطف تم اٹھاؤ، اس کے بدلتے، مہر کو بطور فرض انہیں ادا کرو۔ البتہ مہر مقرر کرنے کے بعد آپس کی رضامندی سے تمہارے مابین کچھ سمجھوتہ ہو جائے تو اس میں کوئی حرج نہیں ہے، اللہ علیم اور دانا ہے۔"

اس آیت کا ترجمہ اہل تشیع کے نزدیک یہ ہے:

"ان [ذکورہ] عورتوں کے علاوہ باقی عورتیں تم پر حلال ہیں اور جنہیں اپنے مال کے ذریعے اپنا بشرطیکہ تم پاک دامن رہو اور زنا سے بچو۔ اور جن عورتوں سے متعہ کرو تو ان کا حق مہر جو تم پر واجب ہے، ادا کرو اور تم پر اس کی نسبت کوئی گناہ نہیں جس پر ایک دوسرے کے ساتھ مہر مقرر کر کے موافقت کرلو۔ خدادانا و حکیم ہے۔"<sup>۱</sup>

اس آیت میں جو الفاظ سرنخ خط کشیدہ حروف میں دیے گئے ہیں، ان کے ترجمہ میں اہل تشیع کے مابین اختلاف رائے ہے۔  
اس آیت کی تفسیر میں مکارم شیرازی صاحب لکھتے ہیں:

آیت کے اس حصے میں وقتی شادی کی طرف اشارہ ہے جسے اصطلاح میں "متعہ" کہتے ہیں۔ ارشاد رب العزت ہے: تم جن عورتوں کے ساتھ متعہ کرتے ہو، ان کا حق مہر ایک حق واجب کے طور پر ادا کرو۔ اس سے معلوم ہوتا ہے کہ ازدواج موقت کی اصل تشریع اس آیت کے نازل ہونے سے پہلے ہی مسلمانوں میں تسلیم شدہ تھی۔ اس لیے تو خداوند عالم اس آیت میں حق مہر ادا کرنے کی وصیت فرمرا ہے اور کیونکہ یہ ایک اہم تفسیری، فقہی اور اجتماعی بحث ہے، اس لیے ضروری ہے کہ کئی گوشوں اور پہلوؤں سے اس کا مطالعہ کیا جائے۔

1۔ جو قرآن آیت مندرجہ بالا میں موجود ہیں، وہ اس آیت کے وقتی شادی پر دلالت کرنے کی تاکید کرتے ہیں۔

2۔ اس قسم کی شادیاں حضرت رسول اکرم صلی اللہ علیہ وسلم کے عہد میں ہوتی تھی اور رسول اللہ کے دور میں اسے منسوخ نہیں کیا گیا۔

3۔ اس قسم کی ازدواج معاشرتی اور اجتماعی ضرورت بھی ہیں۔

4۔ متعہ بہت سے مسائل کا حل بھی ہے۔

اب پہلی جہت کو لیتے ہیں۔ اس سلسلے میں پہلی بات تو یہ ہے کہ لفظ متعہ جس سے استعمتم لیا گیا ہے۔ اسلام میں وقتی نکاح کے لئے ہے اور اصطلاح کے مطابق اس بارے میں حقیقت شرعیہ موجود ہے۔ اس امر کا گواہ یہ ہے کہ متعہ کا لفظ اسی معنی میں احادیث پیغمبر اور کلمات صحابہ میں بارہ استعمال ہوا ہے۔

دوسرے یہ کہ اگر اس لفظ کے ذکورہ معنی نہ لیے جائیں تو پھر اس کے لغوی معنی (نفع اٹھانا) مراد لیے جائیں گے تو اس صورت میں آیت کے معنی کا خلاصہ یہ ہو گا کہ اگر عقد دائی وائی عورتوں سے فائدہ اٹھاؤ تو ان کا حق مہر انہیں ادا کرو۔ جبکہ ہمیں معلوم ہے کہ حق مہر کی ادائیگی کی شرط عورتوں سے تمعن یا نفع حاصل کرنا نہیں ہے بلکہ تمام مہربان بر مشہور یا کم از کم نصف حق مہر نکاح ہوتے ہی واجب ہو جاتا ہے۔

نیز یہ کہ بزرگ اصحاب اور تابعین مثلاً عبد اللہ بن عباس اسلام کے مشہور عالم و مفسر، ابی بن کعب، جابر بن عبد اللہ، عمران بن حصین، سعید بن جبیر، مجاہد، قتادہ، سدی اور دیگر بہت سے مفسرین اہل سنت اور تمام مفسرین اہل بیت مندرجہ بالا آیت سے نکاح موقت کے معنی سمجھے ہیں۔

جیسا کہ شیرازی صاحب نے بیان کیا کہ اہل تشیع اور اہل سنت کے ما بین الفاظ فَمَا أَسْتَمْتَعْتُمْ بِهِ مِنْهُنَّ کے معنی میں اختلاف ہے۔ اہل تشیع کے نزدیک اس کا معنی ہے کہ "ان میں سے جن عورتوں سے تم متعد کرو" جبکہ اہل سنت کے نزدیک اس کا مطلب ہے کہ "ان میں سے جن خواتین سے تم ازدواجی زندگی کا لفظ اٹھاؤ۔ اہل سنت اس آیت کو لفظی مفہوم میں لیتے ہیں۔ چونکہ متعد یا استمتاع کا مطلب ہے "فائدہ اٹھانا"، اس وجہ سے ان کے نزدیک یہاں ازدواجی زندگی کا فائدہ اٹھانا مراد ہے۔ اہل سنت کی دلیل یہ ہے کہ آیت میں مُحْصِنِينَ غَيْرَ مُسَافِحِينَ کے الفاظ "پاک دامن رہتے ہوئے نہ کہ آزادانہ شہوت رانی اختیار کرتے ہوئے" اس جانب اشارہ کر رہے ہیں کہ یہاں لفظی معنی مراد ہے نہ کہ متعد بحیثیت ایک اصطلاح۔ اگر کوئی شخص ایک خاتون سے متعد کرے، پھر اس سے حاجت پوری ہونے کے بعد دوسرا کے ساتھ رہنا شروع کر دے، پھر تیری کی جانب چلا جائے تو اس شخص پر مُحْصِنِينَ غَيْرَ مُسَافِحِينَ (یعنی پاک دامن رہتے ہوئے نہ کہ آزادانہ شہوت رانی اختیار کرتے ہوئے) کا اطلاق نہیں ہو سکتا۔

اہل سنت مزید کہتے ہیں کہ اپنے ننانگ کے اعتبار سے متعد اور بدکاری میں کوئی فرق نہیں ہے۔ نکاح کا مقصد یہ یہ ہے کہ ایک مرد اور ایک خاتون پوری عمر ساتھ نجحانے کا ارادہ کریں۔ اسی کے نتیجے میں ان کے ہاں اولاد ہو گی اور وہ اس کی پرورش کر سکتیں گے اور اسی سے صالح تمن و وجود میں آسکے گا جو کہ نکاح کا اصل مقصد ہے۔ متعد سے چوری چھپے تعلقات فروغ پاسکتے ہیں جس کے نتیجے میں صالح تمن تو پیدا نہیں ہو سکتا البتہ یہ ممکن ہے کہ مرد اپنی ہوس پوری کرنے کے بعد خاتون کو اکیلا چھوڑ جائے اور اگر اس عمل کے نتیجے میں بچہ بھی پیدا ہو جائے تو اس کی کفالت تنہماں کی ذمہ داری ہو۔ سنی عالم مفتی محمد شفیع (1896-1976) لکھتے ہیں:

قرآن مجید نے محترمات [وہ خواتین جن سے نکاح حرام ہے] کا ذکر فرمائیا ہے کہ ان کے علاوہ اپنے اصول کے ذریعہ حلال عورتیں تلاش کرو، اس حال میں کہ پانی بہانے والے نہ ہوں، یعنی محض شہوت رانی مقصود نہ ہو اور ساتھ ہی مُحْصِنِینَ کی بھی قید لگائی ہے، یعنی یہ کہ عفت کا دھیان رکھنے والے ہوں۔ متعد چونکہ مخصوص وقت کے لئے کیا جاتا ہے، اس لیے اس میں نہ حصول اولاد مقصود ہوتا ہے، نہ گھر بار بسانا، اور نہ عفت و عصمت۔ اور اسی لیے جس عورت سے متعد کیا جائے، اس کو فریق مختلف [یعنی شیعہ] زوجہ وارثہ [یعنی جس بیوی کو وراثت میں حصہ ملتا ہو] بھی قرار نہیں دیتا اور اس کو ازواج معروفہ کی گنتی میں بھی شمار نہیں کرتا۔ اور چونکہ مقصد محض قضاء شہوت ہے، اس لیے مرد و عورت عارضی طور پر نئے نئے جوڑے تلاش کرتے رہتے ہیں، جب یہ صورت ہے تو متعد عفت و عصمت کا ضامن نہیں بلکہ دشمن ہے۔<sup>2</sup>

سید ابوالا علی مودودی (1903-1979) لکھتے ہیں:

مطلق اباحت، اور بلا ضرورت تحقیع، حتیٰ کہ متنکوح بیویوں تک کی موجودگی میں بھی متوعادت [متعد کرنے والی خواتین] سے استفادہ کرنا تو ایک ایسی آزادی ہے جسے ذوق سلیم بھی گوارا نہیں کرتا، کجا کہ اسے شریعت محمدیہ کی طرف منسوب کیا جائے اور ائمہ اہل بیت کو اس سے متنہم کیا جائے۔ میر اخیال ہے کہ خود شیعہ حضرات میں سے بھی کوئی شریف آدمی یہ گوارا نہیں کر سکتا کہ کوئی شخص اس کی بیٹی یا بہن کے لئے نکاح کی بجائے متعد

کا پیغام دے۔ اس کے معنی یہ ہوئے کہ جواز متعہ کے لیے معاشرے میں زنان بازاری کی طرح عورتوں کا ایک ایسا ادنی طبقہ موجود رہنا چاہیے جس سے تنقیح کرنے کا دروازہ کھلا رہے۔ یا پھر یہ کہ متعہ صرف غریب لوگوں کی بیٹیوں اور بہنوں کے لیے ہو اور اس سے فائدہ اٹھانا خوشحال طبقے کے مردوں کا حق ہو۔ کیا خدا اور رسول کی شریعت سے اس طرح کے غیر منصفانہ توانین کی توقع کی جاسکتی ہے؟ اور کیا خدا اور اس کے رسول سے یہ امید کی جاسکتی ہے کہ وہ کسی ایسے فلل کو مباح کر دیں گے جسے ہر شریف عورت اپنے لیے بے عزتی بھی سمجھے اور بے حیائی بھی؟<sup>3</sup>

## دوسری دلیل: کیامتعہ کو حضرت عمر رضی اللہ عنہ نے حرام کیا؟

اہل تشیع اپنی کتب حدیث سے بکثرت احادیث جواز متعہ میں پیش کرتے ہیں۔ چونکہ یہ احادیث متفق علیہ نہیں ہیں، اس وجہ سے ان پر بحث کرنے کا فائدہ نہیں ہے۔ اس ضمن میں وہ اہل سنت کی کتابوں سے متعدد احادیث بھی نقل کرتے ہیں۔ یہاں ہم ان کا جائزہ لیتے ہیں اور دیکھتے ہیں کہ اہل سنت نہیں کس نظر سے دیکھتے ہیں۔ یہ احادیث ہم شیعہ عالم حسین بخش جاثرا کی تفسیر انوار النجف سے نقل کر رہے ہیں:

ان میں سے پہلی روایت حضرت عمر رضی اللہ عنہ کا ایک قول ہے جو جاثرا صاحب نے صحیح مسلم کے حوالے سے نقل کیا ہے۔ یہ حوالہ درست نہیں ہے۔ یہ روایت ابن حزم نے الحجی میں نقل ضرور کی ہے۔

قال عمر بن الخطاب : متعتان کانتا علی عهد رسول الله صلی اللہ علیہ وسلم و أنا أنهی عنهما وأضرب عليهم هذا لفظ أیوب ، وفي رواية خالد أنا أنهی عنهم وأعاقب عليهم . متعة النساء . و متعة الحج

حضرت عمر رضی اللہ عنہ نے فرمایا: "دو قسم کامتعہ رسول اللہ صلی اللہ علیہ وسلم وآلہ وسلم کے عہد میں جائز تھا اور میں نہیں حرام قرار دیتا ہوں۔ ایک متعہ حج اور دوسرا خواتین کے ساتھ متعہ۔ (ابن حزم، الحجی)

دوسری روایت جابر بن عبد اللہ رضی اللہ عنہما سے صحیح مسلم میں نقل ہوئی ہے۔

وحدثنا الحسن الحلاني. حدثنا عبد الرزاق. أخبرنا ابن جريج. قال: قال عطاء: قدم جابر بن عبد الله معتمرا. فجئناه في منزله. فسألته القوم عن أشياء. ثم ذكروا المتعة. فقال: نعم. استمتعنا على عهد رسول الله صلی اللہ علیہ وسلم. وأبى بكر وعمر.

حضرت جابر بن عبد اللہ رضی اللہ عنہما عمرہ کے لئے آئے تو لوگ ان کے پاس جمع ہو گئے۔ لوگوں نے مختلف موضوعات پر گفتگو کرنے کے بعد متعہ کی بحث کو چھپڑا تو جابر نے جواب دیا کہ ہم جناب رسالت مآب اور حضرت ابو بکر اور عمر رضی اللہ عنہما کے نصف زمانے میں خود کرتے رہے ہیں۔ اس کے بعد عمر نے اس سے منع کیا ہے۔ (صحیح مسلم، کتاب النکاح، حدیث 1405)

اہل تشیع کا کہنا یہ ہے کہ رسول اللہ صلی اللہ علیہ وسلم کے جاری کردہ حکم میں حضرت عمر رضی اللہ عنہ کیسے کوئی تبدیلی کر سکتے تھے؟ اگر انہوں نے ایسا کیا، تو ان کی بات نہیں مانی جائے گی۔ جیسا کہ جابر رضی اللہ عنہ کی روایت سے ثابت ہے کہ متعہ عہد رسالت اور عہد ابو بکر میں ہوتا رہا ہے۔

اہل سنت ان احادیث کے جواب میں کہتے ہیں کہ یہ بات ہی درست نہیں ہے کہ متعہ رسول اللہ صلی اللہ علیہ وسلم کے دور میں جائز تھا اور پھر حضرت عمر رضی اللہ عنہ نے اس کی ممانعت کر دی۔ بات صرف اتنی تھی کہ جیسے دیگر برائیوں شراب، سود وغیرہ کو یک دم حرام نہیں کیا گیا بلکہ تدریج کا طریقہ اختیار کیا گیا، بالکل اسی طرح متعہ کو بھی تدریج حرام کیا گیا۔ رسول اللہ صلی اللہ علیہ وآلہ وسلم نے نکاح کی بھروسہ پر ترغیب دلائی جس کا مقصد ہی یہ ہوتا ہے کہ لوگ عارضی جنسی تعلق کی وجہے زندگی بھر کی مستقل رفاقت اختیار کریں۔ اس کے بعد غزوہ خیبر کے موقع پر آپ نے متعہ سے منع فرمایا مگر زیادہ سختی نہیں کی۔ اس کے ایک سال بعد فتح مد کے موقع پر اس حرمت کا اعلان شدت سے کر دیا گیا البتہ متعہ کرنے والوں پر کوئی سزا نافذ نہیں کی گئی۔ حضرت عمر رضی اللہ عنہ نے اس کے علاوہ اور کچھ نہیں کیا کہ اسی حکم کو سختی سے نافذ کیا اور اس پر بدکاری کی سزادی نے کا اعلان کیا۔

رہنی حضرت جابر رضی اللہ عنہ کی حدیث تو وہ خواتین سے متعہ کے بارے میں نہیں ہے، اس کا تعلق حج کے متعہ سے ہے لیکن ایک سفر میں حج اور عمرہ کو اکٹھا کرنا جسے حج تمتع کہتے ہیں۔ بعض لوگوں کا نیا تھا کہ ایک سفر میں حج اور عمرہ کو اکٹھا کرنا غلط ہے اور حضرت عمر رضی اللہ عنہ کی رائے بھی یہی تھی۔ آپ نے اس کی ممانعت کرنا چاہی، لیکن پھر دیگر صحابہ کے مشورے سے اسے منع نہیں کیا۔ احادیث میں جہاں جہاں صحابہ کرام کے متعہ کرنے کا ذکر آتا ہے، اس سے مراد "حج تمتع" ہوتا ہے نہ کہ "متعہ نکاح"۔

ان احادیث کے علاوہ اہل سنت یہ حدیث پیش کرتے ہیں:

وَحَدَّثَنِي أَبُو الطَّاهِرِ وَحِرْمَلَةُ بْنُ يَحْيَىٰ قَالَا: أَخْبَرَنَا أَبْنَىٰ بْنُ وَهْبٍ، أَخْبَرَنِي يُونُسُ عَنْ أَبْنَىٰ شَهَابٍ، عَنْ الْحَسْنِ وَعَبْدِ اللَّهِ أَبْنِي مُحَمَّدٍ بْنِ عَلَىٰ بْنِ أَبِي طَالِبٍ، عَنْ أَبِيهِمَا؛ أَنَّهُ سَمِعَ عَلَىٰ بْنِ أَبِي طَالِبٍ يَقُولُ لَابْنِ عَبَّاسٍ: نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ، عَنْ مَتْعَةِ النِّسَاءِ، يَوْمَ خَيْرٍ. وَعَنْ أَكْلِ لَحْومِ الْحُمَرِ الْإِنْسِيَّةِ.

حضرت علی رضی اللہ عنہ سے روایت ہے کہ رسول اللہ صلی اللہ علیہ وسلم نے غزوہ خیبر کے موقع پر خواتین سے متعہ کرنے اور پالنگدھوں کا گوشت کھانے سے منع فرمایا۔ (بخاری و مسلم، کتاب النکاح، حدیث 1407)

چونکہ یہ حدیث شیعہ حضرات تسلیم نہیں کرتے، اس وجہ سے ان کے نزدیک متعہ جائز ہی ہے۔

### تیری دلیل: صحابہ کا عمل

اہل تشیع متعہ کے حق میں یہ روایت بھی پیش کرتے ہیں:

حضرت ابن عمر رضی اللہ عنہما سے ایک شخص نے متعہ کے بارے میں سوال کیا تو انہوں نے جواز کا فتوی دیا۔ سائل نے کہا کہ آپ کے والد نے تو اس کی حرمت کا حکم دیا ہے، اس کے جواب میں ابن عمر نے کہا کہ جس چیز کو رسول اللہ صلی اللہ علیہ وآلہ وسلم نے سنت قرار دیا ہو، اگر میرا باب اس سے روکے تو کیا تم سنت رسول پر عمل کرو گے یا میرے باپ کا کہا مانو گے۔ (ترمذی)

یہ حدیث اہل سنت کے نزدیک موضوع اور جعلی ہے۔ ترمذی میں یہ حدیث کہیں بھی موجود نہیں ہے۔ مسند احمد میں البتہ اس سے ملتی

جلتی ایک حدیث ہے اور وہ یہ ہے:

حَدَّثَنَا أَبُو الْوَلِيدِ حَدَّثَنَا عَبْيُودُ اللَّهِ بْنُ إِبَادٍ بْنُ لَقِطٍ حَدَّثَنَا إِبَادٌ عَنْ عَبْدِ الرَّحْمَنِ بْنِ نُعَمَّ أَوْ نُعِيمِ الْأَعْرَجِيِّ شَكَّ أَبُو الْوَلِيدِ قَالَ سَأَلَ رَجُلٌ ابْنَ عُمَرَ عَنِ الْمُتَعَةِ وَأَنَا عِنْدَهُ مُتَعَةٌ السَّاءِ فَقَالَ وَاللَّهِ مَا كُنَّا عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ زَانِينَ وَلَا مُسَافِحِينَ ثُمَّ قَالَ وَاللَّهِ لَقَدْ سَمِعْتَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَيْكُونَنَّ قَبْلَ يَوْمِ الْقِيَامَةِ الْمَسِيحُ الدَّجَّالُ وَكَذَّابُونَ ثَلَاثُونَ أَوْ أَكْثَرُ

ایک شخص نے ابن عمر رضی اللہ عنہما سے خواتین سے متھ کے بارے میں پوچھا جبکہ میں ان کے پاس تھا۔ وہ بولے: اللہ کی قسم ہم رسول اللہ صلی اللہ علیہ وسلم کے زمانے میں نہ تو بد کارتھے اور نہ ہی چوری چھپے آشائی کرنے والے تھے۔ پھر بولے: اللہ کی قسم میں نے رسول اللہ صلی اللہ علیہ وسلم کو فرماتے سنائے کہ قیامت سے پہلے ضرور حج دجال اور تیس یا اس سے زائد کذاب ہوں گے۔ (مسند احمد، باب ابن عمر، حدیث 5444) (5546)

اس حدیث سے معلوم ہوتا ہے کہ ابن عمر رضی اللہ عنہما متھ کی حرمت ہی کے قائل تھے اور اسے بد کاری اور چوری چھپے آشائی کے مترادف سمجھتے تھے۔ جو روایت جاڑا صاحب نے بیان کی ہے، وہ خواتین سے متھ کے بارے میں نہیں بلکہ "متھ حج" کے بارے میں ہے جسے حج تمعن کہا جاتا ہے۔ اس حدیث کو امام نووی نے اپنی کتاب "المجموع شرح المهدب" میں درج کیا ہے۔

سئل ابن عمر عن متھة الحج فأمر بها فقيل : إنك تخالف أباك . فقال : إن أبي لم يقل الذي يقولون ، إنما قال : أفردوا الحج من العمرة ، أي : إن العمرة لتم في أشهر الحج ، فجعلتموها أنتم حراما ، وعاقبتم الناس عليها ، وقد أحلفها الله عز وجل ، وعمل بها رسول الله صلی اللہ علیہ وسلم قال : فإذا أكشروا عليه قال : فكتاب الله أحق أن يتبع أم عمر ؟

ابن عمر رضی اللہ عنہما سے متھ حج (یعنی حج اور عمرہ کو ایک سفر میں کرنا) کے بارے میں پوچھا گیا تو انہوں نے اس کی اجازت دی۔ کہا گیا: "آپ کے والد تو اس کی مخالفت کرتے تھے۔" بولے: "میرے والد وہ نہیں کہتے تھے جو تم کہہ رہے ہو۔ وہ تو بس یہی کہتے تھے کہ حج اور عمرہ کو الگ الگ کیا کرو۔ یعنی عمرہ حج کے مہینوں میں مکمل کر لیا جائے۔ تم نے اسے حرام ٹھہرایا ہے اور لوگوں کا اس پر معاقبہ کرتے ہو جبکہ اللہ عز وجل نے اسے حلال ٹھہرایا ہے اور رسول اللہ صلی اللہ علیہ وسلم نے اس پر عمل کیا ہے۔" جب لوگ بہت زیادہ بات کرتے تو وہ کہا کرتے تھے: "اللہ کی کتاب پیروی کرنے کے لئے زیادہ حق دار ہے یا پھر عمر؟"

اس سے معلوم ہوتا ہے کہ جہاں جہاں صحابہ کرام کے متھ کرنے کا ذکر آتا ہے، اس سے مراد حج تمعن ہوتی ہے، نہ کہ خواتین کا متھ۔  
اہل تشیع یہ روایت بھی پیش کرتے ہیں:

ابونضرۃ کا بیان ہے کہ میں نے ابن عباس رضی اللہ عنہما کے سامنے آیت متھ تلاوت کی تو ابن عباس نے کہا: فَمَا اسْتَمْعَثْتُ بِهِ مِنْهُنَّ إِلَى أَجِلٍ مُسَسَّى "یعنی جب تم ان سے ایک متعین مدت کے لئے متھ کرو"۔ راوی نے کہا، ہم تو ایسا نہیں پڑھا کرتے تھے تو ابن عباس نے کہا: "خدا کی قسم اسی طرح نازل ہوئی تھی۔" (متدبر حاکم)

یہ حدیث اہل سنت کے نزدیک موضوع اور جعلی ہے۔ اول تو یہ روایت خود قرآن مجید کے خلاف ہے جو تو اتر سے ثابت ہے۔ ایسا کس

طرح ممکن ہے کہ حضرت ابن عباس رضی اللہ عنہما قرآن میں **إلى أجلٍ مُسَمّى** کے الفاظ کا اضافہ کر دیں۔ پھر دیگر صحیح روایات سے یہ ثابت ہے کہ ابن عباس رضی اللہ عنہما متعہ کی حرمت کا فتویٰ دیتے تھے، البتہ انتہائی اضطرار کی حالت میں اس کے جواز کے قائل تھے اور اس بات سے بھی انہوں نے رجوع کر لیا تھا۔

## کیا متعہ عملًا ہوتا ہے؟

یہ سوال ایسا ہے کہ اس کا جواب تلاش کرنا ایک مشکل کام ہے۔ دنیا کے باقی علاقوں کے بارے میں ہماری معلومات محدود ہیں البتہ اگر بر صیر کے اہل تشیع سے اس ضمن میں استفسار کیا جائے تو وہ بالعموم یہ کہتے ہیں کہ یہ جائز تھے مگر عملًا ہمارے ہاں ایسا نہیں ہوتا ہے کیونکہ ہماری معاشرت میں اس کا رواج نہیں ہے۔ اہل سنت کے بعض لوگ اس معاملے میں متعہ سے متعلق خاص کر عید غدیر کے موقع پر اہل تشیع کے کچھ واقعات پیش کرتے ہیں مگر ان واقعات کی تصدیق مشکل کام ہے۔ یہ بات بہر حال طے ہے کہ شریف شیعہ گھرانوں کی خواتین تو بہر حال متعہ نہیں کرتیں۔

## اسائن منٹس

1. متعہ کے فوائد پر شیعہ نقطہ نظر بیان کیجیے اور یہ بتائیے کہ اہل سنت کے نزدیک متعہ کے نقصانات کیا ہے؟
2. قرآن مجید اور احادیث سے متعہ کے حق میں اور اس کے خلاف دونوں قسم کے دلائل پیش کیے جاتے ہیں۔ ان کو دو کالمز میں لکھیے۔
3. اہل تشیع کے نزدیک متعہ کی شرائط کیا ہیں؟
4. متعہ کے خلاف اہل سنت کے عقلی دلائل کا جائزہ لجیئے اور یہ بتائیے کہ اہل تشیع ان کا کیا جواب دیتے ہیں؟

<sup>1</sup> مکارم شیرازی، تفسیر نمونہ، ترجمہ سید صدر حسین خجفی۔

<sup>2</sup> تفسیر معارف القرآن۔ آیت 4:24

<sup>3</sup> تفہیم القرآن، سورۃ المؤمنون

## باب 7: تقیہ اور عقیدہ مہدویت

اس باب میں ہم اہل تشیع کے مابین دو اہم اختلافی عقائد کا جائزہ لیں گے، ایک تقیہ سے متعلق ہے اور دوسرا عقیدہ مہدویت سے۔ ان کا باہمی کوئی تعلق نہیں مگر ہم نے انہیں ایک باب میں اس وجہ سے اکٹھا کیا ہے کہ ان پر بہت زیادہ بحث و تجھیس کی گنجائش نہیں ہے۔

### تقیہ

تقیہ بھی اہل سنت اور اہل تشیع کے مابین ایک اہم اختلافی مسئلہ ہے۔ تقیہ کا مفہوم ہے چھپانا۔ اہل تشیع کا نقطہ نظر یہ ہے کہ اگر حالات نامساعد ہوں تو انسان کو چاہیے کہ وہ اپنے ایمان کو چھپا کر کے اور کھل کر اس کا اظہار نہ کرے۔ یہ عمل باعث اجر و ثواب ہے۔  
اہل تشیع کی دلیل یہ آیات ہیں:

لَا يَتَّخِذُ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا  
مِنْهُمْ تُقَاهَةً وَيُحَدِّدُكُمُ اللَّهُ نَفْسَهُ وَإِلَى اللَّهِ الْمَصِيرُ.

"اہل ایمان کو چاہیے کہ وہ مومنین کے خلاف کفار کو دوست نہ بنائیں۔ جو کوئی ایسا کرے گا تو اس کا اللہ سے کسی چیز کا واسطہ نہ رہا۔ سوائے اس کے کہ تم اپنا بچاؤ کرنا چاہو۔ اللہ تمہیں اپنی ذات [کے غصب] سے ڈرا تا ہے اور اسی کی جانب لوٹ کر جانا ہے۔" (آل عمران: 28)

مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أُكْرِهَ وَقَلْبُهُ مُطْمَئِنٌ بِالإِيمَانِ وَلَكِنْ مَنْ مِنْ شَرَحَ بِالْكُفْرِ صَدْرًا فَعَلَيْهِمْ  
غَضَبٌ مِنَ اللَّهِ وَلَهُمْ عَذَابٌ عَظِيمٌ.

"جس نے اللہ پر ایمان لانے کے بعد اس سے کفر کیا [وہی جھوٹے ہیں] سوائے اس کے کہ وہ شخص جسے مجبور کیا گیا ہو اور اس کا دل ایمان پر مطمئن ہو۔ لیکن جس نے اپنے سینہ کو کفر کے لئے کھول دیا تو ان کے لئے اللہ کا غضب ہے اور بڑا عذاب ہے۔" (النحل: 106)

مشہور شیعہ عالم مکارم شیرازی لکھتے ہیں:

یہ صحیح ہے کہ کبھی انسان اعلیٰ ترین مقاصد مثلاً حفظ شرافت، تقویت حق اور باطل کی کمر توڑنے کے لئے اپنی جان عزیز تک کوفدا کرنے کو تیار ہوتا ہے لیکن کیا کوئی عقل مند بغیر کسی اہم مقصد کے اپنی جان خطرے میں ڈالنے کو جائز کہہ سکتا ہے؟ اسلام نے صراحت سے اجازت دی ہے کہ جب انسان کی جان، مال اور عزت و آبرو خطرے میں ہو اور اظہار حق سے کوئی اہم نتیجہ اور فائدہ بھی حاصل نہ ہوتا ہو تو وقتی طور پر اظہار حق نہ کیا جائے اور اپنے فرائض مخفی طور پر ادا کر لیے جائیں۔۔۔۔۔

تمام مقامات پر تقیہ کا حکم ایک جیسا نہیں بلکہ وہ کبھی واجب ہے، کبھی حرام ہے اور کبھی مباح ہے۔

تقویہ اس حالت میں واجب ہوتا ہے جب بغیر کسی اہم فائدے کے انسان کی جان خطرے سے دوچار ہو لیکن جہاں تقویہ باطل کی ترویج لوگوں کی گر ای اور ظلم و ستم کی تقویت کا باعث ہو، وہاں حرام اور منوع ہے۔۔۔

دنیا کے تمام عقل مند جب کبھی اپنے آپ کو کسی دور اسے پر پاتے ہیں جہاں یا تو انہیں اپنے عقیدے کو چھپانا پڑتا ہے یا عقیدے کا اظہار کر کے اپنی جان، مال اور عزت کو خطرے توڑنا پڑتا ہے تو اگر عقیدے کا اظہار کرنا جان و مال اور عزت و آبرو کی قربانی کی قیمت رکھتا ہو تو وہ فدا کاری کی راہ کو درست سمجھتے ہیں لیکن اگر اس کا واضح فائدہ نظر نہ آئے تو پھر عقیدے کو چھپانا بہتر سمجھتے ہیں۔ (تفسیر نمونہ، تفسیر آیت 28:3)

اہل سنت کا نقطہ نظر اس سے کچھ زیادہ مختلف نہیں ہے۔ ان کے ہاں بھی اصول یہی ہے کہ کسی شخص کو اگر مجبور کیا جائے تو اسے رخصت حاصل ہے کہ وہ کلمہ کفر کہہ کر اپنی جان بچالے بشرطیکہ اس کا دل ایمان پر جما ہوا ہو۔ لیکن ان کے نزدیک افضل عمل یہی ہے کہ وہ کلمہ حق کہہ کر جان دے دے۔ اگر وہ ایسا نہ کر سکتا ہو تو پھر اس کے لئے یہ آسانی کر دی گئی ہے۔ یہ آسانی ہی ہے اور اسے فضیلت کا عمل نہیں کہنا چاہیے۔ اگر انسان کی جان اور ایمان خطرے میں ہو اور اس کے ہجرت ممکن ہو، تو اسے چاہیے کہ وہ علاقہ ہی چھوڑ دے اور ایسی گلہ چلا جائے جہاں اس کے لئے اپنے دین پر عمل کرنا اور حق کا اظہار کرنا ممکن ہو۔ طویل عرصہ تک ایسی گلہ پر رہنا اس کے لئے جائز نہیں ہے۔ اس کے برعکس اہل تشیع کا موقف یہ ہے کہ تقویہ لا محدود مدت کے لیے جائز ہے۔ وہ طویل عرصہ اہل سنت کے درمیان رہے اور رہ رہے ہیں اور تقویہ سے کام لیتے رہے ہیں البتہ جہاں جہاں انہیں حکومت ملی ہے، وہاں انہوں نے تقویہ کو چھوڑ دیا ہے۔ اصول کے اعتبار سے اہل سنت اور اہل تشیع کے نقطہ ہائے نظر میں زیادہ فرق نہیں ہے البتہ فرق تقویہ کے اصول کے استعمال میں ہے۔ بعض شیعہ حضرات کے سامنے جب یہ سوال پیش کیا جاتا ہے کہ جب سیدنا علی رضی اللہ عنہ یہ سمجھتے تھے کہ خلافت ان کا دینی حق ہے، تو انہوں نے سیدنا ابو بکر، عمر اور عثمان رضی اللہ عنہم کی خلافت کو قبول کیے کہ لیا یا پھر اگر سیدنا معاویہ رضی اللہ عنہ کی حکومت ظلم پر مبنی تھی تو حضرات حسن و حسین رضی اللہ عنہم ان کی حکومت کے ظلم و جبر کو قبول کیے کہ لیا؟ تو اس کے جواب میں اہل تشیع یہ کہتے ہیں کہ انہوں نے اس موقع پر تقویہ سے کام لیا۔ اس پر اہل سنت نہایت شدت سے اس کی مذمت کرتے ہیں کہ تقویہ کرنا ان کے جیسے بہادروں کے شایان شان نہ تھا۔ اسی آیت کی تفسیر میں سنی مفسر پیر محمد کرم شاہ الا زہری (1998-1917) لکھتے ہیں:

اگر وہ اپنی جان بچانے کے لئے زبان پر کلمہ کفر لائے اور اس کا دل مطمئن ہو تو اسے ایسا کرنے کی رخصت تو ہے لیکن اس کا ایمان پر ڈٹے رہنا اور اپنی جان دے دینا بہت افضل ہے۔

اس چیز کو اس تقویہ سے دور کا واسطہ بھی نہیں جو مذہب شیعہ کا اصل عظیم ہے اور بڑا کارثوں کے۔ جس کی فضیلت بیان کرتے ہوئے وہ یہاں تک کہہ جاتے ہیں کہ اگرچہ خلفائے ثلاثہ نے قرآن کی تحریف کر دی، احکام شریعت کو بدلتا، سنت رسول کو مٹا دیا، لیکن حضرت علی نے تقویہ پر عمل کیا اور خاموش رہے بلکہ کاروبار حکومت میں ان کا ہاتھ بٹاتے رہے۔ ان کے مال غنیمت سے اپنا حصہ قبول کرتے رہے، ان کے پیچھے نمازیں ادا کرتے رہے۔ استغفار اللہ۔ شاہ مردار، شیریزدار علیہ وآلہ افضل الشفاء و اکمل الرضوان کی ذات مقدس پر یہ کتنا ناپاک بہتان ہے۔ ایسی بہتان تراشی پر ہم اللہ تعالیٰ سے پناہ مانگتے ہیں۔<sup>1</sup>

اسی بات کو شیعہ عالم ڈاکٹر موسیٰ الموسوی نے بیان کیا ہے:

یہاں ان لوگوں کے کردار کی باری آئی جنہوں نے حضرت علی اور ان کی شخصیت کو ختم کرنا چاہا اور بالواسطہ طور پر انہیں الزمات کا نشانہ بنانا چاہا۔ اس طرح زمانہ رسالت و عہد صحابہ کے متعلق ہر چیز کو ختم کیا جاسکتا ہے کیونکہ زمانہ رسالت کو، جس میں کبار صحابہ بھی شامل ہیں، تاریک ترین مظہر میں اسی وقت پیش کیا جاسکتا ہے جبکہ اس اسلامی معاشرہ کی اللہ تعالیٰ کے صریح احکام سے بغایت کافی نہ کہنی چاہئے اور یہ امر اس بات پر موقوف تھا کہ حضرت علی کی خلافت کو اللہ تعالیٰ کی طرف سے منصوص باور کرایا جائے اور رسول اللہ صلی اللہ علیہ وسلم کی جانب سے صحابہ تک اس نص کی تبلیغ اور صحابہ کے اس نص کو جان لینے باوصف اس کی خلاف ورزی اور پھر حضرت علی رضی اللہ عنہ کی ایک دغباڑ، مداحنشت کیش اور چالپوس آدمی کی شکل میں تصویر کشی کی جائے جو پچھیں برس تک اپنے پہلے خلفاء خلاد کا ظاہر دیانتدار مشیر اور گرم جوش دوست بنا رہا جو ان کی مدح میں رطب اللسان اور ان کی تعریف میں بہترین کلمات پچھاوار کرنے والا ہو اور اس کا دل اس کی زبان کے ساتھ نہ تھا۔ جو وہ کرتا تھا، اس پر اس کا ایمان نہ تھا، یہاں تک کہ اس نے مجبوری کی حالت میں ہی اپنی بیٹی ام کلثوم، عمر بن خطاب کے عقد میں دے دی اور اپنے بیٹوں کے نام ابو بکر و عمر و عثمان رکھے، حالانکہ وہ ان کے یہ نام رکھنے پر راضی نہ تھے۔

علمائے شیعہ اور ان کی احادیث کے راویوں، اللہ انہیں معاف کرے، نے حضرت علی کے متعلق صراحت یا کنایت جو کچھ لکھا ہے، اس کا خلاصہ یہی ہے۔ میں نہیں جانتا کہ قیامت کے دن جب حضرت علی انے ان کے متعلق اپنے رب سے شکایت کی تو ان لوگوں کو موقف کیا ہو گا۔<sup>2</sup>

## عقیدہ مہدویت

اہل تشیع کا نظریہ یہ ہے کہ حضرت مہدی حضرت حسن عسکری رحمہ اللہ (846-874/232-260) کے بیٹے تھے جو کہ بچپن میں غائب ہو گئے تھے۔ اس کی وجہ یہ تھی کہ وقت کا بادشاہ انہیں قتل کروادیا چاہتا تھا۔ اس کے بعد انہوں نے روپوشنی کی زندگی اختیار کی اور قیامت کے قریب تک زندہ اور روپوشن رہیں گے۔ قیامت کے قریب وہ خود کو ظاہر کر دیں گے اور ان کی حکومت قائم ہو جائے گی جو صحیح عادلانہ اور خلافت راشدہ پر مبنی حکومت ہو گی۔ امام مہدی کی غیبت (غائب ہونا) کو وہ دو حصوں میں بیان کرتے ہیں۔ ایک زمانہ "غیبت صغیری (Minor Occultation)" کا ہے جو کہ 874/260 سے لے کر 941/329 ہے۔ اس عرصے کے دوران امام مہدی اپنے ساتھیوں سے ملتے تھے اور وہ ان سے ہدایات حاصل کیا کرتے تھے۔ 329/941 کے بعد "غیبت کبری (Major Occultation)" کا دور شروع ہوا جواب تک جاری ہے اور قرب قیامت تک جاری رہے گا۔ اس زمانے میں امام مہدی سوائے چند بہت ہی قریبی ساتھیوں کے کسی سے نہیں ملتے۔

اہل تشیع کے نقطہ نظر کے دلائل ان کی اپنی کتب حدیث میں ہیں جن میں رسول اللہ صلی اللہ علیہ وآلہ وسلم، سیدنا علی، سیدنا حسن و حسین رضی اللہ عنہم اور بعد کے ائمہ اہل بیت سے ان کے متعلق روایات شامل ہیں۔

اہل سنت کی اکثریت کا نظریہ یہ ہے کہ حضرت مہدی رسول اللہ صلی اللہ علیہ وآلہ وسلم کی اولاد میں سے ہوں گے اور قیامت کے

قریب پیدا ہوں گے اور ان کے زمانے میں خلافت راشدہ دوبارہ قائم ہو جائے گی۔ ان دونوں نظریات میں فرق یہی ہے کہ اہل سنت کے نزدیک وہ آخری زمانہ میں پیدا ہوں گے جبکہ اہل تشبیح کے نزدیک وہ اب سے گیارہ بارہ سو برس پہلے پیدا ہو چکے ہیں اور قیامت تک زندہ رہیں گے۔ اسی زمانے میں سیدنا عیسیٰ علیہ الصلوٰۃ والسلام کا نزول ہو گا اور آپ امام مہدی کے پیچھے نماز ادا کریں گے۔ پھر خلافت سیدنا عیسیٰ علیہ الصلوٰۃ والسلام کے ہاتھ میں چلی جائے گی اور وہ بھیثت رسول اللہ صلی اللہ علیہ وآلہ وسلم کے امتنی کے دنیا پر حکومت کریں گے۔

اس کے علاوہ جو اختلافات ہیں، وہ خلافت راشدہ کے تصور کے ہیں۔ اہل تشبیح کے نزدیک امام مہدی کی خلافت ایک شیعہ خلافت ہو گی جس میں اہل تشبیح غالب قوت ہوں گے اور سنیوں کی بیخ کرنی کریں گے۔ اہل سنت کے نزدیک امام مہدی کی خلافت سنی خلافت ہو گی اور وہ سنی مکتب فکر کے مطابق حکومت کریں گے۔



اس معاملے میں ہر فریق اپنی اپنی روایات پیش کرتا ہے۔ اہل سنت کے نزدیک اہل تشبیح کی روایات ناقابل اعتبار ہیں اور کچھ ایسا ہی معاملہ دوسرا جانب بھی ہے۔ چونکہ ان دلائل کی کوئی متفق علیہ بنیاد موجود نہیں ہے، اس وجہ سے اس مسئلے میں کسی نتیجے پر پہنچنا ناممکن ہے۔

اہل سنت کے ایک اقلیتی گروہ کا نقطہ نظر اس معاملے میں مختلف ہے۔ ان کے نزدیک امام مہدی سے متعلق جتنی روایات ہیں، وہ اہل تشبیح کی وضع کردہ ہیں اور شیعہ راویوں کے توسط سے اہل سنت کی کتب میں داخل ہو گئی ہیں۔ اس نقطہ نظر کے مطابق امام مہدی ایک تصوراتی شخصیت ہیں۔ اہل تشبیح نے یہ تصور اس لیے وضع کیا کہ امام حسن عسکری رحمۃ اللہ علیہ (846-874/232-260) کی کوئی اولاد نہ تھی اور ان کے بعد امامت کے سلسلے کو چلانا ممکن نہ تھا۔ بعد میں جب ان سے متعلق روایات اہل سنت کی کتابوں کا حصہ بن گئیں تو اہل سنت نے اس تصور کو اپنے نقطہ نظر کے مطابق ایڈ جسٹ کر لیا۔ اس نقطہ نظر کو بر سعیر میں علامہ تمدن عماوی (1888-1972)، شیخ احمد ازہر میر ٹھنگی اور حبیب الرحمن کاندھلوی (1924-1991) نے پیش کیا۔ اس کی تردید اہل سنت اور اہل تشبیح دونوں ہی کی جانب سے آئی ہے۔ حال ہی میں ایک سلفی عالم محمد اسماعیل المقدم کی عربی کتاب "المہدی" اس نقطہ نظر کی تردید میں شائع ہوئی ہے جس میں انہوں نے امام مہدی سے متعلق تمام روایات کو اکٹھا کر کے، ان کی تخریج (کسی حدیث کی مختلف اسناد کو اکٹھا کرنا) کی ہے اور ان کے راویوں کا جائزہ لے کر بیان کیا ہے کہ اس ضمن میں اکثر روایات صحیح ہیں۔

## اسائن منٹس

1. کیا نبی کریم سے یہ بات ثابت ہے کہ آپ نے کبھی تقبیہ کیا؟ اس ضمن میں قرآن و حدیث سے اپنے دلائل پیش کیجیے؟
2. کیا تقبیہ کو اضطرار میں حلال سمجھا جائے گا یا حرام؟ کوئی ایسی مثال پیش کیجیے جس میں تقبیہ کرنا ضروری ہو۔

3. حضرت مہدی سے متعلق اہل تشیع اور اہل سنت کے مابین کن امور پر اختلاف اور کن امور پر اتفاق پایا جاتا ہے؟



### تغیر شخصیت

حد کرنے والا کسی اور کا کچھ نہیں بگاڑتا۔ وہ خود ہی کو حسد کی آگ میں جلا رہا ہوتا ہے۔

<sup>1</sup> محمد کرم شاہ الازہری۔ تفسیر ضياء القرآن، زیر آیت 16:106

<sup>2</sup> موسی الموسوی (اردو ترجمہ: ابو مسعود آل امام)۔ اصلاح شیعہ۔ ص 71۔

## باب 8: محرم الحرام کی رسوم اور باغ فدک

اہل سنت اور اہل تشیع کے درمیان ایک بڑا عملی اختلاف محرم الحرام کی رسوم کا ہے۔ اس کے علاوہ باغ فدک ایک تاریخی اور شرعی مسئلہ ہے جس کے معاملے میں اہل تشیع اور اہل سنت کے مابین اختلاف پایا جاتا ہے۔ ان دونوں مسائل کا مطالعہ ہم اس باب میں کریں گے۔

### محرم الحرام کی رسوم

محرم کا مہینہ بھری کیلئے کا پہلا مہینہ ہے۔ اس مہینے کی دس تاریخ، جسے "عاشرہ" کہا جاتا ہے، کو اہل سنت اور اہل تشیع دونوں ہی کے ہاں ایک خاص اہمیت حاصل ہے۔ اہل سنت کے نزدیک اس دن کی اہمیت یہ ہے کہ رسول اللہ صلی اللہ علیہ وآلہ وسلم نے اس دن کو روزہ رکھنے کا حکم دیا۔ بعد میں یہ فرضیت منسوخ ہو گئی البتہ اس دن کے روزے کا مستحب ہونا بھی باقی ہے۔ تاریخ اسلامی میں اس دن نواسہ رسول سیدنا حسین رضی اللہ عنہ کی شہادت ہوئی جو کہ اہل سنت اور اہل تشیع دونوں کے نزدیک پوری تاریخ کے بڑے سانحات میں سے ایک ہے۔

اہل تشیع کے نزدیک اس دن کی اہمیت پورے سال میں کلیدی ہے۔ محرم کا چاند نظر آتے ہی سوگ اور ماتم کی ایک فضا پیدا ہو جاتی ہے۔ دس دن اہل تشیع کی مساجد، جنہیں امام بارگاہ کہا جاتا ہے، میں مجالس منعقد ہوتی ہیں جن میں واقعہ کربلا سے متعلق روایات کو رو رو کر بیان کیا جاتا ہے، نوحہ پڑھے جاتے ہیں، مرثیے کہے جاتے ہیں اور پورے دس دن نہایت سوگ میں گزرتے ہیں۔ اس دوران شیعہ ماتم کرتے ہیں۔ بعض حضرات یہ کام اپنے ہاتھوں سے کرتے ہیں جبکہ بعض اس موقع پر چھریوں اور زنجیروں سے خود کو زخمی کر لیتے ہیں اور بعض نوجوان جلتے انگاروں پر نگے پاؤں ماتم کرتے ہیں۔

یہ سلسلہ عاشرہ کے دن اپنے عروج پر پہنچتا ہے اور ہر شہر میں ایک بہت بڑا جلوس نکالا جاتا ہے جس میں شرکاء سیدنا حسین رضی اللہ عنہ کے کربلا میں مزار کی شبیہ بناتے ہیں، مرثیے پڑھتے ہیں اور ماتم کرتے ہیں۔ شہیدان کربلا کے بارے میں جو شیعی روایات ہیں، ان کے بیان کردہ واقعات کے مطابق پورے واقعے کی عملی تصویر کشی کی جاتی ہے۔ بعض لوگ کربلا میں زندہ نجیج جانے والوں کی یاد میں قیدی بنتے ہیں اور زنجیروں میں جکڑے جاتے ہیں۔ دنیا کے مختلف خطوں میں ان رسوم میں کچھ اختلاف پایا جاتا ہے البتہ سوگ اور غم منانا ان کا بنیادی جز ہے۔ عزاداری کا فلسفہ یہ بیان کیا جاتا ہے کہ اہل بیت پر جو مظالم ہوئے، ان کا غم کو تازہ رکھنا عزاداری کا بنیادی مقصد ہے۔

علمائے اہل سنت کا اس ضمن میں نظریہ یہ ہے کہ یہ سب رسوم بدعت اور ناجائز ہیں اور اسلام میں ان کی کوئی گنجائش نہیں ہے۔ اس کے برعکس سنی عوام میں سے بہت سے لوگ البتہ عام طور پر ان جلوسوں میں شریک ہوتے ہیں۔ وہ ماتم میں تو شرکت نہیں کرتے البتہ اس

جلوس کو دیکھتے ہیں اور مرثیہ وغیرہ کو سن کر اپنے غم کا اظہار کرتے ہیں۔

سُنی ہوں یا شیعہ، دونوں کا استدلال اپنی اپنی کتب کی احادیث سے ہے۔ شیعہ حضرات عام طور پر اس ضمن میں جو احادیث پیش کرتے ہیں، وہ ائمہ اہل بیت کے اقوال ہیں جو ان کی اپنی کتب میں موجود ہیں۔ اس کی مثال امام رضا حمدۃ اللہ علیہ کا یہ قول ہے:

جو ہماری مصیبت کا ذکر کرے گا اور ہمارے مصائب پر روئے گا، وہ روز مختصر ہمارے ساتھ ہمارے ہی درجہ میں ہو گا۔ ہماری مصیبت پر جس کی آنکھیں روئیں گی، اس کی آنکھیں قیامت کے دن، کہ جب ہر آنکھ روئی ہو گی، نہیں روئیں گی۔ اور جو شخص کسی ایسی مجلس میں بیٹھے گا کہ جہاں ہمارے امر کا احیاء ہوتا ہو تو اس کا دل روز قیامت زندہ ہو گا جبکہ اس روز ہر دل مردہ ہو گا۔<sup>1</sup>

## ما تم کی حرمت میں اہل سنت کے دلائل

اہل سنت ان اقوال کی نسبت ان ائمہ کی جانب درست نہیں سمجھتے۔ ان کا کہنا یہ ہے کہ شیعہ کتب میں بھی ائمہ اہل بیت کے بارے میں ایسی کوئی روایت نہیں ملتی جس سے یہ ثابت ہوتا ہو کہ انہوں نے اسی انداز میں محرم کے دوران جلوس نکالے ہوں اور ما تم کیا ہو۔ ان کا استدلال قرآن مجید کی ان آیات سے ہے جن میں صبر کا حکم دیا گیا ہے۔ اس کے علاوہ وہ ان احادیث سے استدلال کرتے ہے جو چھاتی پیٹنے، نوحہ کرنے اور ما تم کی مذمت میں رسول اللہ صلی اللہ علیہ وآلہ وسلم سے مروی ہیں۔ ہم ان آیات اور بطور مثال دو احادیث کو درج کر رہے ہیں:

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ. وَلَنَبْلُونَنَّكُمْ بِشَيْءٍ مِنْ الْخَوْفِ وَالْجُحْوِ وَنَقْصٍ مِنْ الْأَمْوَالِ وَالنُّفُسِ وَالثَّمَرَاتِ وَتَشْرُنَ الصَّابِرِينَ. الَّذِينَ إِذَا أَصَابَتْهُمْ مُصِيبَةٌ قَالُوا إِنَّا لِلَّهِ وَإِنَّا  
إِلَيْهِ رَاجِعُونَ. (ابقرۃ 156-154:2)

"جو لوگ اللہ کی راہ میں قتل کیے جائیں، انہیں مردہ نہ کبو بلکہ وہ زندہ ہیں مگر تمہیں ان کا شعور نہیں ہے۔ ہم ضرور تمہیں خوف، بھوک اور مال، جان اور سچلوں میں کمی سے آزمائیں گے۔ صبر کرنے والوں کو بشارت دے دیجیے جنہیں جب کوئی مصیبت پہنچتی ہے تو وہ کہتے ہیں کہ ہم اللہ ہی کے لیے ہیں اور ہمیں اسی کی جانب پلٹنا ہے۔"

حدثنا أبو نعيم: حدثنا سفيان: حدثنا زيد اليامي، عن إبراهيم، عن مسروق، عن عبد الله رضي الله عنه قال: قال النبي صلی الله علیہ وسلم: (ليس منا من لطم الخدود، وشق العيوب، ودعا بدعوى الجاهلية).

عبداللہ رضی اللہ عنہ سے روایت ہے کہ نبی صلی اللہ علیہ وسلم نے فرمایا: جو چہرہ پیٹنے، گریبان چاک کرے اور جاہلیت کی طرح چنچ و پکار کرے، وہ ہم میں سے نہیں ہے۔ (بخاری، کتاب الجنائز، حدیث 1232)

حدثنا أبو بكر بن أبي شيبة. حدثنا أبیان بن یزید. حدثنا إسحاق بن منصور (واللفظ له) أخبرنا حیان بن هلال. حدثنا أبیان. حدثنا یحیی؛ أن زیدا حدثه؛ أن أبا سلام حدثه؛ أن أبا مالک الأشعري حدثه؛ أن النبی صلی الله علیہ وسلم قال:

"أربع في أمتي من أمر الجاهلية، لا يتركونهن: الفخر في الأحساب، والطعن في الأنساب، والاستسقاء بالنجوم، والنياحة". وقال: "النائة إذا لم تتب قبل موتها، تقام يوم القيمة وعليها سرفال من قطران، ودرع من جرب".

ابو مالک اشعری رضی اللہ عنہ سے روایت ہے کہ نبی صلی اللہ علیہ وسلم نے فرمایا: میری امت میں جاہلیت کے چار امور ہیں جنہیں وہ وہ ترک نہ کرے گی: حسب [اپنے خاندان کو اونچا سمجھنا] میں فخر، نسب میں طعنہ بازی، ستاروں کو دیکھ کر بارش طلب کرنا اور نوحہ کرنا۔" فرمایا: "نوحہ کرنے والی اگر موت سے پہلے توبہ نہ کرے گی تو وہ قیامت کے دن اس طرح کھڑی کی جائے گی کہ اسے پھٹلے ہوئے تانبے اور خارش کی قمیص پہنانی جائے گی۔ (مسلم، کتاب الجنائز، حدیث 934)

شیعہ حضرات ان احادیث کو درست تسلیم نہیں کرتے کیونکہ یہ اہل سنت کی کتب سے نقل ہوئی ہیں۔ اس کے جواب میں اہل سنت خود اہل تشیع کی مستند کتابوں سے احادیث اور اقوال ائمہ پیش کرتے ہیں۔ اسی طرح اہل تشیع، اہل سنت کی کتب سے ماتم کے جواز میں کچھ دلائل پیش کرتے ہیں۔ یہاں ہم ان کا جائزہ پیش کریں گے۔

یہاں ہم کچھ تفصیل اہل سنت کے عالم علامہ غلام رسول سعیدی (1937 b) کی کتاب شرح صحیح مسلم، کتاب الجنائز میں ماتم کی بحث سے پیش کر رہے ہیں اور کچھ تفصیل ہم نے خود اہل تشیع کی کتب سے اخذ کی ہے۔

وقال (علیہ السلام): يَنْزِلُ الصَّيْرُ عَلَى قَدْرِ الْمُصِيبَةِ وَمَنْ ضَرَبَ يَدَهُ عَلَى فَخِذِهِ عِنْدَ مُصِيبَتِهِ حَبَطَ عَمَلُهُ.

سیدنا علی علیہ السلام نے فرمایا: صبر مصیبت کے مطابق نازل ہوتا ہے۔ جس نے مصیبت کے وقت اپنے ہاتھ کوران پر مارا، اس کے اعمال ضائع ہو گئے۔ (نحو البلاغہ، نمبر 144)

وَرَوَى أَنَّهُ (علیہ السلام) لَمَّا وَرَدَ الْكُوفَةَ قَادِمًا مِنْ صَفِيفٍ مَرَّ بِالشَّيَامِيِّينَ فَسَمِعَ بِكَاءَ النِّسَاءِ عَلَى قَتْلِيِ صَفِيفٍ وَخَرَجَ إِلَيْهِ حَرْبُ بْنُ شُرْحِيلَ الشَّيَامِيِّ وَكَانَ مِنْ وُجُوهِ قَوْمِهِ فَقَالَ (علیہ السلام) لَهُ أَتَعْلَمُكُمْ نِسَاوُكُمْ عَلَى مَا أَسْمَعَ أَلَا تَنْهَوْنَهُنَّ عَنْ هَذَا الرَّأْيِ وَأَقْبِلَ حَرْبٌ يَمْشِي مَعَهُ وَهُوَ (علیہ السلام) رَاكِبٌ فَقَالَ (علیہ السلام) ارْجِعْ إِنَّ مَشِيَ مِثْلِكَ مَعَ مِثْلِي فِتْنَةً لِلْوَالِي وَمَدَّلَةً لِلْمُؤْمِنِ

روایت کیا گیا کہ ہے سیدنا علی علیہ السلام جب صفین سے واپسی پر کوفہ پہنچے تو آپ کا گزر قبیلہ شام سے ہوا۔ آپ نے صفین میں قتل پر خواتین کی گریہ وزاری سنی۔ آپ کے پاس حرب بن شرحبیل شامی آئے جو سردار قبیلہ تھے۔ آپ علیہ السلام نے ان سے فرمایا: "جو میں سن رہا ہوں، کیا اس معاملے میں تمہاری خواتین تم پر غالب آگئی ہیں۔ تم انہیں اس طرح کی آہ و بکا سے کیوں نہیں روکتے؟" یہ کہہ کر حضرت آگے بڑھ گئے۔ آپ سوار تھے جبکہ حرب آپ کے ساتھ ساتھ پیدل تھے۔ آپ نے فرمایا: "واپس جاؤ کیونکہ تمہارا اس طرح سواری کے ساتھ پیدل چنانا حاکم کے لئے فتنہ اور مومن کے لیے ذلت کا باعث ہے۔" (نحو البلاغہ، نمبر 322)

شارح نحو البلاغہ سید ذیشان حیدر جوادی کہتے ہیں کہ اس کا تعلق انسان کی ذاتی تکلیف سے ہے، جس پر صبر کرنا چاہیے۔ اس طرح وہ اشارہ دیتے ہیں کہ واقعہ کر بلایا پر ماتم اور رونا پیٹھا حضرت علی رضی اللہ عنہ کے اس ارشاد سے مستثنی ہے۔

دوسرے ارشاد کے بارے میں وہ کہتے ہیں کہ اس طرح رونا منوع ہے جس سے دشمن کے سامنے اپنی کمزوری ظاہر ہو۔ اہل سنت اس

کے جواب میں کہتے ہیں کہ جنگ صفين سے واپسی کے موقع پر کون سے دشمن تھے جن کے سامنے آپ اپنی کمزوری ظاہرنہ کرنا چاہتے تھے۔ رہاواقعہ کربلا کے غم کا استثناؤ اس کا ذکر کہیں بھی قول مذکور میں نہیں ہے۔

عن سهہل بن زیاد، عن احمد بن محمد بن أبي نصر، والحسن ابن علی جمیعاً، عن أبي جمیلة، عن جابر، عن أبي جعفر (علیہ السلام) قال: قلت له: ما الجزع؟ قال: أشد الجزع الصراخ بالولیل والعویل ولطم الوجه والصدر وجز الشعر من النواصی ومن أقام النواحة فقد ترك الصبر وأخذ في غير طریقه ومن صبر واسترجع وحمد الله عزوجل فقد رضي بما صنع الله ووقع أجره على الله ومن لم يفعل ذلك جرى عليه القضاء وهو ذمیم وأحبط الله تعالیٰ أجره.

ابو جعفر علیہ السلام (امام محمد باقر) سے پوچھا گیا: "بے صبری کیا ہے؟" فرمایا: "سب سے بڑھ کر بے صبری یہ ہے کہ آدمی ہائے وائے چلائے اور سینے اور چہرے پر مارے، پیشانی سے بال نوچے۔ جس نے نوحہ کیا، اس نے صبر کو ترک کر دیا اور اس کے خلاف طریقہ اختیار کیا۔ جس نے صبر کیا، اس نے ان اللہ و ان الیہ راجعون پڑھا اور اللہ عزوجل کی حمد و شکری اور اللہ کے کام پر راضی ہوا تو اللہ پر اس کا اجر واقع ہو گیکہ اور جس نے اس کے خلاف کیا تو اس پر تقدیر کا فیصلہ تو ہو کر رہے گا مگر اللہ اس کا اجر ضائع کر دے گا۔ (فروع الکافی، جلد 3، حدیث 4672)

(<http://www.almurtadha.org>)

اہل تشیع کا نقطہ نظر یہ ہے کہ یہ حدیث صحیح ہے مگر واقعہ کربلا پر رونا اور ماتم کرنا اس سے مستثنی ہے۔ وہی نوحہ اور ماتم برائے جو انسان کی اپنی تکلیف پر ہو۔ واقعہ کربلا پر رونا، نوحہ کرنا اور اس پر ماتم کرنا اس حکم سے مستثنی ہے کیونکہ یہ اہل بیت کی تکالیف پر ہے۔ وہ اس استثنہ کے حق میں اپنی کتب سے متعدد احادیث پیش کرتے ہیں۔

## ماتم کے جواز میں اہل تشیع کے دلائل

ماتم کے جواز میں اہل تشیع قرآن مجید اور اہل سنت کی کتب کی بعض احادیث سے استدلال کرتے ہیں۔ ان کی تفصیل یہ ہے:

1- قرآن مجید میں ہے کہ جب فرشتوں نے سیدنا ابراہیم علیہ الصلوٰۃ والسلام کو بیٹی کی بشارت دی تو ان کی اہلیہ سیدہ سارہ رضی اللہ عنہا ہیں پڑیں اور انہوں نے اپنا چہرہ پیٹا۔ اہل تشیع کہتے ہیں کہ اس سے چہرہ پیٹنے کا جواز ثابت ہوتا ہے۔ اہل سنت اس کے جواب میں کہتے ہیں کہ اس کا نوحہ یا ماتم سے کوئی تعلق نہیں۔ چونکہ سیدہ سارہ بوڑھی تھیں، اس وجہ سے بچ کی پیدائش کا سن کرو وہ انتہائی حیرت زدہ ہو گیں اور بے اختیار ماتھے پر ہاتھ مارا جیسا کہ بڑی بوڑھیوں کا انداز ہوا کرتا ہے۔

2- صحیح بخاری کی ایک حدیث میں ہے کہ رسول اللہ صلی اللہ علیہ وسلم نے سیدنا علی و فاطمہ رضی اللہ عنہما کو تہجد کے وقت اٹھایا اور اس پر کچھ تنبیہ فرمائی تو انہوں نے کہا: "یا رسول اللہ! ہماری رو حیں اللہ تعالیٰ کے ہاتھ میں ہیں، وہ جب ہمیں اٹھانا چاہتا ہے، اٹھا دیتا ہے۔" اس پر آپ نے اپنے زانوئے مبارک پر ہاتھ مار کر فرمایا: "انسان ہر مخلوق سے زیادہ بحث کرنے والا ہے۔" اہل تشیع کہتے ہیں کہ اس سے جسم کو پیٹنے کا جواز ثابت ہوتا ہے۔ اس کے جواب میں بھی اہل سنت کہتے ہیں کہ رسول اللہ صلی اللہ علیہ وسلم نے بطور تنبیہ ایسا کیا، یہ کوئی ماتم یا نوحہ نہ تھا اور نہ ہی غم اور سوگ منانے کا موقع و محل تھا۔

3۔ موطاء امام مالک میں سعید بن مسیب رحمہ اللہ کی ایک روایت کے مطابق ایک اعرابی سے روزہ ٹوٹ گیا۔ وہ اس پر اتنے غمزد ہوئے کہ سینہ پٹتے اور بال نوچتے ہوئے اور رسول اللہ صلی اللہ علیہ وسلم کی خدمت میں حاضر ہوئے۔ اہل سنت کہتے ہیں کہ یہ روایت مرسلاً (یعنی جس میں صحابی کا نام ذکر نہ کیا گیا ہو) ہے جو کہ ضعیف اور قابل جحت نہیں ہوتی۔ یہی واقعہ بخاری و مسلم میں بھی درج ہے مگر وہاں سینہ پٹتے اور بال نوچنے کا ذکر نہیں ہے۔ اس روایت میں موقع و محل سوگ کا نہیں ہے بلکہ ان صاحب سے ایک غلطی ہو گئی جس پر انہوں نے نادم ہو کر ایسا کیا۔

4۔ حضرت اویس قرنی رضی اللہ عنہ کے بارے میں مشہور ہے کہ جب انہیں یہ خبر ملی کہ رسول اللہ صلی اللہ علیہ وسلم کے دندان مبارک جنگ احمد میں شہید ہو گئے ہیں تو انہوں نے اپنے بتیں کے بتیں دانت توڑ ڈالے۔ اہل سنت کہتے ہیں کہ یہ روایت کسی معتبر سند کے ساتھ کسی کتاب میں درج نہیں ہے۔ اس سے استدلال نہیں کیا جاسکتا ہے۔ اگر کسی طرح یہ واقعہ ثابت ہو بھی جائے تو بھی اس سے ماتم کا جواز ثابت نہیں ہوتا ہے کیونکہ حضرت اویس قرنی محض ایک تابعی تھے، صحابی نہیں تھے اور تابعی کا عمل جحت نہیں ہے۔

5۔ جنگ احمد میں سیدنا حمزہ رضی اللہ عنہ کی شہادت پر رسول اللہ صلی اللہ علیہ وسلم نے فرمایا کہ افسوس! حمزہ کو رونے والا اور ان پر نوحہ کرنے والا کوئی نہیں ہے۔ اس کے جواب میں اہل سنت کہتے ہیں کہ یہ روایت صرف طبقات ابن سعد میں بغیر کسی سند کے آئی ہے جس کی وجہ سے یہ قبل استدلال نہیں ہے۔ طبقات ابن سعد حدیث کی نہیں بلکہ مختلف لوگوں کے محض حالات زندگی کی کتاب ہے جس میں اس درجے کی احتیاط نہیں کی گئی جیسا کہ کتب حدیث میں ہوتی ہے۔ ابن ماجہ میں یہی روایت موجود ہے مگر اس میں صرف رونے کا ذکر ہے، جس کے جواز کے وہ بھی قائل ہیں۔ نوحہ کا کوئی تذکرہ نہیں ہے۔ اس کے علاوہ ابن ماجہ ہی کی ایک اور روایت سے ثابت ہے کہ رسول اللہ صلی اللہ علیہ وسلم نے محض اظہار افسوس کے لیے یہ کہہ دیا تھا کہ حمزہ کو رونے والا کوئی نہیں ہے۔ اس پر انصار کی خواتین نے روناشر وع کیا تو آپ نے انہیں منع فرمادیا ہے۔ روایت یہ ہے:

عن سهل بن زياد، عن أَحْمَدَ بْنَ مُحَمَّدٍ، وَالْحُسْنِ بْنِ عَلِيٍّ، وَالْمُسْلِمِ بْنِ عَلِيٍّ، وَأَبِي جَمِيلَةَ، عَنْ حَدَّثَنَا هَارُونُ بْنُ سَعِيدِ الْمِصْرِيِّ حَدَّثَنَا عَبْدُ اللَّهِ بْنُ وَهْبٍ أَنَّبَانَا أَسَامَةً بْنَ زَيْدَ عَنْ نَافِعٍ عَنْ أَبْنِ عُمَرَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَرَّ بِنِسَاءِ عَبْدِ الْأَشْهَلِ يَبْكِيْنَ هَلْكَاهُنَّ يَوْمًا أَخِدٍ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَكُنَّ حَمْدَةً لَا بَوَاكِيَ لَهُ فَجَاءَ نِسَاءُ الْأَنْصَارِ يَبْكِيْنَ حَمْدَةً فَاسْتَيْقَظَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ وَبِحَمْدِنَّ مَا انْقَلَبَ بَعْدُ مُرْوُهَنَ فَلِيُنْقَلِبُنَّ وَلَا يَبْكِيْنَ عَلَى هَالِكٍ بَعْدَ الْيَوْمِ.

ابن عمر رضی اللہ عنہما کہتے ہیں کہ رسول اللہ صلی اللہ علیہ وسلم بنو عبد الاشہل کی خواتین کے پاس سے گزرے جو جنگ احمد کے شہدا پر رورہی تھیں۔ آپ نے فرمایا: "حمرہ پر رونے والی کوئی نہیں ہے۔" انصار کی خواتین آئیں اور حضرت حمزہ رضی اللہ عنہ پر رونے لگیں۔ رسول اللہ صلی اللہ علیہ وسلم ہیدار ہوئے تو فرمایا: "ان پر افسوس ہے، یہ واپس نہیں گئیں۔ ان سے کہو کہ واپس چلی جائیں اور آج کے بعد کسی مرنے والے پر نہ روسیں۔" (من ابن ماجہ، کتاب الجنائز، حدیث 1591)

6۔ تاریخ کی کتب جیسے البدایہ والنہایہ اور طبری وغیرہ سے اہل تشیع ایسے متعدد واقعات پیش کرتے ہیں جن میں بعض صحابیات کے ماتم

کرنے کا ذکر ہے۔ اہل سنت کہتے ہیں کہ یہ سب روایتیں ابو مخنف لوط بن یحییٰ کی روایت کردہ ہیں جو کہ غالی شیعہ روایی تھے۔ اس وجہ سے یہ روایات مستند نہیں ہیں۔

## باغ فدک

باغ فدک ایک تاریخی مسئلہ ہے جس کی ایک دینی جہت بھی ہے۔ رسول اللہ صلی اللہ علیہ وآلہ وسلم چونکہ اپنا مکمل وقت دعوت و تبلیغ اور حکومت کے معاملات میں صرف کیا کرتے تھے، اس وجہ سے آپ کے پاس اتنا وقت نہ پچتا تھا جس سے آپ تجارت وغیرہ کر کے اپنے گھروالوں کی ضروریات پوری کر سکیں۔ جب خبر فتح ہوا تو وہاں کا ایک باغ رسول اللہ صلی اللہ علیہ وآلہ وسلم اور آپ کے اہل بیت کی ضروریات کے لیے وقف کر دیا گیا۔ اسے باغ فدک کہا جاتا ہے۔ اس کی آمدی سے آپ اپنے گھرانے کے اخراجات پورے کرتے اور مدینہ کے دیگر ضرور تمندوں کی کفالت کیا کرتے تھے۔

رسول اللہ صلی اللہ علیہ وآلہ وسلم کی وفات کے بعد سیدہ فاطمہ رضی اللہ عنہا نے اس باغ کو بطور ترکہ تقسیم کرنے کا مطالبہ کیا۔ سیدنا ابو بکر صدیق رضی اللہ عنہ نے انہیں بتایا کہ انبیاء کرام علیہم الصلوٰۃ والسلام کی وراشت تقسیم نہیں ہوتی ہے بلکہ ان کی میراث صرف علم ہوا کرتا ہے۔ یہ باغ حکومت کی ملکیت تھا اور حضور صلی اللہ علیہ وسلم کی ذاتی ملکیت نہ تھا، اس وجہ سے اس باغ کو بطور وراشت تقسیم نہیں کیا جاسکتا ہے۔ اس کے بعد آپ نے اس باغ کی بطور ٹرست حیثیت برقرار رکھی اور اس کا انتظام سیدنا علی اور عباس رضی اللہ عنہما کے سپرد کر دیا تاکہ وہ رسول اللہ صلی اللہ علیہ وآلہ وسلم کے اہل بیت کی ضروریات کا اہتمام کر سکیں۔

اہل سنت اور اہل تشیع کے مابین یہاں تک تو یہ قصہ ایسے ہی بیان کیا جاتا ہے۔ اس کے بعد ان کے ہاں اختلاف رائے پایا جاتا ہے۔ اہل تشیع کا کہنا یہ ہے کہ انبیاء کی وراشت بھی تقسیم ہوتی ہے۔ یہ باغ رسول اللہ صلی اللہ علیہ وسلم کی ملکیت تھا اور اسے تقسیم کیا جانا چاہیے تھا۔ ایسا نہ کر کے حضرت ابو بکر رضی اللہ عنہ نے درست نہیں کیا اور سیدہ کا حق غصب کیا جس کی وجہ سے آپ اپنی وفات تک ان سے ناراض رہیں اور وصیت فرمائی کہ میراجنازہ کوئی نہ پڑھے۔

اہل سنت کا نظریہ یہ ہے کہ سیدنا ابو بکر رضی اللہ عنہ نے عین شریعت کے مطابق فیصلہ کیا اور کسی کا حق غصب نہیں کیا۔ سیدہ فاطمہ رضی اللہ عنہا کو شروع میں کچھ کبیدگی ہوئی مگر اس کے بعد وہ حضرت ابو بکر رضی اللہ عنہ کے فیصلے سے مطمئن ہو گئی تھیں۔ سیدنا علی رضی اللہ عنہ نے اپنے دور خلافت میں بھی فدک کو اپنی ذاتی تحویل میں نہیں لیا۔ دونوں گروہ اپنے نظریے کے حق میں روایات پیش کرتے ہیں۔

یہ تو اس مسئلے کا تاریخی پہلو ہے۔ اس سے ایک دینی مسئلہ بھی جنم لیتا ہے۔ اہل تشیع کے نزدیک انبیاء کرام کی وراشت تقسیم ہونی چاہیے۔ نہ صرف اموال بلکہ حکومت بھی رسول اللہ صلی اللہ علیہ وآلہ وسلم کی وراشت تھی جو کہ آپ کے اہل بیت کا حق تھا۔ اس کے بر عکس اہل

سنت کا کہنا یہ ہے کہ اول تو انبیاء کی وراثت صرف علم ہوتا ہے، وہ مال و دولت ترکے میں نہیں چھوڑا کرتے۔ ان کے پاس اگر کچھ مال ہوتا بھی ہے تو وہ امت کے لیے وقف ہوتا ہے۔ رہی حکومت تو اسلام میں یہ عام لوگوں کا حق ہے کہ ان کے مشورے سے حکمران کا انتخاب کیا جائے۔ یہ ملوکیت نہیں ہے جس میں حکومت بھی بطور وراثت اگلی نسل کو منتقل ہو جاتی ہے۔

اہل تشیع اور اہل سنت دونوں کا نقطہ نظر اپنی اپنی روایات کی بنیاد پر قائم ہے۔ اس ضمن میں اہل تشیع قرآن مجید کی ایک آیت بھی پیش کرتے ہیں جو یہ ہے:

**وَوَرِثَ سُلَيْمَانٌ دَاؤُودَ وَقَالَ يَا أَيُّهَا النَّاسُ عُلِّمْنَا مَنْطِقَ الطَّيْرِ وَأَوْتَيْنَا مِنْ كُلِّ شَيْءٍ إِنَّ هَذَا لَهُوَ الْفَضْلُ الْمُبِينُ.**

سلیمان داؤود کے وارث ہوئے تو انہوں نے کہا: "اے لوگو! ہمیں پرندوں کی بولیاں سکھائی گئی ہیں اور ہمیں ہر چیز عطا کی گئی ہے۔ یہ تو واضح طور پر (اللہ کا) فضل ہے۔" (النمل: 16)

اہل تشیع کا کہنا یہ ہے کہ اس آیت سے واضح ہے کہ سیدنا سلیمان علیہ الصلوٰۃ والسلام کو سیدنا داؤد علیہ الصلوٰۃ والسلام کی وراثت کے طور پر حکومت ملی تھی۔ اس سے ثابت ہوتا ہے کہ انبیاء کرام علیہم الصلوٰۃ والسلام کے ہاں بھی وراثت چلتی ہے۔ اہل سنت کا نقطہ نظر مختلف ہے۔ ان کے ہاں انبیاء کی وراثت مال و دولت میں نہیں بلکہ علم و نبوت میں ہوتی ہے۔ اس معنی میں یہ لفظ قرآن مجید میں متعدد مقامات پر آیا ہے۔ یہاں اسی وراثت کا ذکر ہے۔ رہا حکومت کا معاملہ تو سیدنا داؤد علیہ الصلوٰۃ والسلام کے خاندان میں ملوکیت خود بنی اسرائیل کی درخواست پر رکھی گئی تھی ورنہ اس سے پہلے ان کے ہاں "قضاۃ" کی صورت میں ایک جمہوری نظام رائج تھا جس کی تفصیل باہم کی کتاب "قضاۃ(Judges)" میں ملتی ہے۔ اس نقطہ نظر کے حق میں اہل سنت اہل تشیع کی کتب سے یہ دلیل پیش کرتے ہیں:

عن سهل بن زیاد، عن احمد بن محمد بن أبي نصر، والحسن ابن علی جمیعاً، عن أبي جمیلة، عن محمد بن یحییٰ، عن احمد بن محمد بن عیسیٰ، عن محمد بن خالد، عن أبي البختري، عن أبي عبدالله (علیہ السلام) قال: إن العلماء ورثة الانبياء وذاك أن الانبياء لم يورثوا درهما ولا دینارا، وإنما اورثوا أحاديث من أحاديثهم، فمن أخذ بشيء منها فقد أخذ حظا وافرا، فانظروا علمكم هذا من تأخذونه؟ فإن فينا أهل البيت في كل خلف عدوا لا ينفعون عنه تحريف الغالين، وانتقال المبطلين، وتأویل الجاهلين.

ابو عبد اللہ علیہ السلام نے فرمایا: "یقیناً علماً انبياء کے وارث ہیں۔ اس کا مطلب یہ ہے کہ وہ انبیاء کی وراثت میں درہم و دینار نہیں پاتے ہیں بلکہ ان کی احادیث میں سے احادیث کی وراثت حاصل کرتے ہیں۔ تجوہ کوئی ان میں سے کچھ اخذ کر لے، اسے وافر حصہ ملا۔ تو اپنے علم کی جانب دیکھو کہ تم اسے ان سے کیسے حاصل کرتے ہو؟ یقیناً ہم میں اہل بیت ہیں جو غلو کرنے والوں کی تحریف، باطل کی پیروی کرنے والوں کی نقل، اور جاہلوں کی تاویلات کی نگی کرتے ہیں۔" (اصول الکافی، کتاب فضل العلم)

أحمد بن إدريس، عن محمد بن عبد الجبار، عن صفوان بن يحيى، عن شعيب الحداد، عن ضریس الکناسی قال: كنـت عند أبي عبدالله (علیہ السلام) وعنه أبو بصیر فقال أبو عبد الله (علیہ السلام): إن داود ورث علم الانبياء، وإن سليمان

ورث داود، وإن محمدا (صلى الله عليه وآلہ) ورث سليمان، وإن ورثنا محمدا (صلى الله عليه وآلہ) وإن عندنا صحف إبراهيم وألواح موسى، فقال أبو بصير: إن هذا لهو العلم، فقال: يا أبا محمد ليس هذا هو العلم، إنما العلم ما يحدث بالليل والنهار، يوماً بيوم وساعة بساعة.

ضریب اکنائی کہتے ہیں کہ میں ابو عبد اللہ علیہ السلام کے پاس تھا اور ان کے پاس ابو بصیر بھی تھے۔ ابو عبد اللہ نے فرمایا: "یقیناً داؤد علیہ السلام کو انبیاء کے علم کا ورثہ ملا۔ پھر سليمان علیہ السلام داؤد علیہ السلام کے وارث ہوئے۔ یقیناً محمد صلی اللہ علیہ وآلہ وسلم سليمان علیہ السلام کے وارث ہیں اور آپ کے وارث ہم ہیں۔ ہمارے پاس ابراہیم علیہ السلام کے صحائف اور موسی علیہ السلام کی تختیاں ہیں۔" ابو بصیر نے کہا: "کیا یہی علم ہے؟" فرمایا: "ابو محمد! یہ وہ علم نہیں ہے۔ علم تو بس وہ ہے جو دون ورات بیان کرتے ہیں، دن بدن، گھڑی بہ گھڑی۔ (اصول الکافی، کتاب فضل

العلم، باب أن الأئمة ورثوا علم النبي وجميع الانبياء والوصياء)

اپنے نقطہ نظر کے حق میں اہل تشیع، اہل سنت کی کتاب صحیح بخاری سے ایک حدیث نقل کرتے ہیں:

حدثنا عبد العزیز بن عبد الله: حدثنا إبراهیم بن سعد، عن صالح، عن ابن شهاب قال: أخبرني عروة بن الزبیر: أن عائشة أم المؤمنين رضي الله عنها أخبرته:

أن فاطمة عليها السلام، ابنة رسول الله صلی اللہ علیہ وسلم: سألت أبا بكر الصديق بعد وفاة رسول الله صلی اللہ علیہ وسلم: أن يقسم لها ميراثها، ما ترك رسول الله صلی اللہ علیہ وسلم مما أفاء الله علیہ، فقال أبو بكر: إن رسول الله صلی اللہ علیہ وسلم قال: (لا نورث، ما تركنا صدقة). فغضبت فاطمة بنت رسول الله صلی اللہ علیہ وسلم فهجرت أبا بكر، فلم تزل مهاجرته حتى توفيت، وعاشت بعد رسول الله صلی اللہ علیہ وسلم ستة أشهر.

سیدہ عائشہ ام المؤمنین رضی اللہ عنہا بیان کرتی ہیں کہ فاطمہ بن رسول اللہ صلی اللہ علیہ وسلم نے آپ کی وفات کے بعد ابو بکر صدیق رضی اللہ عنہ سے آپ کی میراث تقسیم کرنے کا مطالبہ کیا کہ جو کچھ رسول اللہ صلی اللہ علیہ وسلم کو اللہ تعالیٰ نے بطور فتنی (وہ مال غیمت جو جنگ کے بغیر حاصل ہو) دیا تھا۔ ابو بکر نے کہا کہ رسول اللہ صلی اللہ علیہ وسلم نے فرمایا: "ہمارا (انبیا کا) ورثہ تقسیم نہیں ہوتا ہے، ہم جو چھوڑیں وہ صدقہ ہوتا ہے۔" فاطمہ رضی اللہ عنہا غضب ناک ہو گئی اور ابو بکر کو چھوڑ کر چلی گئیں۔ پھر وہ ان سے اپنی وفات تک نہ ملیں۔ وہ رسول اللہ صلی اللہ علیہ وسلم کے بعد چھ ماہ تک زندہ رہیں۔ (بخاری، کتاب خمس، 2926)

اس حدیث میں سیدہ فاطمہ رضی اللہ عنہا کی ناراضی کا ذکر ہے۔ اس سے اہل تشیع استدلال کرتے ہیں کہ ابو بکر رضی اللہ عنہ نے ان کی حق تلفی کی اور قرآن مجید کے وراثت سے متعلق احکام کی خلاف ورزی کی۔ ان کا خیال ہے کہ اگر وہ باغ فدک کی وراثت کو تقسیم کر دیتے تو پھر خلافت کی وراثت کو بھی تقسیم کرنا پڑتا۔

اہل سنت اس کے جواب میں کہتے ہیں کہ سیدنا ابو بکر رضی اللہ عنہ نے ایسا حدیث پر عمل کرتے ہوئے کیا کہ انبیاء کا مال وراثت میں تقسیم نہیں ہوتا اور یہ حدیث اہل تشیع کی کتب میں بھی آتی ہے۔ اس روایت سے معلوم ہوتا ہے کہ اس پر سیدہ رضی اللہ عنہا ناراض ہو گئی تو اس میں حضرت ابو بکر رضی اللہ عنہ کا کوئی قصور نہیں تھا۔ ان کا قصور تب ہوتا جب وہ باغ فدک پر خود قبضہ کر لیتے۔ انہوں نے ایسا نہیں کیا بلکہ اسے سرکاری تحویل میں رکھا اور اس کی آمدنی کو بدستور رسول اللہ صلی اللہ علیہ وسلم کے اہل بیت اور غرباء و

مساکین پر خرچ کرتے رہے۔

اہل سنت کا ایک گروہ اس بات کا قائل ہے کہ اوپر بیان کردہ حدیث میں کچھ الحاق اور اضافہ معلوم ہوتا ہے۔ یہ کیسے ممکن ہے کہ سیدہ فاطمہ رضی اللہ عنہا کے سامنے رسول اللہ صلی اللہ علیہ وسلم کی حدیث پیش کی جائے اور وہ اس پر عمل کرنے کی وجہ غصب ناک ہو جائیں۔ اگر انہیں اس حدیث پر تقین نہ تھا تو وہ اس واقعے کے چھ ماہ بعد تک زندہ رہیں، اس دوران وہ دیگر صحابہ سے حدیث کی تحقیق کر سکتی تھیں۔ اس سے معلوم ہوتا ہے کہ اس واقعے میں راویوں نے اپنی جانب سے کچھ الحاق اور اضافہ کر دیا ہے۔ یہ حضرات اس کے لیے ابن شہاب زہری کا نام لیتے ہیں جن کے بارے میں ان کا خیال ہے کہ یہ صاحب اہل تشیع میں سے تھے یا کم از کم ان کے خیالات سے متاثر تھے۔

اہل سنت مزید یہ سوال اٹھاتے ہیں کہ اگر واقعہ سیدنا ابو بکر رضی اللہ عنہ اور دیگر صحابہ رضی اللہ عنہم نے باغ فدک کو تقسیم نہ کر کے قرآن کے قانون و راثت کی خلاف ورزی کی تھی تو سیدنا علی رضی اللہ عنہ نے اپنے دور خلافت میں اس جائیداد کو بطور وراثت تقسیم کیوں نہیں کیا؟ رہا سوال سیدنا ابو بکر رضی اللہ عنہ کی نیت کا تو اہل سنت کہتے ہیں کہ دلوں کا حال اللہ ہی بہتر جانتا ہے۔ اگر وہ آج کل کے حکمرانوں جیسے ہوتے اور محض اقتدار کو بچانے کے لیے فدک کو انہوں نے وراثت میں تقسیم نہ کیا تو مفاد پرستانہ سیاست کے نقطہ نظر سے بھی یہ فیصلہ درست نہ تھا۔ اگر صدیق اکبر رضی اللہ عنہ بھی معاذ اللہ مفاد پرست سیاست دان ہوتے تو با آسانی یہ مال بطور سیاسی رشتہ دے کر اپنی خلافت کو مستحکم کر لیتے۔ اہل سنت کے نزدیک ایسا تصور کرنانہ صرف صحابہ کرام بلکہ اہل بیت اطہار اور سیدہ فاطمہ رضی اللہ عنہم سبھی کی کردار کشی کے مترادف ہے۔

اہل سنت کے نزدیک انبیاء کرام کی وراثت کے تقسیم نہ ہونے کی حکمت یہ ہے کہ کوئی ان پر اقرباً پروری اور کرپشن کا الزام نہ لگاسکے۔ انبیاء کرام علیہم السلام کے گرد جو لوگ اکٹھے ہوتے ہیں، وہ نہ تxonداں سے کوئی مادی فائدہ اٹھاتے ہیں اور نہ اپنے رشتہ داروں کو ایسا کرنے کی اجازت دیتے ہیں۔ اس کے بر عکس جھوٹے نبی اور نمذہبی راہنماء، اپنے پیروؤں سے بھرپور مالی فوائد حاصل کرتے ہیں۔ سید ابو الحسن علی ندوی (1913-1999) لکھتے ہیں:

اس داعی دین، مرسل من اللہ اور حامل رسالت کے لیے یہ بھی ضروری ہے کہ وہ بانیان سلطنت، فاتحین و کشور کشاویں، سیاسی قائدین و رہنماؤں سے اپنے مزاج و مذاق [Taste]، کردار و عمل اور مقاصد و تباہج میں نہ صرف کھلا اتیاز رکھتا ہو، بلکہ اس میں اور اس گروہ میں میں تباہی [Open contrast] اور تضاد پایا جاتا ہو۔ بانیان سلطنت، فاتحین ممالک، دنیا کے حوصلہ مدن اور طالع آزمار رہنماؤں کی کوششوں کا محور اور جدوجہد کا مقصد اعلیٰ یا کم سے کم قدر تی و لازمی نتیجہ خاندانی سلطنت کا قیام اور موروثی حکومت کی تاسیس ہوتی ہے، اور یہ سلسلہ (جیسے کہ رومی، بازنطینی، ساسانی، کیانی، سورج بنی اور چندر بنی خاندانوں کے عروج و اقبال کی تاریخ بتاتی ہے) صدیوں تک چلتا ہے۔ اگر کسی غیر معمولی سبب کی وجہ سے یہ نہیں ہو سکتا تو کم سے کم درجہ یہ ہے کہ ان بانیان سلطنت اور فاتحین کشور کشاویں اور ان سیاسی رہنماؤں کے (جو اپنی تحریک میں کامیاب ہوئے) خاندان، فراواں دولت اور وسیع اسباب عیش و عشرت کے مالک بن جاتے ہیں۔ وہ اردو مثال کے مطابق "دودھوں نہاتے اور پوتوں پھلتے

ہیں" اور سونے اور چاندی کے جھولوں میں جھولتے ہیں، گویا جنگل میں ایک شیر شکار کرتا ہے، اور سینکڑوں جانور کھاتے ہیں۔۔۔

اس کے برخلاف خدا کا پیغمبر نہ کسی خاندانی سلطنت کی بنیاد رکھتا ہے، نہ اپنے خاندان کے مفادات کا تحفظ اور ان کے لیے عرصہ دراز تک عیش و عشرت کے امکانات و موقع کا انتظام کر جاتا ہے، جن کی بدولت وامت کے دوسرے طبقات کے مقابلہ میں زیادہ مردہ الحالی اور فارغ البالی کی زندگی گزار سکیں۔ بلکہ اس کا معاملہ ان کے ساتھ بر عکس ہوتا ہے، اور وہ اس کی زندگی میں بھی دوسروں کے مقابلہ میں زیادہ زہد و قناعت، ایثار و قربانی اور عسرت و جفا کشی کی زندگی گزارتے ہیں، اور اس کے بعد ان کو اپنی ذاتی صلاحیتوں اور جدوجہد پر اعتماد کرنا پڑتا ہے، اور وہ بہمنوں اور پروہتوں یا کسی مقدس نسل و خاندان کی طرح مفت خور اور تن آسان نہیں رہ سکتے۔<sup>2</sup>

آپ [صلی اللہ علیہ وسلم] کا معاملہ اپنے اہل بیت اور قرابت داروں کے ساتھ (الاقرب فلالقرب) دنیادی سرداروں، نسب پرستوں، عام حکمرانوں سے نہ صرف مختلف بلکہ متضاد تھا، آپ کا اصول یہ تھا کہ جو آپ سے جس تدری قریب ہوتا، آپ نظرات اور آزمائشوں میں اس کو اسی قدر آگے رکھتے، اور انعام و اکرام اور مال غنیمت کی تقسیم کے وقت اسی قدر پیچھے۔ جب عتبہ بن ربیعہ، شیبہ بن ربیعہ اور ولید بن عتبہ نے (جو عرب کے نامی گرامی بہادروں اور جنگ آزماؤں میں تھے) بدر کے معمر کہ میں قریش کو لکارا اور مبارز طلبی کی، تو آپ نے حمزہ، علی، عبیدہ [رضی اللہ عنہم] کو آواز دی، ان کے مقابلہ میں بھیجا، حالانکہ آپ مکہ کے ان شہسواروں کی حیثیت سے خوب واقف تھے۔۔۔ لیکن آپ نے جب زکوٰۃ کی فرضیت کا اعلان کیا (جو قیامت تک باقی رہنے والا اسلامی رکن ایک دائی و عالمگیر ادارہ (Institution) اور آمدنی کا غیر مختتم [ذریعہ ہے]) تو بنی ہاشم کو اس سے فائدہ اٹھانے سے قیامت تک کے لیے روک دیا اور ان کا اس میں کوئی حصہ نہیں رکھا۔ لیکن جب سود کو حرام قرار دیا تو اس کی ابتداء پنے عم محرّم عباس ابن عبدالمطلب سے کی۔<sup>3</sup>

اہل سنت کا کہنا یہ ہے کہ انبیاء کرام علیہم الصلوٰۃ والسلام کا یہی وہ کردار ہے جس کی بنیاد پر اس بات کا فیصلہ ہوتا ہے کہ وہ سچے نبی ہیں۔ اس کے بر عکس نبوت کے جھوٹے دعوے داروں کی اولاد کو دیکھیے تو وہ فی الواقع اپنے جدا علی کے پیروکاروں کے مال پر پل رہے ہوتے ہیں۔

## اسائن منٹس

1. باغ فرد کپر اہل سنت اور اہل تشیع کے مابین کس امر پر اختلاف ہوا اور ان دونوں کے دلائل کیا تھے؟
2. ماتم کے جواز کے حق میں اور اس کے خلاف دو دو دلائل دیجیے۔
3. کیا ماتم کرنا صبر کے منافی نہیں ہے؟ اس معاملے میں اہل تشیع اور اہل سنت کا موقف کیا ہے؟
4. محروم الحرام کے موقع پر اہل تشیع کے کسی جلوس کی ویڈیو تلاش کیجیے اور یہ بیان کیجیے کہ ماتم کرنے کے کون کون سے طریقے ان کے ہاں مروج ہیں؟

## تعمیر شخصیت

چھوٹے چھوٹے اختلافی مسائل میں الجھنا اور دین کے بڑے بڑے احکامات کو نظر انداز کرنا ایک غیر متوازن روایہ ہے۔



ڈیوال DW01: دعوت دین کا طرز کا درجہ  
محمد بن حنبل  
[www.mubashirnazir.org](http://www.mubashirnazir.org)



ڈیوال HB02: سیرت نبوی  
محمد بن حنبل  
[www.mubashirnazir.org](http://www.mubashirnazir.org)

<sup>1</sup> مجلس فاخرہ، یید عبدالحسین شرف الدین

<sup>2</sup> دین اسلام اور اولین مسلمانوں کی دو منضاد تصویریں، باب عالمگیر اور دامنی دین کے لیے چار شرطیں

<sup>3</sup> حوالہ بالا، باب خطرات میں آگے، ممانع میں پیچھے

## باب 9: اہل تشیع کے ذیلی فرقے

اس باب میں ہم اہل تشیع کے ذیلی فرقوں کا مطالعہ کریں گے اور دیکھیں گے کہ مختلف معاملات میں ان کے نقطہ ہائے نظر میں کیا فرق ہے۔

اہل تشیع میں تقسیم کا عمل ابتدائی صدیوں ہی میں شروع ہو گیا تھا۔ اس کی اصل بنیاد عقیدہ امامت تھی۔ جیسا کہ آپ پڑھ چکے ہیں کہ اہل تشیع کے نزدیک عقیدہ امامت دین کے اساسی عقائد میں سے ہے اور وہ یہ ہے کہ اللہ تعالیٰ حضرت علی رضی اللہ عنہ کی اولاد میں سے کچھ لوگوں کو امامت کے منصب پر فائز کرتا ہے جو کہ اللہ تعالیٰ سے براہ راست ہدایت حاصل کر کے لوگوں کی راہنمائی کرتے ہیں۔

اب سوال یہ پیدا ہوتا ہے کہ امام کا تعین کیسے کیا جائے گا؟ اہل تشیع کے نزدیک یہ تعین اللہ تعالیٰ کی جانب سے ہوتا ہے۔ کوئی شخص امام کا تعین نہیں کر سکتا۔ اللہ تعالیٰ کی جانب سے اطلاع ملنے پر ایک امام اپنے وفات سے پہلے اگلے امام کے بارے میں اعلان کر دیتا ہے۔ تاریخ میں بارہا ایسا ہوا ہے کہ اس اطلاع کے بارے میں اختلاف ہو گیا جس کے نتیجے میں دو حضرات کو امام مان لیا گیا۔ اس کا نتیجہ یہ نکلا کہ دونوں کے پیروکار بعد میں مستقل فرقوں کی صورت اختیار کرتے چلے گئے۔ یہاں ہم علی حسین رضوی صاحب کی کتاب "تاریخ شیعیان علی" سے ان فرقوں کی تفصیل پیش کرتے ہیں جو انہوں نے "ملک امامیہ کے ذیلی فرقے" کے عنوان کے تحت بیان کی ہے۔

اس ضمن میں سب سے پہلا اختلاف سیدنا علی رضی اللہ عنہ کی اولاد سے ہوا۔ سیدہ فاطمہ رضی اللہ عنہا سے ان کے دو بیٹے حسن و حسین رضی اللہ عنہما تھے جنہیں شیعہ حضرات بالاتفاق دوسرے اور تیسرے امام مانتے ہیں۔ ان کے علاوہ اور بیویوں سے سیدنا علی رضی اللہ عنہ کے متعدد بیٹے تھے۔ واقعہ کربلا کے بعد اولاد علی کی قیادت محمد بن حنفیہ رحمہ اللہ (81-700) کے پردہ ہوئی۔ وہ بنو امیہ کے حکومت کو تسلیم کرتے تھے اور انہوں نے اپنے بڑے بھائی سیدنا حسین رضی اللہ عنہ کو کربلا جانے سے روکا تھا۔ ان کے آزاد کردہ غلام کیسان نے ان کی امامت کا اعلان کر دیا اور ان کے بعد ان کے بیٹے ابوالهاشم کو امام مان لیا۔ یہ فرقہ "کیسانیہ" کہلایا جو کہ آگے چل کر بنو عباس کی تحریک میں ضم ہو گیا۔ یہ بھی کہا جاتا ہے کہ ابوالهاشم بنوفاطمہ (یعنی حضرت علی رضی اللہ عنہ کی وہ اولاد جو سیدہ فاطمہ رضی اللہ عنہما میں سے تھی) کی امامت کی دعوت دیا کرتے تھے۔

دوسرافرقہ "زیدیہ" تھا۔ حضرت علی بن حسین رحمہ اللہ (38-95/659-712)، جو کہ زین العابدین کے لقب سے مشہور ہیں، چوتھے امام سمجھے جاتے ہیں۔ واقعہ کربلا کے بعد انہوں نے بنو امیہ کی حکومت کو تسلیم کر لیا تھا۔ ان کی وفات کے بعد یہ اختلاف پیدا ہوا کہ امامت ان کے بیٹے زید (75-122/695-740) کو منتقل ہوئی یا محمد باقر (57-733/676-740) کو۔ حضرت زید رحمہ اللہ کے ماننے والے "زیدیہ" کہلائے۔ یہ شیعہ مکاتب فکر میں اہل سنت کے سب سے زیادہ قریب ہیں۔ اس وقت یمن میں انہی کی اکثریت ہے اور یہ آبادی کا 40-50% ہیں۔ اس کے علاوہ عمان اور سعودی عرب میں یہ اقلیت میں موجود ہیں۔


تیسرا فرقہ "عباسی" تھے جو کہ رسول اللہ صلی اللہ علیہ وآلہ وسلم کے چھاسیدن عباس رضی اللہ عنہ (566-654H/32H) کی اولاد میں سے تھے۔ شروع میں انہوں نے نفس زکیہ (d. 144/762) کے ہاتھ پر بیعت کر کے بنو قاطمہ کی خلافت کا اعلان کیا اور بنو امیہ کے خلاف بغاوت کر دی۔ یہ بغاوت کامیاب ہو گئی جس کے نتیجے میں بنو عباس اقتدار میں آئے۔ اقتدار میں آنے کے بعد انہوں نے بنو قاطمہ کی بجائے اپنی خلافت کا اعلان کر دیا۔ یہ لوگ زیادہ تر اہل سنت سے تعلق رکھتے تھے مگر بنو قاطمہ کی خلافت کی حمایت کی وجہ سے بعض حضرات ان کا شمار بھی اہل تشیع میں کرتے ہیں۔ عباسی بادشاہ مامون الرشید کے بارے میں کہا جاتا ہے کہ اس نے اپنے بعد ائمہ اہل بیت کے آٹھویں امام رضا بن موسی کاظم رحمہما اللہ (818-765-203) کو خلیفہ نامزد کیا تھا مگر آپ کی وفات مامون سے پہلے ہی ہو گئی تھی۔

چوتھا فرقہ اسماعیلیوں کا تھا جو کہ امام جعفر صادق رحمۃ اللہ علیہ (83-148/702-765) کی وفات کے بعد بنا۔ ان کے بھی دو بیٹے تھے: بڑے بیٹے کا نام اسماعیل (103-138/721-755) تھا جبکہ چھوٹے بیٹے موسی کاظم (128-745-799) کہلاتے تھے۔ اسماعیل اپنے والد جعفر صادق کی زندگی ہی میں وفات پا گئے تھے۔ ان کے بعد ایک گروہ نے موسی کاظم کو امام مانا اور دوسرے نے اسماعیل کے بیٹے محمد کو۔ یہ دوسرے اگر وہ اسماعیلی کہلا یا۔ یہ لوگ اب بھی موجود ہیں۔ ان کے دو گروہ ہیں، ایک بوہری اور دوسرے آغا خانی کہلاتے ہیں۔ بوہری زیادہ تر بھارت کے صوبہ مہاراشٹر اور گجرات اور پاکستان میں کراچی میں پائے جاتے ہیں۔ آغا خانی دنیا بھر میں پھیلے ہوئے ہیں جبکہ پاکستان کے شمالی علاقوں گلگت، ہنزہ اور اسکردو میں ان کی آبادی اکثریت پر مشتمل ہے۔ اسماعیلیوں کی ایک شاخ لبنان میں "دروز" کے نام سے مشہور ہے اور اہل تشیع ہی کی ایک اور شاخ "علوی" ترکی، شام اور لبنان میں بڑی تعداد میں موجود ہیں۔

ان فرقوں کے پیدا ہونے کے اسباب سے متعلق شیعہ مورخ علی حسین رضوی لکھتے ہیں:

ان فرقوں کے وجود میں آنے کا بنیادی کلتہ اقتدار تھا مگر ختم المرسلین کے نائب برحق نے امامت کے لئے جو خدائی منشور دیا تھا، اس میں اقتدار کے لئے تواریخانے کی گنجائش ہی نہ تھی لیکن خانوادہ رسالت پر ستم رانی کا سلسلہ بند ہونے کو نہ آتا تھا۔ انجام کار بعض جوانوں کی رگوں میں خون اس تیزی سے دوڑنے لگتا کہ ہاتھ خود بخون قبضہ شمشیر پر پہنچ جاتا، وہ اجازت طلبی کی نگاہ سے بزرگوں کی طرف دیکھنے لگتے، کوئی بہت افزائی نہ ہوتی تو تملکا کر رہ جاتے اور اندر کی گھنٹن انہیں چین لینے نہ دیتی۔<sup>1</sup>

ان تمام مکاتب فکر کا مسئلہ یہ ہے کہ ان کی اپنی کتب دستیاب نہیں ہیں۔ زیادہ تر مواد وہ ہے جو ان کے مخالفین نے ان کی جانب منسوب کیا ہے۔ اس مواد کو بیان کرنا اس لیے مناسب نہ ہو گا کہ مخالفین کی یہ عادت رہی ہے کہ وہ چن چن کر ایسا مواد اپنی کتب میں اکٹھا کرتے ہیں جس سے مخالف فرقے کو بدنام کیا جاسکے۔ ہم کو شش کریں گے کہ یہاں وہی مواد پیش کریں جو یا تو اس فرقے کی اپنی مستند کتب سے ہو یا پھر غیر جانبدار ذرائع جیسے غیر مسلم مستشرقین کی جانب سے فراہم کیا گیا ہو۔ اگلے صفحے پر ایک چارٹ پیش کیا جا رہا ہے جو کہ اہل تشیع کے مختلف فرقوں اور ان کے انہمہ کو بیان کرتا ہے۔ تفصیل یہ ہے:



بِسْكَرْي  
www.wikipedia.org

## اٹنا عشریہ

اہل تثنیہ کا سب سے بڑا فرقہ اٹنا عشریوں کا ہے۔ یہ 12 ائمہ کو مانتے ہیں۔ انہی کی تفصیل ہم اس کتاب میں بیان کرتے آرہے ہیں۔ اس باب میں ہم ان کی بجائے دیگر شیعہ فرقوں اور ان کے اٹنا عشریوں سے اختلافات کا مطالعہ کریں گے۔

### زیدیہ

زیدیہ اس وقت بھی موجود ہیں اور یمن میں ان کی اکثریت ہے۔ اس کے علاوہ یہ لوگ عمان میں بھی پائے جاتے ہیں۔ شیعہ حضرات کے ذیلی فرقوں میں یہ اہل سنت سے سب سے زیادہ قریب ہیں۔ قرون وسطیٰ کے کامی مکاتب فکر میں زیدی معتزلہ کے زیادہ قریب ہیں۔ یہاں ہم ان کا نقطہ نظر چوتھی صدی ہجری کے ایک بڑے زیدی عالم، عباد بن صاحب (326-937/995) کی عربی کتاب "الزیدیہ" سے بیان کر رہے ہیں۔

### زیدیوں کے عقائد

زیدیوں کے نزدیک امامت ایک منصب ہے جو امت کے افضل ترین آدمی کو ملنا چاہیے۔ ان کے نزدیک عہد صحابہ میں سب سے افضل سیدنا علی رضی اللہ عنہ تھے، اور یہ منصب ان کا حق تھا۔ تاہم کسی وجہ، جسے وہ "علت" کہتے ہیں، سے یہ منصب افضل ترین انسان کی بجائے کسی اور کو دیا جا سکتا ہے۔ اس استدلال کی روشنی میں زیدیوں کے نزدیک سیدنا ابو بکر، عمر اور عثمان رضی اللہ عنہم کی خلافت درست تھی کیونکہ ان کی خلافت کو سیدنا علی رضی اللہ عنہ نے تسلیم کر لیا تھا۔ سیدنا علی کے بعد زیدی حضرات حسن و حسین اور ان کے بیٹے علی زین العابدین (712-95/659-38) رضی اللہ عنہم کو امام تسلیم کرتے ہیں۔ اس کے بعد اگلا امام وہ امام محمد باقر (57-676/114-73) کی بجائے ان کے بھائی زید بن علی (740-695/122-75) کو مانتے ہیں اور انہی کی نسبت سے زیدی کہلاتے ہیں۔ اس طرح زیدی اہل تثنیہ کے ائمہ میں سے چار کو امام مانتے ہیں مگر پانچویں امام سے ان کا سلسلہ الگ ہو جاتا ہے۔ اٹنا عشری شیعوں کے باقی ائمہ کا بھی وہ احترام کرتے ہیں۔ اسی طرح اہل سنت اور اٹنا عشری شیعہ امام زید بن علی رحمہ اللہ کا احترام کرتے ہیں۔

اٹنا عشری شیعہ کے بر عکس زیدیوں کا نقطہ نظر یہ ہے کہ امام کا معصوم ہونا ضروری نہیں ہے۔ ان کے نزدیک امامت و راشت میں منتقل نہیں ہوتی ہے بلکہ نص شرعی سے ثابت ہوتی ہے۔ سیدنا علی رضی اللہ عنہ کو امامت کا منصب اس لیے ملا تھا کہ رسول اللہ صلی اللہ علیہ وآلہ وسلم نے ان کے حق میں اس کی وصیت کی تھی۔ اگر کسی شخص کے امام ہونے کے بارے میں نص شرعی نہ ہو تو امامت دعوت کے ذریعے بھی ثابت ہو جاتی ہے۔ اس کا طریقہ یہ ہے کہ جس شخص میں امامت کے اوصاف اکٹھے ہو جائیں، وہ اپنی امامت کی دعوت دے دے تو اس کی امامت ثابت ہو جاتی ہے۔ امامت کے اوصاف میں یہ شامل ہے کہ امام مرد، عاقل، بالغ، مسلمان ہو اور سیاسی امور کا علم

رکھتا ہو۔ وہ عادل، بہادر، بردار، سخنی ہو اور معاشرے میں ذلت کی نگاہ سے نہ دیکھا جاتا ہو۔ سر کاری مال کو درست جگہ پر خرچ کرنے والا ہو اور جسمانی و عقلی عیوب جیسے انداھا پین، خوف کامر یعنی ہونا وغیرہ سے پاک ہو۔

امام ایک وقت میں ایک ہی شخص ہو سکتا ہے۔ جس شخص تک امام کی دعوت پہنچ جائے، اس کے لئے لازم ہے کہ وہ دامے درمے قدے سخنے امام کی نصرت اور مدد کے لئے تیار ہو جائے۔ زیدی غائب امام کے عقیدے پر یقین نہیں رکھتے، ان کا نقطہ نظر یہ ہے کہ امام کو زندہ اور موجود ہونا چاہیے۔<sup>2</sup>

فقہی معاملات میں زیدی نقطہ نظر، اہل سنت کے حنفی مکتب فکر کے قریب ہے۔

## زیدیوں کی تاریخ

زید بن علی (740/695-75) نے بنو امیہ کے خلاف بغاوت کی اور اس میں جاں بحق ہوئے۔ یہ خلیفہ چہارم حضرت علی رضی اللہ عنہ کے بیٹے نہیں بلکہ پڑپوتے تھے۔ آپ حضرت علی زین العابدین رحمہ اللہ کے بیٹے تھے۔ ان کے بعد زیدی مسلک کے دائی کام کرتے رہے۔ بالآخر تیسری صدی ہجری یا نویں صدی عیسوی میں ان کی دو حکومتیں قائم ہوئیں۔ ایک طبرستان کے علاقے میں جو موجودہ شمالی ایران میں بھیرہ کیسپین کے جنوب میں ہے اور دوسری یمن میں۔ یہ حکومتیں "امامت" کہلاتی تھیں۔ طبرستان والی امامت چھٹی صدی ہجری یا بارہویں صدی عیسوی تک قائم رہی۔ اس کے بعد اسے زوال آیا۔ اس کے بعد یہاں کے اکثر زیدی اثنا عشری شیعوں میں ضم ہو گئے۔

یمن کی زیدی امامت 890 میں قائم ہوئی اور 1595 تک برقرار رہی۔ اس کے بعد ترکی کی سلطنت عثمانیہ نے یمن پر قبضہ کر لیا مگر زیدیوں نے ان کے خلاف بغاوت جاری رکھی اور انہیں 1635 میں نکال باہر کیا۔ اس کے بعد ان کی حکومت مزید دوسو برس تک قائم رہی۔ 1872 میں پھر عثمانیوں نے یمن کو اپنا صوبہ بنایا جو کہ پہلی جنگ عظیم تک سلطنت عثمانیہ کا حصہ رہا۔ اس کے بعد یمن آزاد ہوا اور اسے زیدی امامت قرار دیا گیا۔ یہ سلسلہ 1962 تک چلا، جب فوجی بغاوت کے نتیجے میں حکومت کا تختہ الٹ کر اسے سو شلسٹ ریپبلک قرار دے دیا گیا۔ اس وقت سے زیدی امامت کا عہدہ خالی ہے۔<sup>3</sup>

## نزاری یا آغا خانی اسماعیلیہ

اہل تشیع کا تیسرا بڑا فرقہ (بعض کے نزدیک دوسرا بڑا فرقہ) جو آج تک موجود ہے، اسماعیلیہ کہلاتا ہے۔ یہ اپنی نسبت امام جعفر صادق رحمۃ اللہ علیہ (83-148/702-765) کے بیٹے اسماعیل رحمہ اللہ (103-138/721-755) کی جانب کرتے ہیں جو کہ امام صاحب کی زندگی ہی میں وفات پا گئے تھے۔ اسماعیلیوں کا کہنا یہ ہے کہ انہوں نے وفات نہیں پائی تھی بلکہ امام جعفر نے انہیں عباسی بادشاہوں سے محفوظ رکھنے کے لئے چھپا دیا تھا اور ان کے ذریعے خمیہ دعوت کا سلسلہ شروع کیا تھا۔ اس طریقے سے یہ اہل تشیع کے ائمہ میں سے چھ کو

امام مانتے ہیں۔ ان کا کہنا ہے کہ امامت باپ سے بیٹے کی جانب منتقل ہوتی ہے نہ کہ بھائی کی طرف۔ اس طریقے سے حضرت اسماعیل کے بعد امامت ان کے بیٹے محمد بن اسماعیل کی جانب منتقل ہوئی نہ کہ ان کے بھائی موسیٰ کاظم رحمہم اللہ (799-128/183-745) کی طرف۔ بعد میں اسماعیلیوں کا یہ گروہ متعدد فرقوں میں تقسیم ہو گیا۔ ان کے دو گروہوں "قرامطہ" اور "باطنیہ" کو تاریخ میں بڑی شہرت حاصل ہوئی مگر یہ فرقے وقت کے ساتھ ساتھ ختم ہوتے گئے۔ موجودہ دور میں اسماعیلیوں کے تین اہم فرقے پائے جاتے ہیں۔ ان میں سے ایک "خوجہ" یا "آغا خانی" کہلاتے ہیں، دوسرے کو "بوہری"، اور تیسرا کو "دروز" کہتے ہیں۔

اشناعشیری شیعہ کے بالکل بر عکس اسماعیلی حضرات کے جتنے بھی فرقے ہیں، ان کا مراجع باطنی نوعیت کا ہے۔ ان کے ہاں اپنے مذہب کو چھپایا جاتا ہے اور اس کی کتب عام نہیں کی جاتیں۔ اس کا یہ مطلب نہیں کہ ان کے مذہب کے دروازے دوسرے لوگوں کے لئے بند ہیں بلکہ ان کے ہاں خفیہ دعوت کا بڑے پیمانے پر اہتمام کیا جاتا ہے۔ اسماعیلیوں کے مختلف فرقوں سے متعلق کتب کی بہت کمی ہے۔ اس معاملے میں جو کتب لکھی گئی ہیں، وہ زیادہ تر ان کے مخالفین کی ہیں جن میں دستیاب معلومات کی تصدیق ایک مشکل کام ہے۔ مخالفین نے ان کے بارے میں بہت سے اوہام اور خرافات منسوب کر دیے ہیں، جن کا ذکر کرنا مناسب نہ ہو گا کیونکہ یہ حقیقت سے بعید باتیں ہیں۔

اس موضوع پر ہمیں لبنان کے اسماعیلی عالم ڈاکٹر شیخ خضر حموی (b. 1929) کی کتاب *Introduction to Ismailism* اور ان کی ویب سائٹ [www.ismaili.net](http://www.ismaili.net) پر دستیاب ہو گئی ہے۔ اسی کو بنیاد بنا کر یہاں ہم ان کے نقطہ نظر کو پیش کرتے ہیں۔ کچھ معلومات شیخ محمد اکرم صاحب نے اپنی کتاب "آب کوثر" نے فراہم کی ہیں۔ اسماعیلیوں کی دعوت کی تاریخ سے متعلق معلومات مشہور مستشرق ڈبلیو آرنلڈ (1864-1930) کی کتاب *The Preaching of Islam* میں ملتی ہیں، یہاں ہم ان کا خلاصہ پیش کر رہے ہیں۔

## اسماعیلیوں کے بنیادی عقائد اور اعمال

اسماعیلی حضرات کا اشناعشری شیعوں سے صرف امام کی شخصیت پر ہی اختلاف نہیں ہے بلکہ کچھ اور امور بھی ہیں، جن میں اساسی نوعیت کا اختلاف پایا جاتا ہے۔ چند تفصیلات یہ ہیں:

اسماعیلی اللہ تعالیٰ کی توحید پر کامل یقین رکھتے ہیں، قرآن و حدیث پر ایمان رکھتے ہیں اور شریعت کو بھی مانتے ہیں۔ ان کے نزدیک شریعت کی توضیح و تشریع "حاضر امام" کا کام ہے جو شرعی احکام کو منسوخ بھی کر سکتا ہے۔ بعض اسماعیلیوں کے ہاں حلول کا عقیدہ پایا جاتا ہے اور ان میں امام وقت کے بارے میں یہ تصور پایا جاتا ہے کہ خدا ان میں حلول کر جاتا ہے۔ اس کا نتیجہ یہ نکتا ہے کہ امام وقت کے ساتھ عقیدت و محبت کا وہ معاملہ کیا جاتا ہے، جو کہ اہل سنت اور اشناعشری شیعہ، اللہ تعالیٰ کے ساتھ کرتے ہیں۔ بہت سے اسماعیلی امام وقت کو رسول یا اس سے کچھ کم کا درجہ دیتے ہیں۔ اس بات پر تمام اسماعیلیوں کا اتفاق ہے کہ زمین پر اللہ کی محبت حاضر امام ہی ہے جو کہ اس معاملے میں فائز اخراجی ہے۔ یہ لامحدود اخراجی اسماعیلیوں کے آئین میں بھی دی گئی ہے جو کہ ان کی ویب سائٹ

اہل سنت اور اشاعری شیعہ کی نسبت اسماعیلی ابتدائی صدیوں میں دعوت و تبلیغ کے میدان میں بہت متحرک رہے ہیں۔ انہوں نے بہت تیزی سے اپنی خفیہ دعوت کا کام پھیلایا۔ پانچویں صدی ہجری میں ان کے امام مستنصر بالله (428-487/1095-1036) کے جانشین کے بارے میں اختلاف پیدا ہوا۔ ایک گروہ نے ان کے بیٹے نزار کو امام مانا اور "نزاری" کہلائے۔ دوسرے گروہ نے ان کے

رعایم کہا جاتا ہے: "یا نور مولانا شاہ کریم الحسینی حاضر امام! تو گت جماعت کی کل مشکل آسان کر۔ تو گت جماعت کے کل گناہ معاف کر۔"

آغا خانی اور دروز کے نزدیک امام وقت کو یہ اختیار حاصل ہے کہ وہ شریعت کو منسوخ کر دے۔ ہدایت اور راہنمائی کے لیے کسی کتاب کی ضرورت نہیں ہے بلکہ اصل راہنمائی زندہ امام کی ہے۔ ان کے فرائیں ہی شریعت ہیں۔ اس کے بر عکس بوہری حضرات میں مسلمانوں کی مروجہ شریعت کی بڑی حد تک پابندی کی جاتی ہے۔ یہ حضرات نماز نہیں پڑھتے بلکہ اس کی جگہ ان کے ہاں ایک مخصوص انداز میں دعا کی جاتی ہے جس کے لیے وضو کی ضرورت نہیں سمجھی جاتی ہے۔ رمضان کی بجائے شکر و اربیع کا روزہ رکھا جاتا ہے۔ یہ وہ دن ہوتا ہے جب نیا چاند نظر آیا ہوا رجوع کا دن ہو۔ زکوٰۃ کی بجائے آمدنی کا 12.5% آغا خان کو ادا کیا جاتا ہے۔ امام کی زیارت کو حج کا قائم مقام سمجھا جاتا ہے۔ امام وقت چونکہ کمیونٹی کے روحانی باپ سمجھے جاتے ہیں، اس وجہ سے وہ اپنی جماعت کے اندر شادی نہیں کرتے بلکہ ہمیشہ جماعت سے باہر ہی شادی کرتے ہیں۔

اسما عیلی عالم، ڈاکٹر خضر حموی بیان کرتے ہیں:

اسما عیلی کا عمل چار مراحل پر مشتمل ہوتا ہے:

1- شریعت جو کہ قانون ہے۔

2- طریقت جو کہ راستہ ہے۔

3- حقیقت جو کہ سچائی ہے۔

4- معرفت جو کہ علم ہے۔

شریعت کی دو جہتیں ہیں: ایک اسلام یعنی خود کو سپرد کر دینا اور دوسرا امام پر ایمان لانا۔ طریقت کی تین جہتیں ہیں: اطاعت، تبلیغ اور بیعت۔ حقیقت کی جہتیں دو ہیں: امانت اور توحید۔ یہ تمام جہتیں اس دعا کا حصہ ہیں جو دنیا بھر کے اسماعیلی روزانہ پڑھتے ہیں۔<sup>4</sup>

اسماعیلی متعدد فلاحی کاموں، خاص کروہ جوان کی اپنی کمیونٹی سے متعلق ہوں، میں بڑھ چڑھ کر حصہ لیتے ہیں۔ ان کی ویب سائٹ پر ان فلاحی کاموں کی تفصیلات موجود ہیں۔

## اسماعیلیوں کی تاریخ

اہل سنت اور اشاعری شیعہ کی نسبت اسماعیلی ابتدائی صدیوں میں دعوت و تبلیغ کے میدان میں بہت متحرک رہے ہیں۔ انہوں نے بہت تیزی سے اپنی خفیہ دعوت کا کام پھیلایا۔ پانچویں صدی ہجری میں ان کے امام مستنصر بالله (428-487/1095-1036) کے جانشین کے بارے میں اختلاف پیدا ہوا۔ ایک گروہ نے ان کے بیٹے نزار کو امام مانا اور "نزاری" کہلائے۔ دوسرے گروہ نے ان کے

دوسرے بیٹے مستعلی باللہ کو امام مان کر "مستعلویہ" کا لقب اختیار کیا۔ ان کی تفصیل آگے آ رہی ہے۔

نزاریوں کو منظم کرنے والی شخصیت حسن بن صباح (441-517/1050-1124 c.) کی تھی جو کہ "شیخ الجبل" کہلاتے تھے۔ انہوں نے 483/1090 میں شمالی ایران میں قلعہ الموت کو اپنا مرکز بنایا اور اپنے پیروکاروں کو "باطنیہ" کا خطاب دیا۔ باطنیہ کا نقطہ نظر یہ تھا کہ قرآن کے ہر لفظ کے دو معانی ہوتے ہیں، ایک ظاہری اور ایک باطنی۔ جو مطالب علماء بیان کرتے ہیں، یہ ظاہری ہیں جبکہ باطنی مطالب وہ ہیں جو امام وقت بیان کرتے ہیں۔ جیسے "صلوٰۃ" کا ظاہری مطلب نماز ہے مگر باطنی مطلب امام کی زیارت ہے۔ اسی طرح "صوم" کا ظاہری معنی روزہ رکھنا ہے مگر باطنی مطلب امام جس سے منع کرے، اس بات سے رکنا ہے۔ اس طریقے سے انہوں نے باطنی مطالب پر مشتمل ایک پورا نظام ایجاد کر لیا۔

حسن بن صباح کو شہرت اپنے خود کش حملہ آوروں سے حاصل ہوئی جو "حشیشین" کہلاتے تھے اور انگریزی لفظ Assassin اسی سے مانوڑ ہے۔ یہ لوگ اپنے امام کے حکم پر جان دے دیا کرتے تھے اور اس کے بدالے میں انہیں جنت کا لیکھن ہوا کرتا تھا۔ یہ اپنے شکار کو قتل کر کے خود کشی کر لیا کرتے تھے۔ کہا جاتا ہے کہ حسن بن صباح انہیں حشیش کا عادی بنا کر ہپنا ٹرم وغیرہ کے ذریعے جنت کا تجربہ کروا دیا کرتے تھے۔ یہ لوگ اہل سنت کی قربی سلوجوں سلطنت کے لیے خطرہ بنے رہے اور ان کے کئی بادشاہ انہی حشیشوں کا شکار ہوئے۔  
سلطان صلاح الدین ایوبی (reign 569-589/1174-1193) پر بھی ان کے حملوں کا سراغ ملتا ہے۔<sup>5</sup>

نزاریوں ہی کا ایک فرقہ "قرامطہ" تھے جنہوں نے بھرین اور الاحساء (موجودہ سعودی عرب کا مشرقی حصہ) میں اپنی حکومت قائم کر لی اور بغداد کی عباسی سلطنت کے ساتھ مسلسل حالت جنگ میں رہے۔ چوتھی صدی ہجری میں انہیں عروج ملا۔ 318/930 میں انہوں نے مکہ مکرہ پر حملہ کیا اور جر اسود اکھاڑ کر لے گئے اور کئی سال بعد اسے واپس کیا۔ انہی کے ایک گروہ نے سندھ (جو کہ موجودہ سندھ اور پنجاب کے بڑے حصے پر مشتمل تھا) میں اپنی حکومت قائم کر لی اور اپنا مرکز ملتان کو بنایا۔ سلطان محمود غزنوی (reign 387-421/997-1030) نے اپنے حملوں میں اس سلطنت کا خاتمہ کر دیا جس کے بعد جنوبی ایشیا میں قرامطی فرقہ آہستہ آہستہ ختم ہو گیا اور اس کے پیروکار اہل سنت یا اثنا عشری شیعوں میں ضم ہو گئے۔

654/1256 میں تاتاریوں کے ہاتھوں ایران میں نزاری اقتدار کا خاتمہ ہو گیا۔ اس کے بعد یہ لوگ ایران میں رہے اور ان کی دعوت کے مراکز بدلنے رہے۔ ان میں فرقے بننے کا عمل جاری رہا اور یہ پھر دو گروہوں میں تقسیم ہو گئے: قاسم شاہی اور محمد شاہی۔ انہوں نے ہندوستان کو اپنی دعوت کا ہدف بنایا۔ یہاں ان کے دو بڑے مراکز قائم ہوئے۔ ایک صوبہ گجرات میں اور دوسرا شمالی علاقوں میں۔ بقول پروفیسر آرنلڈ کے، گجرات کے داعیوں نے اسلام اور ہندو مت کی آمیزش سے اپنی تعلیمات کا مجموعہ تیار کیا جسے "گنان" کہا جاتا ہے۔ نزاری اسماعیلیوں کے مزید داعیوں نے اپنی دعوت و تبلیغ کا مرکز بر صغیر کے شمالی علاقوں کو بنایا جس کے نتیجے میں گلگت، چترال، ہنزہ، اسکردو اور چین کے صوبہ سن کیانگ میں ان کی دعوت پھیلی۔ یہاں کی آبادی کی بہت بڑی تعداد اسماعیلی فرقہ سے تعلق رکھتی

۔۔۔

قاسم شاہی سلسلے کے چھیالسویں امام حسن علی شاہ (1804-1881)، جو کہ آغا خان اول کے لقب سے مشہور ہیں، نے 1842 میں ایران کے قاجار بادشاہ کے خلاف بغاوت کی جو ناکام رہی۔ انہوں نے بادشاہ کے عتاب سے بچنے کے لیے ہندوستان کا رخ کیا اور اپنا مرکز بمبئی کو بنایا۔ بعد میں انہوں نے اپنی دعوت کو یورپ میں پھیلایا۔ کچھ عرصہ انہوں نے رائل برٹش آرمی میں کام بھی کیا۔ ان کے پوتے، سلطان محمد شاہ (1877-1957) تھے، جو کہ آغا خان سوم کہلاتے تھے۔ یہ 1906 میں آل انڈیا مسلم لیگ کے بانی ارکان میں سے تھے۔ بیسویں صدی کے نصف اول میں اسماعیلی کمیونٹی بہت منظم ہوئی اور اس کی مختلف شاخیں یورپ اور مشرقی افریقہ میں قائم ہوئیں اور انہیں منظم کیا گیا۔ ان کے دور میں اسماعیلیوں نے سلوو، گولڈن، پلاٹینم اور ڈائمنڈ جوبلی کا انعقاد کیا جس میں آغا خان کو چاندی، سونے، ہیروں اور پلاٹینم میں تولا گیا۔ یہ اسماعیلی کمیونٹی کی جانب سے اپنے امام کے لیے عقیدت کا اظہار تھا۔ یہ رقم آغا خان فاؤنڈیشن کے تحت مختلف رفاهی اداروں کو دے دی گئی۔<sup>6</sup>

موجودہ آغا خان چہارم (b. 1936) پیرس کے قریب اپنے عالیشان محل میں رہتے ہیں اور وہاں سے دنیا بھر میں پھیلے ہوئے اپنے پیروکاروں کی راہنمائی کرتے ہیں۔ ان کے دنیا کی بڑی سیاسی طاقتوں سے ایجھے تعلقات ہیں اور ان کے دور میں آغا خانی کمیونٹی نے دنیا کے مختلف خطوں میں زبردست ترقی کی ہے۔ ان کی امامت کی گولڈن جوبلی 2007 میں منانی گئی۔<sup>7</sup>

## مستعلوی اسماعیلیہ: بوہری

اسماعیلیوں کو نزاری اور مستعلوی گروہوں میں تقسیم سے پہلے ہی شمالی افریقہ میں اقتدار حاصل ہو چکا تھا۔ انہوں نے 296/909 میں تیونس میں اپنی حکومت قائم کی جو آہستہ آہستہ پھیل کر موجودہ لیبیا اور مصر تک محيط ہو گئی۔ یہ "فالٹی خلافت" (296-566/909-1171) کہلاتی تھی۔ یہ سلطنت طویل عرصہ تک ان علاقوں پر قائم رہی اور اپنی شان و شوکت میں بغداد کی عباسی اور اسپین کی اموی سلطنت کا مقابلہ کرتی رہی۔ چونکہ ان کی حکومت زیادہ تر سنی عوام پر قائم تھی، اس وجہ سے انہوں نے اہل سنت کے متعدد طور طریقوں کو اختیار کر لیا اور شریعت پر عمل کرتے رہے۔ ان کے امام مستنصر باللہ (419-486/1029-1094) کی جانشینی پر اختلاف ہوا۔ ایک گروہ کے نزدیک ان کے جانشین نزار (436-489/1045-1097) تھے۔ چنانچہ یہ گروہ نزاری فرقے کی شکل میں الگ ہو گیا اور اس کی تفصیل کا مطالعہ آپ اوپر کر چکے ہیں۔ دوسرے گروہ نے مستعلی باللہ (493/1101-d.) کو اپنا امام مانا اور یہ "مستعلوی" کہلاتے اور مصر پر حکومت کرتے رہے۔ مشہور "جامعۃ الازہر" بھی انہوں ہی نے قائم کی۔ ان کی عباسی سلطنت اور دیگر سلاطین سے جنگیں بھی ہوتی رہیں اور بالآخر سلطان صلاح الدین ایوبی (1193-1174/589-569) کے ہاتھوں 1171/566 میں فالٹی خلافت کا خاتمه ہوا۔<sup>8</sup>

خلافت کے خاتمے کے بعد مستعلوی اسماعیلی بکھر گئے۔ چونکہ ان کے ہاں دعوت کا سارا کام خفیہ ہوتا تھا، اس وجہ سے اکثر ایسا ہو جاتا تھا کہ ایک امام کی وفات کے بعد ان کی بیٹوں میں امامت کے بارے میں اختلاف ہو جاتا۔ اس کا نتیجہ یہ لکھتا کہ ان کے پیروکار گروہوں میں تقسیم ہو جاتے۔ تقسیم در تقسیم کا یہ سلسلہ جاری رہا اور اس وقت اسماعیلی حضرات کے بہت سے گروہ موجود ہیں۔ مستعلوی اسماعیلیوں کے ایک گروہ نے مصر نے نکل کر لبنان کو اپنی دعوت کا مرکز بنایا۔ یہ لوگ "دروز" کہلاتے ہیں اور اب بھی کافی بڑی تعداد میں لبنان اور شام میں موجود ہیں۔ ان کی تفصیل آگے آرہی ہے۔

567/1172 میں ان کے دوسرے گروہ نے یمن کو اپنی دعوت کا مرکز بنایا اور یہیں سے بذریعہ سمندر بر صیر میں داخل ہوئے جہاں یہ "بوہرہ" کہلاتے۔ بوہریوں کا نقطہ نظر یہ ہے کہ ان کے امام طیب 546/1151 میں غائب ہو گئے تھے جسے وہ دوسرا "ستر (Occultation)" کہتے ہیں۔ امام کے بعد "داعی" کا ادارہ قائم کیا گیا۔ چنانچہ اب ان کے ہاں امام کی بجائے داعی ہوتے ہیں جن کے بارے میں یہ تصور ہے کہ یہ داعی حضرات، غائب امام سے براہ راست بدایت حاصل کر کے لوگوں کی راہنمائی کرتے ہیں۔ داعی ہونے پر اختلافات کے باعث ان کے متعدد گروہ ہو گئے جن میں داؤدی بوہرے سب سے زیادہ مشہور ہیں۔ ان کے موجودہ داعی محمد برہان الدین (1915 b.) ہیں جو کہ داعیوں کی اس زنجیر میں 52 ویں نمبر پر ہیں۔ 974/1567 میں ان کا مرکز یمن سے منتقل ہو کر بر صیر کا صوبہ گجرات بننا۔ اس وقت ان کی بڑی کمیونٹی بھارت میں گجرات و مہاراشٹر اور پاکستان میں کراچی میں موجود ہے۔ اس کے علاوہ مشرقی افریقہ اور یمن میں بھی بوہریوں کی بڑی تعداد موجود ہے۔

بوہری حضرات کا نقطہ نظر یہ ہے کہ اسلام کے سات ارکان ہیں: ولایت، طہارت، نماز، زکوٰۃ، روزہ، حج اور جہاد۔ دیگر اثنا عشری شیعہ حضرات کی طرح یہ کلمہ شہادت اور اذان میں حضرت علی رضی اللہ عنہ کی ولایت، خلیفہ بلا فصل اور وصی الرسول ہونے کا اعلان کرتے ہیں۔<sup>9</sup>

بوہریوں کی ایک بڑی تعداد نے سلطان فیروز شاہ تغلق (751-1351/1388) کے دور میں اہل سنت میں شمولیت اختیار کر لی تھی۔ یہ لوگ سنی بوہرے کہلاتے ہیں اور اہل سنت کے حنفی مکتب فکر کی پیروی کرتے ہیں۔ دور جدید میں پروگریسو بوہری کے نام سے ان کے ہاں ایک تحریک پیدا ہوئی ہے جو کہ نہ ہبی جمود کے خاتمے کے لئے کوشش ہیں۔ ہندوستان کے مشہور لبرل عالم اصغر علی انجمنر (b.) 1939 بھی ان بوہری حضرات میں شامل ہیں جنہوں نے اپنے فرقے کی روایت سے بغاوت کی ہے۔

## مستعلوی اسماعیلیہ: دروز

دروز اسماعیلیوں کا وہ فرقہ ہے جو میں اسٹریم مسلمانوں سے عقائد و اعمال میں شاید سب سے دور چلا گیا حالانکہ دیگر اسماعیلی فرقوں جیسے بوہریوں نے خود کو میں اسٹریم سنی اور شیعہ فرقوں کے قریب رکھا ہے۔ دروز زیادہ تر عیسائی فرقہ "غنو سطی ازم" (Gnosticism)

سے متاثر ہوئے اور انہوں نے ان کے متعدد عقائد کو اپنے اندر شامل کر لیا۔ غنو سطی چونکہ یونانی فلسفہ سے متاثر تھے، اس لیے ان کے ذریعے دروزیوں کے اندر بھی یونانی فلسفہ اس درجے میں آگیا کہ افلاطون کو پیغمبر مان لیا گیا۔ ان کے عقیدے کے مطابق اللہ تعالیٰ فاطمی خلیفہ الحاکم کے اندر حلول کر گیا جس سے وہ 411/1021 میں غائب ہو گئے۔

دروز قرآن مجید کو مقدس کتاب سمجھتے ہیں مگر اس کے الفاظ کو "محض" "ظاہر" قرار دیتے ہیں۔ ان کا نظریہ یہ ہے کہ اس کے باطنی معنی بھی ہیں۔ ان کی اپنی ایک مقدس کتاب بھی ہے جو کہ "کتاب الحکمة" کہلاتی ہے۔ ہندوؤں کے طرز پر دروز بھی تناخ یا آواگون کے عقیدے پر تین رکھتے ہیں جس کا مطلب یہ ہے کہ مرنے کے بعد روح ایک جسم چھوڑ کر دوسرا میں داخل ہو جاتی ہے۔ اس طرح سے زندگی کے متعدد ادوار پورے کرنے کے بعد ان کے خیال میں انسانی روح، اللہ تعالیٰ سے جاتی ہے۔ اسی کو ان کے ہاں جنت کہا جاتا ہے۔ دروز فرقے کے ماننے والوں کے ہاں دو طبقات پائے جاتے ہیں: جہاں اور عقال۔ جہاں (جہاں کی جمع) عام لوگ ہوتے ہیں۔ انہیں مذہبی کتاب میں پڑھنے کی اجازت نہیں ہوتی۔ یہ حق صرف عقال (عقل کی جمع) کو ہوتا ہے جو کہ دروز کے مذہبی راہنماء ہوتے ہیں۔ ان میں سے پچاس عقال کا انتخاب ہوتا ہے جو کہ "اجاود" کہلاتے ہیں۔ یہ ان کی کمیونٹی کے راہنماء ہوتے ہیں۔ نماز، روزہ، حج اور زکوہ پر دروز عام طور پر عمل نہیں کرتے ہیں اور ان کی بجائے اپنے اجتماعات کو عبادت قرار دیتے ہیں۔ ان کے اجتماعات جمعرات کے دن ہوتے ہیں۔<sup>10</sup>

دروز کے ہاں معاملات کو خفیہ رکھا جاتا ہے۔ یہ اپنی کمیونٹی میں کسی اور کو کبھی شامل نہیں کرتے ہیں۔ ان کا مرکز شام میں "جل الدروز" ہے۔ ان کی کمیونٹی شام اور لبنان میں بڑی تعداد میں موجود ہے۔ اس کے علاوہ یہ اردن اور فلسطین میں بھی پائے جاتے ہیں۔ ان کی کمیونٹیزیٹری آسٹریلیا اور امریکہ میں بہت متحرک ہیں۔

## علوی

علوی اہل تشیع ہی کا ایک فرقہ ہے جس کے بارے میں یہ تعین کرنا مشکل ہے کہ یہ اسلامی گروہ سے تعلق رکھتے ہیں یا اثنا عشری سے کیونکہ یہ اپنا عقیدہ چھپاتے ہیں اور اس کے بارے میں کوئی معلومات دستیاب نہیں ہیں۔ شام میں یہ سب سے بڑی اقلیت ہیں اور وہاں کی برسر اقتدار خاندان بھی علوی ہیں۔ اس کے علاوہ یہ لبنان اور ترکی میں بھی بڑی تعداد میں موجود ہیں۔ لبنان کے علوی حضرات کے بارے میں کہا جاتا ہے کہ ان کا نقطہ نظر وہی ہے جو اثنا عشری شیعوں کا ہے۔ یہی وجہ ہے کہ اہل تشیع کے امام موسی الصدر (1928-1978) نے انہیں شیعہ قرار دیا ہے۔<sup>11</sup>

ترکی کے علوی حضرات کے بارے میں کہا جاتا ہے کہ ان کا عقیدہ اہل سنت اور اہل تشیع سے کافی مختلف ہے اور یہ صوفیوں کے بختاشی فرقہ سے متاثر ہیں اور ان کے نظریات میں اہل سنت، عیسائیت، تشیع، باطنیت سبھی کی آمیزش ہے۔ تاہم ان کے اپنے ذرائع سے ان

میں کسی بات کی تصدیق نہیں ہو سکی۔

## اسائن منٹس

1. اہل تشیع کے مختلف ذیلی فرقوں کے مابین اصل اور بنیادی اختلاف کس امر پر ہے؟
2. اہل تشیع کے فرقوں میں تقسیم ہونے کی وجہات بیان کیجیے۔

### تعیر شخصیت

دوسروں کو دکھانے کے لئے نیک کام کرنا ریا کاری کہلاتا ہے۔ ایسے اعمال اللہ تعالیٰ کی بارگاہ میں قبول نہیں ہو اکرتے۔

<sup>1</sup> علی حسین رضوی، تاریخ شیعیان علی۔ ص 54

<sup>2</sup> عباد بن صالح۔ الزیدیہ

<sup>3</sup> Wikipedia: "Zaidiyya"

<sup>4</sup> Khodr Hamawi, Introduction to Ismailism, [www.ismailiya.net](http://www.ismailiya.net)

<sup>5</sup> Wikipedia: Batiniyya

<sup>6</sup> Wikipedia: Aga Khan III

<sup>7</sup> Wikipedia: Aga Khan IV

<sup>8</sup> Wikipedia: Mustali

<sup>9</sup> Wikipedia: Dawoodi Bohra

<sup>10</sup> Druze (Muwahidoon). <http://www.druze.org.au/religion/index.htm> (accessed 3 Oct 2011)

<sup>11</sup> حسن مهدی الشیرازی (1972)۔ اسلام و اطیوبون۔ <http://www.freemoslem.com/showthread.php?t=222> (accessed 3 Oct 2011)

# باب 10: اہل سنت اور اہل تشیع کی تاریخ کا سیاسی اور معاشرتی پہلو

اہل سنت اور اہل تشیع کی تاریخ ایک دوسرے سے تعلق کے معاہلے میں ملی جاتی ہے۔ کہیں ان کے مابین اتحاد بین المسلمين کی صدائیں بلند ہوتی رہی ہیں تو کہیں اختلافات علمی سطح سے اٹھ کر عوامی فساد کی صورت اختیار کرتے رہے ہیں۔ کبھی ایسا ہوا ہے کہ دونوں گروہ صدیوں تک ایک ہی علاقے میں اکٹھے رہتے چلے آئے ہیں اور کبھی سیاسی جنگوں کے لئے فرقہ وارانہ اختلافات کو بنیاد بنا یا گیا ہے۔ اس سب کے ساتھ ساتھ علم و عقائد اور رسوم و آداب کے میدان میں یہ دونوں گروہ ایک دوسرے پر اثر انداز ہوتے رہے ہیں۔

تاریخ میں اہل تشیع نے بالعموم اپنے لیے حکمرانوں کی اپوزیشن کا کردار پسند کیا۔ بنو امیہ کے نوے سالہ دور میں بنوہاشم کی جانب سے متعدد تحریکیں اٹھیں جن میں نہ صرف اہل تشیع بلکہ بہت سے اہل سنت نے ان کا ساتھ دیا۔ اس دور تک دونوں گروہوں کے عقائد میں کچھ زیادہ فرق نہ تھا۔ بنو امیہ کے کرپٹ حکمرانوں کے مقابلے میں بنوہاشم کے بزرگوں کے کردار کو عام مسلمان پسند کرتے تھے اور ان کا ساتھ دیا کرتے تھے۔ ان میں حضرت زین العابدین رضی اللہ عنہ کے بیٹے زید رحمۃ اللہ علیہ (740-695) اور حضرت حسن رضی اللہ عنہ کے پڑپوتے نفس زکیہ (d. 762/144) کی بغاوت میں زیادہ مشہور ہیں۔

جب بنو امیہ کے اقتدار کے خاتمے کے لئے بنو عباس (132-918/750-1513) نے زبردست تحریک برپا کی تو اہل تشیع نے بالعموم ان کا ساتھ دیا۔ یہ تحریک کامیاب رہی اور بنو امیہ کے اقتدار کا خاتمہ ہو گیا۔ اس کے بعد بنو عباس نے جب حکومت سنجال لی تو شیعہ جو ائمہ اہل بیت کی حکومت کی امید لگائے بیٹھے تھے، نے ان کی سخت مخالفت کی۔ بعد میں بعض شیعہ گروہ جیسے آل بویہ (322-447/934-1055) عباسیوں کے ساتھ اقتدار میں شریک ہو گئے اور عملًا حکومت کا نظام چلاتے رہے۔

اہل تشیع کو تاریخ میں دو مرتبہ مختلف علاقوں پر کامل اقتدار نصیب ہوا ہے۔ پہلی مرتبہ انہیں شمالی افریقیہ پر اقتدار فالجی خلافت (296-566/909-1171) کی صورت میں ملا۔ یہ اہل تشیع کے اسلامی فرقے کے مستعلوی گروہ کی حکومت تھی۔ اسی حکومت کے عرصے میں قاہرہ آباد ہوا اور جامعۃ الازہر کی مشہور یونیورسٹی بنائی گئی۔ بعد میں سنی فاتح صلاح الدین ایوبی نے اس حکومت کا خاتمہ کر دیا۔ دوسرا مرتبہ اثنا عشری شیعہ حضرات کو ایران میں صفوی بادشاہت (906-1148/1501-1736) کے دور میں اقتدار ملا۔ اس سے پہلے ایران ایک سنی اکثریتی ملک تھا جہاں سے اہل سنت کے بڑے بڑے عالم جیسے امام غزالی (450-505/1058-1111) اور فخر الدین رازی (543-606/1148-1209) وغیرہ پیدا ہوئے۔ صفوی دور حکومت میں ایران ایک شیعہ اکثریتی ملک میں تبدیل ہو گیا۔ اہل سنت کا کہنا یہ ہے کہ بیہاں کے لوگوں کو شیعہ مسلک اختیار کرنے پر زبردستی مجبور کیا گیا اور جن لوگوں نے اپنا مسلک تبدیل نہ کیا، انہیں ملک چھوڑا

دینے پر مجبور کیا گیا۔ صفوی بادشاہت کے دونوں جانب اہل سنت کی دو عظیم بادشاہیں موجود تھیں، اس کے مشرق میں ہندوستان کی مغل حکومت تھی اور مغرب میں ترکی کی سلطنت عثمانی۔ پہلی کے ساتھ صفوی سلطنت کے تعلقات اپنے رہے جبکہ دوسری کے ساتھ متعدد مرتبہ جنگ کی نوبت آئی۔ اس کے بعد کچھ عرصے کے لیے ایران میں قاچار خاندان (1732-1925) کے سنی حکمرانوں کی حکومت بھی رہی۔

بر صغیر، خاص کر مغلوں کے دور میں اہل تشیع کا عمل داخل کافی رہا۔ جب ہمایوں (1508-1556) کو شیر شاہ سوری (1486-1545) نے ہندوستان کے اقتدار سے بے دخل کر دیا تو اس نے ایران کی صفوی حکومت سے امداد طلب کی۔ انہی کی مدد سے ہمایوں دوبارہ اقتدار میں آیا۔ اس کا نتیجہ یہ نکلا کہ بر صغیر میں اہل تشیع کا عمل داخل بڑھ گیا۔ جنوبی ہند یعنی دکن میں ان کی سلطنت قائم ہو گئی۔ ہمایوں کے پوتے جہانگیر کے دور میں شیعہ نقطہ نظر کو عروج حاصل ہوا کیونکہ جہانگیر کی ملکہ نور جہاں شیعہ تھیں اور کاروبار سلطنت عملاً انہوں ہی نے سنبھالا ہوا تھا۔

تاریخ میں ایسے ادوار بھی آئے ہیں جس میں ایک گروہ نے دوسرے گروہ کو مذہبی جبر کا نشانہ بنایا ہے۔ ایک جانب شیعہ یہ شکایت کرتے ہیں کہ عہد بنو امیہ، بنو عباس، سلطنت عثمانیہ اور مغلوں میں خاص کر اور نگزیب عالمگیر کے دور میں انہیں جبر کا نشانہ بنایا گیا تو دوسری طرف سنی یہ دعویٰ کرتے ہیں کہ مصر کی فاطمی خلافت اور صفوی عہد کے ایران میں ان پر ظلم کے پہاڑ توڑے گئے اور انہیں زبردستی شیعہ ہو جانے پر مجبور کیا گیا۔ موجودہ دور میں بھی جہاں جہاں شیعہ اقلیت میں ہیں، وہ یہ دعویٰ کرتے ہیں کہ ان پر ظلم و ستم کیا جا رہا ہے۔ بالکل اسی طرح ایران کے سنی بھی ایسے ہی دعوے کرتے ہیں اور یہ کہتے ہیں کہ وہ نہایت کسپرسی میں وہاں زندگی بسر کر رہے ہیں اور تہران میں دس لاکھ سنی آبادی کے باوجود ان کی ایک بھی مسجد نہیں ہے۔

## اہل تشیع کے اہل سنت پر اثرات

اہل تشیع بالعموم فنون لطیفہ جیسے شاعری، موسيقی، ڈرامہ، فلم وغیرہ میں بہت متحرک رہے ہیں جس کے نتیجے میں اہل سنت پر ان کے اثرات بہت گہرے نظر آتے ہیں۔ اردو زبان کے بڑے شعراء جیسے غالب، میر انیس وغیرہ شیعہ ہیں۔ تاریخی تعامل کے نتیجے میں شیعہ نقطہ نظر کے اہل سنت پر جو اثرات مرتب ہوئے جن میں سے کچھ اب بھی دیکھے جاسکتے ہیں۔ مثال کے طور پر عاشورہ حرم کو شیعہ حضرات کے ساتھ ساتھ بہت سے سنی حضرات بھی مناتے ہیں اور حرم کی مجالس میں شرکت کرتے ہیں۔ بعض سنی حضرات کی اپنی مجالس ہوتی ہیں جس میں ان کے اپنے خطیب رو رکراقعہ کربلا کی یاد تازہ کرتے ہیں۔ رجب کے مہینے میں بہت سے سنی، کونڈوں کی نیاز دلواتے ہیں جو کہ ایک خالصتاً شیعہ تھوا رسمیجا جاتا ہے۔

یہ کہا جاسکتا ہے کہ اہل سنت کے ہاں شہادت حسین کی تقریبات تشیع کا اثر نہیں ہے بلکہ اس کی وجہ یہ ہے کہ سیدنا حسین رضی اللہ عنہ

اہل سنت کے نزدیک نہایت اعلیٰ مقام کے حامل ہیں۔ اگر ایسا ہے تو پھر سوال یہ پیدا ہوتا ہے کہ اہل سنت خلافے راشدین جیسے سیدنا عمر اور عثمان رضی اللہ عنہما کی شہادت کے معاملے میں ایسا کیوں نہیں کرتے۔

تشیع کا دوسرا اثر مزارات اور ان کی زیارت کے موقع پر نظر آتا ہے۔ رسول اللہ صلی اللہ علیہ وآلہ وسلم اور آپ کے صحابہ کے زمانے میں ہمیں قبروں پر عالی شان تعمیرات توکیا، پختہ قبور کا سراغ بھی نہیں ملتا ہے۔ ایک حالیہ تحقیق کے مطابق چوتھی صدی ہجری میں سب سے پہلے اہل تشیع نے ائمہ اہل بیت کے عالی شان مقابر تعمیر کیے اور انہیں اپنی زیارت اور عقیدت کا مرکز بنایا۔ اس کا اثر اہل سنت پر یہ ہوا کہ ان کے ہاں بھی بزرگان دین کے عالی شان مزارات تعمیر ہونا شروع ہو گئے اور ان کی زیارتیں کا سلسلہ جاری ہوا۔<sup>1</sup> اس کی مزید تفصیل کا مطالعہ ہم اگلے ماذیوں میں کریں گے۔

اہل تشیع کا سب سے زیادہ اثر سنی حضرات کی تاریخ کی کتابوں میں نظر آتا ہے۔ پہلی دو صدیوں تک شیعہ الگ فرقہ نہ بننے تھے بلکہ یہ ایک محض سیاسی جماعت تھی۔ سبھی مسلمان اکٹھے نماز پڑھتے اور مل جل کر رہا کرتے تھے۔ چونکہ اہل تشیع کے ہاں تاریخ کو ایک خاص زاویے سے دیکھا گیا ہے، اس وجہ سے اس میدان میں ان کے بہت سے لوگوں کو دچکپی پیدا ہوئی اور تدوین کے دور سے پہلے ان میں تاریخ کے بڑے عالم گزرے۔ ان حضرات نے جو تاریخی روایات بیان کیں، انہیں سنی عالم ابن جریر طبری - (224-310/838) 922 نے اپنی تاریخ میں درج کر دیا۔ بعد کے سنی مورخین نے اسی کتاب کو اپنی تصانیف کا مأخذ بنایا جس کا نتیجہ یہ نکلا کہ شیعہ حضرات کی روایات ان کی کتابوں میں داخل ہو گئیں۔ بہت سے سنی علماء جیسے ابن تیمیہ (1327-1263/661-728)، شیخ احمد سرہندی (971-1624) 1034/1564، شاہ ولی اللہ (1703-1762)، شاہ عبدالعزیز (1745-1823) وغیرہم نے ان روایات پر کڑی تنقید بھی کی ہے۔

## اہل سنت کے اہل تشیع پر اثرات

اہل سنت اور اہل تشیع چونکہ صدیوں تک اکٹھے رہے ہیں، اس وجہ سے ان کا ایک دوسرے پر اثر انداز ہونا ناگزیر تھا۔ جہاں اہل تشیع، اہل سنت پر اثر انداز ہوئے، وہاں اس کے بر عکس معاملہ بھی جاری رہا۔

دور جدید میں اہل تشیع پر اہل سنت کا یہ واضح اثر نظر آتا ہے کہ ان کے ہاں حضرت ابو بکر، عمر، عثمان اور عائشہ رضی اللہ عنہم کا نام احترام سے لیا جاتا ہے۔ قدیم شیعہ تصانیف میں ان حضرات کی شان میں گستاخیاں پائی جاتی ہیں مگر جدید تصانیف میں ان کا ادب ملحوظ خاطر رکھا جاتا ہے۔ اگر ان حضرات پر کوئی تنقید بھی کی جائے تو اس میں احتیاط کی جاتی ہے اور گستاخانہ لب والہجہ اختیار نہیں کیا جاتا ہے۔ اس کی مثال جسٹن امیر علی (1849-1928) کی کتاب "روح اسلام" (Spirit of Islam) ہے۔ اسی طرح مکارم شیرازی صاحب کی تفسیر میں بھی مناسب لہجہ اختیار کیا گیا ہے۔ کہا جاتا ہے کہ اتحاد بین المسلمين کے لئے آیت اللہ خمینی صاحب نے صحابہ کرام علیہم الرضوان کی شان میں گستاخی نہ کرنے کا فتویٰ جاری کیا تھا تاہم سنی علماء ان کی بعض ایسی تحریریں پیش کرتے ہیں جن میں صحابہ

کرام کی شان میں گستاخی موجود ہے۔ ان میں بالخصوص ان کی فارسی کتاب ”کشف الاسرار“ شامل ہے جس کے باب ”گفتار شیعہ در باب امامت“ میں ایسی متعدد گستاخیاں موجود ہیں۔<sup>2</sup>

بہت سے سنی اور شیعہ خاندانوں میں باہم شادیاں بھی ہوتی رہی ہیں جس کی وجہ سے وہ ایک دوسرے کے خیالات سے متاثر ہوتے رہے ہیں۔ اس کا نتیجہ یہ نکلتا ہے کہ آنے والی نسلوں میں ایک دوسرے کے مسلکی نظریات مخلوط ہو جاتے ہیں۔

## اسائن منٹس

1. اہل سنت اور اہل تشیع میں سے کون ایک دوسرے کی معاشرت پر زیادہ اثر انداز ہوا ہے؟ تفصیل سے وضاحت کیجیے۔
2. اہل تشیع کے اہل سنت پر اور اہل سنت کے اہل تشیع پر کیا اثرات نظر آتے ہیں؟

### تعمیر شخصیت

اللہ کی مخلوق سے محبت کبھی کیونکہ اللہ تعالیٰ خود اپنی مخلوق سے محبت کرتا ہے۔ کسی انسان یا جاندار چیز کو تکلیف نہ دیجیے۔



<sup>1</sup> محمد عزیز شمس۔ مقدمہ زیارت قبر نبوی۔ ص 15

<sup>2</sup> ثین۔ کشف الاسرار (عربی ترجمہ)۔ باب: مقالۃ الشیعیین بباب الامامة۔ ص 120-126 (ac. 4 Sep 2012)

## باب 11: خوارج، اباضی اور اہل سنت

سیدنا عثمان غنی رضی اللہ عنہ کی شہادت کے بعد جو واقعات پیش آئے، ان کے نتیجے میں مسلمانوں کے ہاں تین بڑے سیاسی گروہ پیدا ہوئے: اہل تشیع، خوارج اور اہل سنت۔ وقت کے ساتھ ساتھ خوارج کا فرقہ معدوم ہو گیا اور اہل تشیع اور اہل سنت باقی رہے۔ مختلف سائل میں اہل تشیع کے نقطہ نظر کا مطالعہ ہم پچھلے ابواب میں کر آئے ہیں۔ تاریخ کے بارے میں خوارج کے نقطہ نظر کا مطالعہ بھی آپ کر چکے ہیں۔ اس باب میں ہم خوارج اور اباضی فرقوں کے نقطہ نظر کا تفصیلی مطالعہ کریں گے اور اس کا مقابلہ اہل تشیع اور اہل سنت کے نقطہ ہائے نظر سے کریں گے۔ اگرچہ خوارج اب معدوم ہو چکے ہیں، تاہم اس کے عقائد و نظریات کا مطالعہ تاریخ اسلام میں ایک خاص اہمیت کا حامل ہے اور وہ یہ کہ اس کی مدد سے پہلی صدیوں میں مسلمانوں کے باہمی اختلافات کو سمجھنے میں مدد ملتی ہے۔ اس کے علاوہ خوارج کے مطالعے سے موجودہ دور کے تکفیری گروہوں کی نفیات کو سمجھنے میں بھی مدد ملتی ہے۔

### عہد صحابہ و تابعین میں فرقوں کا ارتقاء

رسول اللہ صلی اللہ علیہ وآلہ وسلم کی وفات کے وقت اسلام پورے جزیرہ نما عرب میں پھیل چکا تھا۔ بعض قبائل میں کچھ ایسے شر انگیز موجود تھے جنہوں نے دل سے اسلام قبول نہ کیا تھا، چنانچہ حضور صلی اللہ علیہ وسلم کی وفات کے فوراً بعد انہوں نے اسلام کو چھوڑ دینے کا اعلان کر دیا۔ ان میں سے بہت سے وہ تھے جنہوں نے مسیلمہ نامی ایک شخص کو نبی مان لیا۔ بعض لوگوں نے زکوٰۃ دینے سے انکار کر دیا اور حکومت کے خلاف بغاوت کر دی۔ سیدنا صدیق اکبر رضی اللہ عنہ نے دیگر صحابہ کے ساتھ مل کر ان لوگوں سے جہاد کیا اور بالآخر عرب میں ان تمام فتنوں کا خاتمہ ہو گیا۔ اس کے بعد عربوں میں جو لوگ باقی نپکے، انہوں نے پورے خلوص نیت کے ساتھ اسلام قبول کر لیا اور مسلمانوں کا حصہ بن گئے۔

سیدنا عمر فاروق رضی اللہ عنہ کے دور میں شام اور ایران کی سلطنتیں فتح ہوئیں اور یہ عمل سیدنا عثمان غنی رضی اللہ عنہ کے ابتدائی دور میں بھی جاری رہا۔ شام، فلسطین اور مصر پہلے رومی بر سر اقتدار تھے جن کے مظالم سے یہاں کے باشدے تنگ تھے۔ جب مسلمانوں کا اقتدار یہاں پہنچا تو یہ لوگ بہت خوش ہوئے اور انہوں نے رومیوں کے خلاف مسلمانوں کا ساتھ دیا۔ مسلمانوں نے بھی انہیں مکمل مذہبی آزادی دی اور ان کے ساتھ اچھا سلوک کیا۔ ایران و عراق کا معاملہ البتہ مختلف تھا کیونکہ یہاں مجوہ کی بہت بڑی سلطنت تھی جو مسلمانوں کے ساتھ جنگ میں ختم ہو گئی تھی۔ مجوہیوں کے علاوہ یہاں مانی ازم (Manichaeism) کے پیروکار بھی آباد تھے۔ ان کا اپنا ایک فلسفہ اور تہذیب تھی جو مسلمانوں کے مقابلے میں شکست کھائی تھی لیکن انہوں نے بغاوتوں اور سازشوں کا سلسلہ جاری رکھا۔ اس کے علاوہ ایک گروہ عرب کے ان لوگوں کا تھا جو اس پھیلی ہوئی عظیم ایمپائر کی حکومت اور مالی و سائل پر قبضہ کرنا چاہتے تھے۔

سیدنا عثمان غنی رضی اللہ عنہ کے دور تک ان صحابہ کی بڑی تعداد، جو رسول اللہ صلی اللہ علیہ وسلم کے برادر است تربیت یافتہ تھے، وفات پاچکی تھی۔ دوسری جانب وہ لوگ جو مسلمانوں کی صفوں میں انتشار پھیلانا چاہتے تھے، زیر زمین کام کر رہے تھے۔ حضرت عثمان رضی اللہ عنہ کے آخری سالوں تک یہ لوگ منظم ہو کر اس پوزیشن میں آگئے کہ انہوں نے دار الحکومت مدینہ پر حملہ کر دیا۔ اس وقت مسلمانوں کی زیادہ تر افواج دور دراز سرحدی علاقوں میں موجود تھیں۔ مدینہ کے بہت سے لوگ بھی حج کے لیے مکہ گئے ہوئے تھے اور یہاں مردوں کی بہت کم تعداد باقی رہ گئی تھی۔ باغیوں کے اس منظم گروہ نے سیدنا عثمان غنی رضی اللہ عنہ کو شہید کر دیا۔ سیدنا علی، طلحہ اور زبیر رضی اللہ عنہم نے اپنے بیٹوں کی مدد سے خلیفہ مظلوم کو بچانے کی بہت کوشش کی مگر باغیوں کی قوت ان کے مقابلے میں کہیں زیادہ تھی۔ ان سب تفصیلات کا مطالعہ آپ پہلے کر چکے ہیں۔

سیدنا عثمان رضی اللہ عنہ کی شہادت کے بعد باغیوں نے حضرت علی رضی اللہ عنہ کی بیعت کر لی۔ دیگر صحابہ نے بھی آپ کی بیعت کر لی مگر حضرات طلحہ وزبیر رضی اللہ عنہما مدینہ سے نکل کر مکہ آگئے۔ یہ حضرات ام المومنین سیدہ عائشہ رضی اللہ عنہا کے ساتھ مل کر بصرہ آگئے جو کہ ایک بڑی فوجی چھاؤنی تھی۔ باغیوں کی خواہش یہ تھی کہ سیدنا علی رضی اللہ عنہ کو نمائشی خلیفہ بنانا کراصل اقتدار پر خود قبضہ کر لیں۔ بھی وجہ ہے کہ صحابہ کرام رضی اللہ عنہم کے ایک بڑے گروہ نے حضرت علی رضی اللہ عنہ سے مطالبہ کیا کہ قاتلین عثمان سے قصاص لیا جائے تاکہ ان لوگوں کی یہ سازش کامیاب نہ ہو سکے۔ دوسری جانب حضرت علی رضی اللہ عنہ کا نقطہ نظر یہ تھا کہ کچھ عرصہ رک کر پہلے حکومت کو مضبوط ہو لینے دیا جائے، پھر قصاص لیا جائے۔

سیدنا علی رضی اللہ عنہ ایک لشکر کے ساتھ بصرہ پہنچے اور سیدہ عائشہ اور حضرات طلحہ وزبیر رضی اللہ عنہم سے گفت و شنید کی۔ تمام معاملات طے ہو گئے مگر رات کو منافقین اور باغیوں کے اس گروہ نے دونوں کے لشکروں پر حملہ کر دیا۔ ہر لشکرنے یہ سمجھا کہ دوسرے فریق نے اس پر حملہ کر دیا ہے۔ اس طرح جنگ شروع ہو گئی۔ سیدنا علی رضی اللہ عنہ کی داشتمانہ حکمت عملی سے جنگ جلد ختم ہو گئی مگر اس وقت تک کافی نقصان ہو چکا تھا۔ یہ جنگ "جنگ جمل" کہلاتی ہے۔

باغیوں کے ساتھیوں کا ایک گروہ فتح کالمست کی حیثیت سے شام میں بھی کام کر رہا تھا۔ انہوں نے شام میں کچھ ایسی افواہیں پھیلائیں جن سے یہ تاثر بنا کہ سیدنا علی رضی اللہ عنہ بس نمائشی خلیفہ ہیں اور اقتدار پر اصل قبضہ قاتلین عثمان کا ہے۔ بھی وجہ ہے کہ شام کے گورنر سیدنا معاویہ رضی اللہ عنہ نے حضرت علی رضی اللہ عنہ سے مطالبہ کیا کہ جب تک وہ قاتلین عثمان سے قصاص نہ لیں گے، ان کی بیعت نہ کی جائے گی۔ اس مسئلے پر حضرت علی اور حضرت معاویہ رضی اللہ عنہما کی افواج کے مابین جنگ ہوئی جو کہ "جنگ صفين" کہلاتی ہے۔ ایک موقع پر دونوں افواج کے درمیان سیز فائر ہو گیا اور یہ طے پایا کہ دونوں جانب سے ایک ایک شخص کو حکم (حج) بنایا جائے اور یہ دونوں حضرات مل کر اس اختلاف کا فیصلہ کریں۔ اس واقعے کو تاریخ میں "تحکیم" کہا جاتا ہے۔ سیدنا علی کی جانب سے حضرت ابو موسیٰ اشعری اور سیدنا معاویہ کی جانب سے حضرت عمر و بن عاص رضی اللہ عنہم حکم مقرر ہوئے۔ یہ حضرات کسی نتیجہ پر نہ پہنچ سکے۔

اس موقع پر سیدنا علی رضی اللہ عنہ کی فوج میں سے ایک گروہ نے اعلان کیا کہ حکم بنانے کی وجہ سے حضرت علی اور معاویہ رضی اللہ عنہما معاذ اللہ دونوں ہی کافر اور دائرہ اسلام سے خارج ہو چکے ہیں، اس وجہ سے ان دونوں میں سے کسی کی بیعت جائز نہیں ہے۔ ظاہر ہے کہ یہ گروہ ایک دم نہ بن گیا ہو گا بلکہ اس کے پیچھے ایک طویل منصوبہ بندی موجود رہی ہو گی۔ یہ گروہ "خارجی" یا "خوارج" کہلاتے کیونکہ یہ سیدنا علی رضی اللہ عنہ کی فوج سے نکل گئے تھے۔

خوارج کا یہ گروہ عراق میں حرر راء کے مقام پر اکٹھا ہو گیا اور انہوں نے اپنے نقطہ نظر کی تبلیغ کرنا شروع کر دی۔ کہا جاتا ہے کہ یہ لوگ بہت عبادت گزار تھے اور نماز روزہ میں بہت شدت بر تھے تھے۔ دینی معاملات میں بہت ہی کمڑ اور مسلمانوں کو کافر قرار دینے کے معاملے میں بہت تیز تھے اور جا بجا کفر کا فتویٰ عائد کر دیا کرتے تھے۔ ان کی بنیادی دلیل قرآن مجید کی یہ آیت تھی:

وَإِنْ طَائِفَتَا نِ مِنَ الْمُؤْمِنِينَ اقْتَلُوا فَأَصْلِحُوا بَيْنَهُمَا فَإِنْ بَعْثَتْ إِحْدَاهُمَا عَلَى الْآخَرِي فَقَاتَلُوا الَّتِي تَبْغِي حَتَّى تَنْفِيَءَ إِلَى أَمْرِ اللَّهِ فَإِنْ فَاءَتْ فَأَصْلِحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ.

اگر اہل ایمان میں سے دو گروہ آپس میں لڑ پڑیں تو ان کے درمیان صلح کروادیا کرو۔ پھر اگر ان میں سے ایک گروہ دوسرے کے خلاف سرکشی کرے تو اس سرکشی کرنے والے سے جنگ کرو یہاں تک کہ وہ اللہ کے امر کی طرف لوٹ آئے۔ پھر اگر وہ پیٹ آئے تو ان دونوں کے درمیان عدل کے ساتھ صلح کروادو۔ اور انصاف کیا کرو، اللہ انصاف کرنے والوں کو پسند کرتا ہے۔ (احجرات 49:9)

خوارج اس آیت کا مطلب یہ اخذ کرتے تھے کہ جو گروہ بغاوت کرے، اس سے جنگ کرنا قرآن کی رو سے فرض ہے اور اس کے علاوہ کچھ اور کرنا جائز نہیں ہے بلکہ قرآن کی مخالفت کی وجہ سے کفر ہے۔ چونکہ سیدنا معاویہ رضی اللہ عنہ نے بغاوت کی تھی، اس وجہ سے حضرت علی رضی اللہ عنہ پر لازم تھا کہ وہ ان سے جنگ کرتے۔ اب چونکہ انہوں نے ایسا نہیں کیا بلکہ دو فیصلہ کرنے والے حکم مقرر کر دیے ہیں، اس وجہ سے انہوں نے حکم قرآنی کی خلاف ورزی کی ہے جس کے باعث وہ نعوذ باللہ کافر اور دائرہ اسلام سے خارج ہو گئے ہیں۔ اس کے بر عکس سیدنا علی رضی اللہ عنہ نے اللہ کے کسی حکم کی خلاف ورزی نہیں کی۔

خوارج کا نقطہ نظر یہ تھا کہ قرآن کے ایک حکم کی خلاف ورزی بھی گناہ کبیرہ ہے اور گناہ کبیرہ کا ارتکاب کرنے والا کافر اور دائرہ اسلام سے خارج ہو جاتا ہے۔ اس کے بر عکس اہل سنت کا نقطہ نظر یہ تھا کہ گناہ کبیرہ کا ارتکاب کرنے والا گناہ گار ضرور ہوتا ہے مگر کافر نہیں ہوتا۔ خوارج اس نقطہ نظر کی بنیاد پر کثرت سے مسلمانوں پر کفر کا فتویٰ عائد کیا کرتے تھے۔ بہت مرتبہ ایسا ہوتا تھا کہ وہ اپنے کسی لیدر کو گناہ کبیرہ کے ارتکاب پر کفر کا مر تکب قرار دے دیا کرتے تھے۔ اس کا نتیجہ یہ نکلتا کہ ان کی اپنی جماعت فرقوں میں تقسیم ہوتی چلی گئی۔<sup>1</sup>

چونکہ خوارج کی اپنی کوئی تصنیفات اس وقت موجود نہیں ہیں اور ان کے بارے میں جو معلومات دستیاب ہیں، وہ ان کے مخالفین کے

بیانات ہی سے ماخوذ ہیں، اس وجہ سے ان کے نقطہ نظر کے بارے میں پورے یقین کے ساتھ کچھ کہنا مشکل ہے۔ بہر حال جو معلومات دستیاب ہیں، ان کے مطابق اس دور میں تین سیاسی گروہ پیدا ہو گئے تھے: شیعان علی، شیعان معاویہ اور خوارج۔ ان کے علاوہ چوتھا گروہ میں اسٹریم مسلمانوں کا تھا جو "اہل سنت" کہلاتے۔ شیعان معاویہ نے حضرت معاویہ رضی اللہ عنہ اور بنوامیہ کے دیگر حکمرانوں کا ساتھ دیا۔ جب 750/132 میں بنوامیہ کا اقتدار ختم ہوا تو یہ گروہ بھی ختم ہو گیا۔ اس کے باقی ماندہ افراد اپنے چلے گئے اور وہاں کی اموی حکومت کی حمایت کرتے رہے۔ بعد میں جب یہ حکومت بھی ختم ہو گئی تو بنوامیہ کے حامیوں کا مکمل خاتمه ہو گیا۔ دوسری جانب خوارج بھی وقت کے ساتھ ختم ہو گئے جبکہ شیعان علی اہل تشیع کی شکل میں اب بھی باقی ہیں۔

خوارج کا عام مسلمانوں سے بیادی اختلاف "تحکیم" کے مسئلہ پر تھا۔ ان کا کہنا یہ تھا کہ حکم بنانے کا فیصلہ کر کے سیدنا علی و معاویہ رضی اللہ عنہما کافر ہو گئے ہیں۔ سیدنا علی رضی اللہ عنہ نے خوارج کو قاتل کرنے کی بہت کوشش کی اور جلیل القدر عالم سیدنا عبد اللہ بن عباس رضی اللہ عنہما کو ان سے مباحثہ کے لیے بھیجا۔ خوارج اس کے باوجود قاتل نہ ہوئے تو آپ نے ان سے تعریض نہیں کیا۔ خوارج کا تکیہ کلام "لَا حَكْمَ إِلَّا لِلَّهِ" تھا یعنی اللہ کے سوا کسی کا حکم نہیں۔ سیدنا علی رضی اللہ عنہ نے اس کے بارے میں فرمایا: "یہ کلمہ حق ہے جسے باطل مقاصد کے لیے بولا جا رہا ہے۔"

کچھ عرصہ بعد خارجوں نے تمام مسلمانوں کو کافر قرار دے کر ان کی جان لینے اور ان کا مال لوٹنے کو مباح قرار دے دیا۔ اس موقع پر سیدنا علی رضی اللہ عنہ کو ان کے خلاف فوجی کارروائی کرنا پڑی۔ نہروان کے مقام پر شدید جنگ ہوئی جس میں خوارج کی بڑی تعداد ختم ہو گئی۔ بعد میں یہ لوگ سیدنا معاویہ رضی اللہ عنہ کے دور میں بھی بار بار بغاوت کرتے رہے۔ اس کے بعد انہوں نے بنوامیہ اور بنو عباس کے مختلف ادوار میں بغاوتیں جاری رکھیں اور چند صدیوں کے بعد ان کا خاتمه ہو گیا۔

پہلی دو تین صدیوں میں صورتحال کچھ اس طرح ہوئی کہ اہل تشیع بالعموم حضرت ابو بکر، عمر، عثمان اور معاویہ رضی اللہ عنہم پر تنقید کرتے تھے۔ بعض شیعہ حضرات ابو بکر و عمر رضی اللہ عنہما کا احترام کرتے مگر حضرات عثمان اور معاویہ رضی اللہ عنہما پر تنقید کرتے۔ انتہا پسندانہ نظریات رکھنے والے ان کی شان میں گستاخیاں بھی کرتے۔ اس کے بالکل بر عکس خوارج سیدنا علی، حسن اور حسین رضی اللہ عنہم کی شان میں گستاخی کرتے۔ اہل سنت نے ان تمام حضرات کے ساتھ عقیدت مندی کا راستہ اختیار کیا اور ان کے باہمی اختلافات کا معاملہ اللہ تعالیٰ پر چھوڑ دیا۔

کچھ عرصہ بعد خوارج مختلف فرقوں میں تقسیم ہو گئے جن میں ازارقہ، صفریہ اور مُحکمہ (Muhakkamah) شامل تھے۔ مُحکمہ میں سے ایک گروہ الگ ہوا جو کہ ابا ضییہ کہلا یا۔ خوارج سے وابستہ فرقوں میں سے یہی وہ گروہ جواب تک باقی ہے۔

## اباضیہ

اس وقت دنیا میں خارجی فرقہ معدوم ہو چکا ہے البتہ ایک گروہ ایسا موجود ہے جس کے کچھ نظریات خوارج سے تنشاب ہیں۔ یہ "اباضی فرقہ" ہے جو عمان، لیبیا، الجیریا، تیونس اور مشرقی افریقہ کے بعض علاقوں میں پایا جاتا ہے۔ عمان میں یہ اکثریت میں ہیں اور انہی کی حکومت قائم ہے۔ بقیہ ممالک میں یہ اقلیت میں ہیں۔ عام طور پر لوگ انہیں خارجوں کا باقی رہ جانے والا ایک گروہ قرار دیتے ہیں مگر اباضی خود اس کی شدت سے نفی کرتے ہیں۔ ان کا کہنا یہ ہے کہ وہ ایک الگ گروہ ہیں اور ان کا خوارج سے کوئی تعلق نہیں ہے۔ ان کے ناقدین ان کا شمار خوارج میں کرتے ہیں کیونکہ یہ بھی حضرت علی اور معاویہ رضی اللہ عنہما دونوں ہی پر تقدیم کرتے ہیں۔

اباضی حضرات بھی اسی بات کے قائل ہیں کہ دین کا بنیادی مأخذ قرآن مجید اور رسول اللہ صلی اللہ علیہ وآلہ وسلم کی سنت ہے۔ بعض عقائد اور اعمال میں البتہ وہ مین اسٹریم مسلمانوں سے اختلاف رکھتے ہیں۔ وہ اختلافی مسائل یہ ہیں:

## اباضی علم الكلام

عقائد سے متعلق بعض مسائل میں اباضیوں نے کم و بیش وہی نقطہ نظر اختیار کیا جو کہ قرون وسطیٰ کے ایک فرقے معتزلہ کا تھا تاہم ان کا دعویٰ یہ ہے کہ چونکہ اباضی، معتزلہ کی نسبت بہت قدیم فرقہ ہے، اس وجہ سے معتزلہ نے ان کا نقطہ نظر اختیار کیا تھا۔ یہاں ہم اباضی عالم علی یحییٰ معمر کی کتاب "الاباضیہ: مذہب اسلامی معتدل" میں سے ان اختلافی عقائد کا خلاصہ پیش کر رہے ہیں۔<sup>2</sup>

- قرآن مجید میں جہاں اللہ تعالیٰ سے متعلق کچھ امور جیسے استواء علی العرش، اللہ تعالیٰ کا ہاتھ وغیرہ کا ذکر ہوا ہے، اباضی حضرات ان تمام آیات کی تاویل کرتے ہیں اور انہیں لفظی مفہوم میں لینے کو درست نہیں سمجھتے۔ مثلاً اللہ تعالیٰ کے ہاتھ سے مراد اس کی قوت ہے۔ اس کے بر عکس اہل سنت عام طور پر ان آیات کو لفظی معنی ہی میں لیتے ہیں مگر یہ کہتے ہیں کہ ہمیں ان امور کا صحیح مفہوم معلوم نہیں ہے کیونکہ ہم نے ان امور کو دیکھا نہیں ہے۔ یہ ویسے ہی ہیں جیسا کہ اللہ تعالیٰ کی شان کے لا اُن ہے اور ان امور کو ہم انسانی امور پر قیاس نہیں کر سکتے۔

- اباضی حضرات کا عقیدہ یہ ہے کہ آخرت میں بھی کوئی شخص اللہ تعالیٰ کا دیدار نہ کر سکے گا۔ اس کے بر عکس اہل سنت کا عقیدہ یہ ہے کہ آخرت میں اللہ تعالیٰ کا دیدار ممکن ہے۔

- اباضی عقیدہ کے مطابق جو شخص ایک مرتبہ جہنم میں داخل ہو گیا، وہ اس میں ہمیشہ رہے گا۔ اہل سنت کا موقف یہ ہے کہ جن گناہ گار مگر صاحب ایمان لوگوں کو جہنم میں ڈالا جائے گا، ان کی سزاپوری کرنے کے بعد انہیں یہاں سے نکال کر جنت میں داخل کر دیا جائے گا۔ اسی وجہ سے اباضی حضرات ان لوگوں کے لیے نبی کریم صلی اللہ علیہ وآلہ وسلم کی شفاعت پر یقین نہیں رکھتے جو توبہ کیے بغیر دنیا سے چلے گئے۔

• خوارج کے بر عکس اباضی گناہ کبیرہ کا ارتکاب کرنے والے کو کافر و مشرک قرار نہیں دیتے ہیں البتہ انہیں کفر ان نعمت کا مرتكب ضرور قرار دیتے ہیں۔ اس وجہ سے یہ عام مسلمانوں سے تعلق رکھتے ہیں اور ان کے ساتھ شادی بیانہ کو جائز سمجھتے ہیں۔ ان کے نزدیک عام مسلمانوں کا ذیجہ بھی حلال ہے۔

• اباضی حضرات کا عقیدہ یہ ہے کہ قرآن مجید اللہ تعالیٰ کی مخلوق ہے۔ اس کے بر عکس اہل سنت کا عقیدہ یہ ہے کہ قرآن مجید اللہ تعالیٰ کا کلام ہے، مخلوق نہیں ہے۔

• میزان اور پل صراط کے متعلق اباضی حضرات کا نظر یہ ہے کہ یہ حسی (Physical) اشیاء نہیں ہیں۔ میزان سے مراد نیک و بد اعمال میں فرق ہے۔ اس کے بر عکس اہل سنت کا کہنا یہ ہے کہ یہ حسی اشیاء ہیں تاہم ان کی نوعیت کا ہمیں علم نہیں ہے کیونکہ ان کا تعلق آخرت سے ہے اور ہم ان کی حقیقت کو نہیں جانتے۔

## خوارج اور اباضیوں میں فرق

خوارج کا گناہ کبیرہ سے متعلق نقطہ نظر یہ تھا کہ گناہ کبیرہ کا ارتکاب کرنے والا کافر اور دائرة اسلام سے خارج ہے اور وہ ہمیشہ جہنم میں رہے گا۔ اس کی بنیاد پر وہ تقریباً تمام مسلمانوں کو کافر سمجھتے تھے، ان کو قتل کرنا اور ان کے مال کو لوٹنے کو جائز سمجھتے تھے، اور ان کے ساتھ رشته داری اور شادی بیانہ کو حرام سمجھتے تھے۔

اباضیوں نے اس معاملے میں ان سے اختلاف کیا۔ ان کا کہنا یہ ہے کہ گناہ کبیرہ کا ارتکاب کرنے والا "کفر النعمہ" یا کفر ان نعمت کا ارتکاب کرتا ہے یعنی وہ اللہ تعالیٰ کی ناشکری کا مجرم ہے مگر اس سے وہ دائرة اسلام سے خارج نہیں ہو جاتا ہے۔ یہی وجہ ہے کہ اباضیوں کے نزدیک باقیہ تمام مسلمان کافر نہیں ہیں۔ ان کے نزدیک غیر اباضی مسلمانوں کے ساتھ شادی جائز ہے، ان کے ذیجہ کو وہ حلال سمجھتے ہیں اور ان کے ساتھ وراثت کو بھی وہ درست تصور کرتے ہیں۔ اس کے بر عکس خوارج کے نزدیک چونکہ تمام مسلمان کافر ہیں، اس وجہ سے وہ ان کے ساتھ نکاح، ذیجہ اور وراثت کے تعلق کو درست نہیں سمجھتے۔

خوارج کا یہ نقطہ نظر تھا کہ اگر حکمران ظالم ہو تو اس کے خلاف بغاوت فرض ہے، خواہ انسان اس کی طاقت رکھتا ہو یا نہ ہو۔ یہی وجہ ہے کہ ان کی پوری تاریخ بغاوتوں ہی پر مشتمل ہے۔ اس کے بر عکس اباضیوں نے یہ نقطہ نظر اختیار کیا کہ ظالم حکمران کے خلاف بغاوت کرنا "جاائز" ہے، "فرض" نہیں ہے۔ ان دونوں کے بر عکس قدیم اہل سنت کی اکثریت کا نقطہ نظر یہ تھا کہ حکمران ظالم بھی ہو تو اس کے خلاف اس وقت تک بغاوت جائز نہیں ہے جب تک کہ وہ کھلم کھلا کفر کا ارتکاب نہ کرے۔ اگر وہ ایسا کرے تو اس کے خلاف بغاوت جائز ہے بشرطیکہ مسلمان اسے ہٹانے کی طاقت رکھتے ہوں۔ اگر اتنی طاقت نہ ہو تو بغاوت جائز نہیں ہے۔

بہت سے لوگ اباضیوں کو خوارج ہی کا ایک فرقہ قرار دیتے ہیں مگر اباضی اس بات کی شدت سے نفی کرتے ہیں اور کہتے ہیں کہ یہ ان پر جھوٹا الزام ہے۔ ان کا نقطہ نظر خوارج سے بہت زیادہ فاصلے پر ہے۔

## تاریخ سے متعلق اباضیوں کا نقطہ نظر

اباضی حضرت ابو بکر اور عمر رضی اللہ عنہما کو خلیفہ راشد سمجھتے ہیں۔ ان کے نزدیک سیدنا عثمان رضی اللہ عنہ کے دور کے پہلے چھ سال بھی خلافت راشدہ ہیں۔ ان کے بعد کے دور پر اباضی تقید کرتے ہیں۔ ان میں سے بعض خود کو اسی گروہ سے متعلق سمجھتے ہیں جس نے سیدنا عثمان رضی اللہ عنہ کے خلاف بغاوت کی۔ سیدنا علی رضی اللہ عنہ کے ابتدائی ایام کو بھی وہ خلافت راشدہ پر مشتمل مانتے ہیں اور جنگ جمل اور جنگ صفين میں حضرت علی رضی اللہ عنہ کو حق پر مانتے ہیں لیکن اس کے بعد وہ مسئلہ تحریک پر حضرت علی رضی اللہ عنہ کی مخالفت کرتے ہیں اور جنگ نہروان میں خوارج کے قتل کی وجہ سے آپ پر تقید کرتے ہیں۔ اسی وجہ سے اباضیوں کو خوارج کا ایک ذیلی فرقہ مانا جاتا ہے تاہم اباضی خود اس سے انکار کرتے ہیں۔ موجودہ دور کے اباضی علماء جیسے لیبیا کے شیخ ابوالربع سلیمان البارونی، خمیس بن راشد العدوی، شیخ علی یحیی المعر وغیرہ نے سیدنا عثمان و علی رضی اللہ عنہما پر تقید سے اجتناب کیا ہے۔<sup>3</sup>

اباضی عبد اللہ بن وہب الراسی (d. 38/658) کو پانچواں خلیفہ راشد مانتے ہیں جنہیں خوارج نے اپنا امام مان لیا تھا اور یہ جنگ نہروان میں حضرت علی رضی اللہ عنہ کا مقابلہ کرتے ہوئے قتل ہوئے تھے۔ یہ لوگ حضرت معاویہ رضی اللہ عنہ اور ان کے بعد کے حکمرانوں کو جائز خلیفہ تسلیم نہیں کرتے البتہ حضرت عمر بن عبدالعزیز رحمۃ اللہ علیہ کو عادل حکمران مانتے ہیں۔ اس کے بعد اباضی حضرات اپنے ائمہ کو جائز حکمران تسلیم کرتے ہیں جن میں شمالی افریقہ کی رسمی سلطنت (909-776/296-160) شامل ہے۔

## اباضیوں کا حدیث سے متعلق نقطہ نظر

اصولی طور پر اباضی احادیث کو مانتے ہیں تاہم وہ اہل سنت کی کتابوں میں روایت کردہ بعض احادیث کا انکار کرتے ہیں۔ اس کے علاوہ وہ ایسی متعدد احادیث کو مانتے ہیں جو اباضی اور خارجی راویوں کے توسط سے روایت ہوئی ہیں۔ اباضی عالم جابر بن زید (d. 93/711) کا شمار بڑے ماہرین حدیث میں ہوتا ہے۔ اباضیوں کے نزدیک حدیث کا سب سے مستند ترین مجموعہ "مندرجہ بن حبیب" ہے جو کہ "الجامع الصحیح" کے نام سے مشہور ہے اور جابر کے ایک شاگرد ربع بن حبیب (d. 180/796) نے تصنیف کیا ہے۔ یہ مجموعہ اباضیوں کے نزدیک بخاری اور مسلم سے بھی زیادہ اہمیت کا حامل ہے۔ اس مجموعے کو بہتر ترتیب اور اضافوں کے ساتھ ابو یعقوب الوارجلانی (d. 561/1165) نے مرتب کیا۔ اس مجموعے کی اکثر احادیث اہل سنت کے مجموعہ ہائے حدیث کے ساتھ مشترک ہیں، تاہم بعض احادیث کے معاملے میں اختلاف پایا جاتا ہے۔ اہل سنت کی قبول کردہ بعض احادیث کو اباضی موضوع (جملی) قرار دیتے ہیں اور اہل سنت ان کی بعض احادیث کو موضوع سمجھتے ہیں۔

اباضیوں کے اصول حدیث ابو یعقوب الوارجلانی کے مرتب کردہ ہیں جو کم و بیش اہل سنت کے اصول حدیث سے ملتے جلتے ہیں۔ فرق یہ ہے کہ اہل سنت کے نزدیک تمام صحابہ عادل ہیں اور ان پر تقید نہیں ہو سکتی جبکہ اباضیوں کے نزدیک بعض صحابہ جیسے سیدنا عثمان و علی رضی اللہ عنہما پر تقید ہو سکتی ہے۔ اباضی حضرات ان صحابہ پر بھی تقید کرتے ہیں جنہوں نے سیدنا علی رضی اللہ عنہ کے ساتھ مل کر

خارج سے جنگ کی۔ صحابہ پر تنقید کی وجہ سے اہل سنت انہیں اہل تشیع کے ساتھ بریکٹ کرتے ہیں۔<sup>4</sup>

اہل سنت کے علماء نے مندر ربع بن حبیب پر شدید تنقید کی ہے اور اسے غیر مستند قرار دیا ہے۔ سعودی عالم ڈاکٹر سعد بن عبد اللہ آل حمید لکھتے ہیں:

یہ کتاب (مندر ربع بن حمید) مستند نہیں ہو سکتی کیونکہ:

- اس کا اصل مخطوطہ (ہاتھ سے لکھی کتاب) ہی دستیاب نہیں ہے (جس سے موجودہ کتاب کا موازنہ کیا جاسکے۔)
- وار جلانی کے بارے میں معلومات دستیاب نہیں ہیں۔ موجودہ کتاب کی سند بھی موجود نہیں ہے جو وار جلانی تک جاتی ہو اور پھر وار جلانی سے لے کر ربع بن حبیب تک کی سند بھی دستیاب نہیں ہے۔
- ربع بن حبیب اور ان کے استاد ابو عبیدہ کے بارے میں تفصیلی معلومات دستیاب نہیں ہیں۔۔۔۔
- جس دور میں محمد شین نے حدیث کی کتابیں مرتب کیں اور ان پر تنقید کے اصول وضع کیے، اس دور میں یہ کتاب منتظر عام پر نہیں تھی۔ اباضیوں کے تدبیم علماء نے بھی اس کتاب میں موجود احادیث کی بنیاد پر اپنے دلائل پیش نہیں کیے۔ بعد کے دور کے اباضی یہ کہتے ہیں کہ انہوں نے اس کتاب کو خالم حکومتوں کے خوف سے ظاہر نہیں کیا۔ یہ بات بھی درست نہیں ہے کیونکہ وہ اسے رستی سلطنت کے دور میں تو ظاہر کر سکتے تھے جو کہ 130 سال سے زیادہ عرصہ تک قائم رہی۔
- اس کتاب میں ایسے مسائل پر احادیث ہیں جن مسائل پر محمد شین احادیث کو تلاش کرتے رہے۔ اگر وہ احادیث اس زمانے میں روایت ہو رہی ہوتیں تو محمد شین انہیں ضرور اپنی کتب میں درج کرتے۔<sup>5</sup>

## فقہ اباضی

اباضی حضرات کا اپنا ایک فقہ ہے جس کی بنیاد ان کی اپنی قبول کردہ احادیث پر ہے۔ اس فقہ کے اکثر مسائل میں وہ اہل سنت کے ساتھ اتفاق کرتے ہیں اور بعض مسائل میں ان کے ساتھ اختلاف کرتے ہیں۔ ان کے ہاں نماز کا طریقہ کم و بیش وہی ہے جو عام مسلمانوں کا ہے۔ اس میں چند معمولی سے فرق ہیں جیسے اباضی، شیعہ اور مالکی مسلک کے لوگوں کی طرح ہاتھ چھوڑ کر نماز پڑھتے ہیں اور سورۃ فاتحہ کے بعد آمین نہیں کہتے۔ ان کا یہ کہنا ہے کہ جمعہ کی نماز صرف اسی بڑے شہر میں ہو سکتی ہے جہاں عادل حکومت قائم ہو۔ اب چونکہ عادل حکومت قائم نہیں ہے، اس وجہ سے یہ حضرات بالعموم جمعہ کی نماز نہیں پڑھتے۔ روزے کے معاملے میں ان کا نافرط نظریہ ہے کہ اگر کوئی شخص حالت جنابت میں ہو اور روزہ شروع ہو جائے تو اس کا روزہ نہیں ہو گا۔

اباضی حضرات کے اصول فقہ بنیادی طور پر وہی ہیں جو کہ اہل سنت کے ہیں۔ ان کے نزدیک بھی دین کا بنیادی مأخذ قرآن ہے اور اس کے بعد سنت کا درجہ ہے۔ اگر قرآن و سنت میں کسی مسئلے سے متعلق حکم نہ ملے تو پھر اجماع صحابہ کا درجہ ہے۔ اگر اس مسئلے میں صحابہ کرام رضی اللہ عنہم کے ہاں اختلاف رائے پایا جاتا ہو تو ان میں سے سب سے بہتر رائے کا انتخاب کرنے کی سر توڑ کوشش کی جائے گی۔

اگر صحابہ کرام سے کسی مسئلے میں کچھ بھی منقول نہ ہو تو پھر قدیم اباضی علماء کی طرف رجوع کیا جائے گا۔ اگر ان کی جانب سے بھی کچھ منقول نہ ہو تو مجتہد عالم اپنی رائے سے اجتہاد کر سکتا ہے۔ اسے یہ حضرات "استدلال" کہتے ہیں۔ اباضی حضرات شخصیت پرستی اور تقلید کی شدت سے مخالفت کرتے ہیں۔ ان کے اصول فقہ کا تفصیلی جائزہ ہم فقہی مسائل سے متعلق ماذیوں میں لیں گے۔

## سیاسی مسائل میں اباضیوں کا نقطہ نظر

اباضی عالم محمد یحیی المعرسی اسی مسائل میں اپنے گروہ کا نقطہ نظر اس طرح بیان کرتے ہیں:

ہم ان (اباضیوں کے) کے سیاست سے متعلق اصول کو درج ذیل نکات کی صورت میں بیان کر سکتے ہیں:

- امامت کا معاهدہ اللہ تعالیٰ کی جانب سے فرض ہے۔ عدل کو قائم کرنا، حقوق کو ان کے جائز مقامات سے لینا اور جائز مقامات پر رکھنا، دشمن سے جہاد کرنا وغیرہ۔ اس کی دلیل کتاب، سنت اور اجماع سے ثابت ہے۔
- اسلامی حکومت (خلافت) قریش یا عرب تنک محدود نہیں ہے (بلکہ کوئی بھی مسلمان خلیفہ بن سکتا ہے)۔
- عادل حکمران کے خلاف بغاوت جائز نہیں ہے۔
- ظالم حکمران کے خلاف بغاوت جائز ہے مگر خوارج کے نقطہ نظر کے بر عکس واجب نہیں ہے۔ اسی طرح اشعارہ کے نقطہ نظر کے بر عکس یہ منوع بھی نہیں ہے۔ یہ صرف اس وقت جائز ہے جب غالب گمان اس کی کامیابی کا ہو۔۔۔
- حکمران کا انتخاب مشورے سے ہو گا اور ارباب حل و عقد (جو لوگ فیصلہ کرنے کی اختیاری رکھتے ہوں) کی اکثریت کے اتفاق سے ہو گا۔
- گورنرزوں کا تعین حکمران کی ذمہ داری ہو گی۔ اس کے لیے یہ بہتر ہے کہ وہ ہر علاقے کے گورنر کے تعین یا سبکدوشی کے وقت اس کے علاقے کے اہل حل و عقد سے مشورہ کرے۔
- امت مسلمہ کے لیے بغیر امام یا سلطان کے رہنا جائز نہیں ہے۔
- ظالم حکمران سے عدل کا مطالبہ کیا جائے گا۔ اگر وہ عدل قائم نہ کرے تو اس سے مسلمانوں کے امور سے الگ ہونے کا مطالبہ کیا جائے گا۔ اگر وہ یہ بات بھی نہ مانے تو قوت کے ذریعے اس کے خلاف بغاوت کرنا جائز ہے اگرچہ اس دوران اسے قتل بھی کر دیا جائے۔ یہ اس وقت ہے جب بغاوت اس سے بڑے فتنے میں مبتلا نہ کر دے۔
- ظالم حکمران خواہ اباضی ہو یا غیر اباضی، مسلمانوں کی امان سے بری ہے اور اس کی فوجی چھاؤنی، سرکشی کی چھاؤنی تصور ہو گی۔
- مسلمانوں کی حکومت کے خلاف بغاوت جائز نہیں ہے سوائے اس کے کہ ظلم و ستم کا خاتمہ مقصود ہو۔
- امت مسلمہ کے حکمران ایک سے زائد ہو سکتے ہیں اگر اس کا علاقہ وسیع ہو۔<sup>6</sup>

## اباضی مسلک کی تاریخ

اباضی خود کو عبد اللہ بن اباض المری التیمی سے منسوب کرتے ہیں۔ یہ صاحب تابعی تھے اور سیدنا معاویہ رضی اللہ عنہ (reign 40-60/660-680) کے دور سے لے کر عبد الملک بن مروان (reign 65-86/685-705) کے دور تک زندہ تھے۔ ان کے بارے میں زیادہ تفصیلات دستیاب نہیں ہیں۔ اتنا معلوم ہوتا ہے کہ ان کا تعلق خارجیوں کے گروہ سے تھا۔ جب خوارج نے تمام مسلمانوں کو کافرو شرک قرار دے کر ان سے ہر قسم کا ناتا توڑ لیا اور ان کے جان و مال کو مباح ٹھہرالیا تو عبد اللہ بن اباض نے اس مسئلے میں خوارج سے شدید اختلاف کیا اور معتدل نقطہ نظر اختیار کیا۔ انہوں نے بادشاہ وقت عبد الملک بن مروان کو خط بھی لکھا جس میں انہوں نے خوارج کے مقابلے میں اپنا نقطہ نظر واضح کیا کہ وہ بغاوت کو درست نہیں سمجھتے ہیں اور نہ ہی ان کے خلاف کسی بغاوت میں شریک ہیں۔ لیکن اباضی عالم سلیمان السیروفی نے اس خط کا متن اپنی کتاب "مختصر تاریخ الاباضیہ" میں نقل کیا ہے۔ اس خط میں انہوں نے بادشاہ کے ساتھ خیر خواہی کا رویہ اختیار کیا۔ اس کے بعض مشمولات یہ ہیں:

اے عبد الملک! آپ نے مجھے خط لکھ کر یہ مطالبہ کیا ہے کہ میں آپ کو جواب لکھوں اور خیر خواہی کی کوشش کروں۔۔۔ میں آپ کو اللہ کی کتاب اور اس کے نبی صلی اللہ علیہ وسلم کی سنت کی طرف بلا تابوں اور یہ کہ آپ ان کی حلال کردہ چیزوں کو حلال اور ان کی حرام کردہ چیزوں کو حرام رکھیں۔ ان کے فیصلوں سے راضی رہیں، اپنے رب کی طرف توبہ کریں اور اللہ کی کتاب کی طرف رجوع کرتے رہیں۔ میں آپ کو اللہ کی کتاب کی طرف بلا تابوں جو کہ میرے اور آپ کے درمیان ان امور کا فیصلہ کرے جس میں ہم اختلاف کر رہے ہیں۔۔۔ یہی واضح راستہ ہے جس پر اللہ نے ہم سے پہلے محمد صلی اللہ علیہ وسلم اور آپ کے دو صالح خلفاء (ابو بکر و عمر رضی اللہ عنہما) کو بدایت دی۔۔۔ محتاط رہیے کہ کہیں آپ اس راستے سے بھٹک نہ جائیں اور اپنی خواہشات کی پیروی، جس کے لیے لوگ آپ کے گرد جمع ہیں، کے سبب گراہی آپ کا مسلط نہ جائے۔<sup>7</sup>

بنو امیہ کے دور (40-133/660-750) میں خوارج نے بار بغاو تیں کیں جن میں سرکاری فوج ان کا تقریباً خاتمه کر دیا۔ ان میں سے جوابی نپے، وہ بنو عباس کے دور میں ختم ہو گئے۔ اس کے برعکس اباضیوں نے اپنا کام خاموشی سے جاری رکھا اور بغاوتوں میں عام طور پر حصہ نہیں لیا۔

ابن اباض کے ہم عصر اور ہم خیال جابر بن زید الا زدی (d. 93/711) تھے جو کہ بہت بڑے عالم اور بصرہ کے مفتی تھے۔ ویسے ان کا تعلق موجودہ عمان سے تھا۔ انہوں نے متعدد جلیل القدر صحابہ اور تابعی علماء سے تعلیم حاصل کی۔ عبد اللہ بن اباض اور جابر بن زید کے بعد اباضیوں کی قیادت ابو عبیدہ مسلم بن ابی کریمہ (d. 150/766) کے ہاتھ میں آئی جنہوں نے اباضی دعوت و تبلیغ کا کام بڑے پیمانے پر منتظم کیا۔ ابو عبیدہ کے ایک شاگرد ربع بن حبیب (d. 180/796) تھے جنہوں نے محدثین کے طریقے پر احادیث اکٹھی کیں اور "الجامع الصحیح" کے نام سے اپنا مجموعہ ترتیب دیا، جس کا ذکر اوپر گزر چکا ہے۔ اباضیوں کی دعوت بڑی تیزی سے یمن، عمان، خراسان اور شمالی افریقہ میں پھیلی۔ یہ وہی دور تھا جب اہل تشیع کے مختلف فرقے بھی اپنی دعوت کو پھیلانے کا کام بڑے پیمانے پر کر رہے تھے۔ بعد میں یمن میں اہل تشیع کا زیدی مسلک غالب آگیا، اور خراسان میں اہل سنت اور اثنا عشری شیعہ مسلک کا غالبہ ہو گیا۔ عمان میں اب تک

اباضی فرقہ ہی کا غالبہ ہے۔

اباضیوں کی دعوت کو سب سے زیادہ فروع شمالی افریقہ میں موجودہ یونس، لیبیا اور الجیریا کے متعدد علاقوں پر ان کی حکومت قائم ہوئی جو کہ ڈیڑھ سو برس تک قائم رہی اور 909/296 میں اسماعیلی شیعوں کی فاطمی حکومت کے ہاتھوں ختم ہوئی۔ یہ رستمی خاندان کھلا تھا۔ اپنے دور حکومت میں ان حضرات غیر اباضی مسلمانوں اور غیر مسلموں کے ساتھ رواداری کا سلوک کیا۔ اس حکومت کے خاتمے کے بعد شمالی افریقہ میں اباضیوں کی تعداد کم ہونا شروع ہوئی اور اس وقت بہت ہی کم علاقوں میں ان کی آبادی اکثریت میں ہے۔

دوسری جانب مشرق میں اباضی دعوت زیادہ تر عمان میں پھیلی۔ خلافت راشدہ کے دور میں عمان کی حیثیت ایک نیم خود مختار صوبے کی تھی۔ بنو امیہ کے دور میں حجاج بن یوسف نے اس کی جانب کئی فوجی مہماں بھیجیں۔ اس دوران اباضی اپنی دعوت پھیلاتے رہے اور 760/143 میں اباضی امام جلندر ابن مسعود نے اپنی حکومت قائم کر لی۔ عباسی بادشاہوں نے عمان کی طرف کئی لشکر روانہ کیے اور یہ سلسلہ چلتا رہا۔ درمیان میں کبھی اباضی حکومت قائم ہو جاتی اور کبھی عباسی، آل بویہ، سلجوق اور دیگر حکمرانوں کا اقتدار قائم ہو جاتا۔ 920/1515 میں یہاں پر تگالیوں نے قبضہ کر لیا۔ یہ وہ دور تھا جب بحرہندر پر تگالی، اسپین، فرانسیسی اور انگریزوں کا اقتدار شروع ہو چکا تھا۔ یہ سلسلہ 1060/1650 تک چلا اور اس کے کچھ عرصے بعد عمان پر ایرانیوں نے قبضہ کر لیا۔ اس کے بعد اباضی حکمرانوں کے مختلف ادوار اب تک یہاں قائم ہیں اور موجودہ سلطان قابوس کا تعلق بھی اباضی فرقہ ہی سے ہے۔<sup>8</sup>



## اسائن منٹس

1. اباضی اور خوارج کے ماہین بنیادی نکتہ اختلاف کیا تھا؟ تفصیل سے وضاحت کیجیے۔
2. اس باب میں آپ نے جو تفصیلات پڑھی ہیں، ان کی روشنی میں بیان کیجیے کہ اباضیوں اور اہل سنت کے ماہین بنیادی فرق کیا ہے؟
3. اباضی اور اہل تشیع کے اختلافات سے متعلق اس باب میں بحث نہیں کی گئی لیکن ان سے متعلق جو تفصیلات یہاں دی گئی ہیں، ان کی روشنی میں اس بات کا تعین کیجیے کہ اباضی اور اہل تشیع کے ماہین کس بات پر اختلاف رائے پایا جاتا ہے؟




www.mubashirnazir.org

[www.mubashirn.com](http://www.mubashirn.com)



وَلِمَنْجَلَةٍ وَلِمَنْجَلَةٍ وَلِمَنْجَلَةٍ وَلِمَنْجَلَةٍ وَلِمَنْجَلَةٍ



مازوول FQ01: ابتدائی فقہ

میر گزد / میر ناز  
[www.mubashirnazir.org](http://www.mubashirnazir.org)

<sup>1</sup> Fazal ur Rahman. Revival and Reform in Islam. P 36. London: One World Publications (2006)

<sup>2</sup> علی یحییٰ معمر۔ الاباضیہ: مذہب اسلامی معتدل۔ ص 9-8

<sup>3</sup> Hoffman, Valerie J. *Ibadi Islam: An Introduction*. <http://www.uga.edu/islam/ibadis.html> (accessed 3 Oct 2011)

4 Ibid

<sup>5</sup> سعد بن عبد الله بن عبد العزيز آل حميد. مسند الربيع بن حبيب الباichi : دراسة نقدية (عربي) في "مجلة جامعة القرى لعلوم الشرعية والدراسات الإسلامية، كلية المكرمة، رجب

2009/1430

<sup>6</sup> علی یحییٰ معمراً۔ الاباضیہ: مذہب اسلامی معتدل۔ ص 9-8

<sup>7</sup> سليمان الساروني. مختصر تاريخ الاماضية. ص 23-22

<sup>8</sup> Ennami, Dr. Amr Khalifa. A Concise History of Al-Ibadhiyah. <http://www.angelfire.com/ok5/ibadhiyah/history.html> (accessed 3 Oct 2011)

# باب 12: مذیول CS01 کا خلاصہ

ذیل میں ہم ایک چارٹ پیش کر رہے ہیں جس میں اب تک ہم نے شیعہ سنی اختلاف کا جو مطالعہ کیا ہے، اس کا ایک خلاصہ آجائے گا۔

اباضی	اہل تشیع	اہل سنت	
ایک کروڑ	بیس کروڑ	ایک ارب دس کروڑ	آبادی کا اندازہ
عمان۔ (بڑی اقلیت الجیریا، یمنیا، زنجبار)	ایران، عراق، یمن (بڑی اقلیت پاکستان، افغانستان، لبنان)	تقریباً سبھی مسلم ممالک (سوائے ایران، عراق، یمن اور عمان کے)	اکثریت آبادی کے علاقے
امامت دین کا بنیادی عقیدہ نہیں ہے تاہم مرکوزیت کا رجحان ہے	امامت بنیادی عقیدہ ہے جس کا انکار کفر ہے	امامت دین کا بنیادی عقیدہ نہیں ہے	عقیدہ امامت
کسی کو نہیں، نماز کی امامت سے یہ اشارہ دیا کہ خلیفہ حضرت ابو بکر کو ہونا چاہیے	حضرت علی، ان کے حق میں وصیت کی گئی	کسی کو نہیں، نماز کی امامت سے یہ اشارہ دیا کہ خلیفہ حضرت ابو بکر کو ہونا چاہیے	نبی صلی اللہ علیہ وسلم نے کے جا شین مقرر فرمایا؟
جو میرٹ پر پورا اترے	آل محمد میں سے ہونا ضروری ہے	جو میرٹ پر پورا اترے	امام کی شرائط
جلیل القدر صحابہ، حضرت عثمان کے آخری چھ سالوں پر تقید	اکثر شیعہ تقید کرتے ہیں اور بعض احترام کرتے ہیں	جلیل القدر صحابہ اور افضل ترین امتی	سیدنا ابو بکر، عمر اور عثمان رضی اللہ عنہم کا مقام
واقع تحکیم اور خوارج سے جنگ کی بنیاد پر ان پر تقید	پہلے امام اور امامت کے افضل ترین انسان	جلیل القدر صحابی اور چوتھے خلیفہ	سیدنا علی رضی اللہ عنہ کا مقام
عام انسان ہوتا ہے جس کا انتخاب لوگ کرتے ہیں، معصوم نہیں ہوتا	اللہ کی جانب سے مقرر ہوتا ہے اور گناہوں سے معصوم ہوتا ہے	عام انسان ہوتا ہے جس کا انتخاب لوگ کرتے ہیں، معصوم نہیں ہوتا	مدھبی و سیاسی امام کی حیثیت
-----	پیدا ہو چکے اور اس وقت غائب ہیں	قیامت کے قریب پیدا ہوں گے	امام مہدی

اباضی	اہل تشیع	اہل سنت	
قرآن اور سنت	قرآن، سنت، ائمہ اہل بیت	قرآن اور سنت	دین کا بنیادی مأخذ
مندرجہ بن جبیب	نجی البالغ، کلینی، طوسي اور صدقہ کے مجموعے (اصول اربعہ) ابن ماجہ، ابو داؤد، مسند احمد	بخاری، مسلم، موطا، ترمذی، نسائی، ابن ماجہ، ابو داؤد، مسند احمد	احادیث کی اہم کتب
فروعی اختلافات کے ساتھ کم و بیش ایک سے ہیں	فروعی اختلافات کے ساتھ کم و بیش ایک سے ہیں	فروعی اختلافات کے ساتھ کم و بیش بیش ایک سے ہیں	نماز، روزہ، حج، زکوٰۃ
حالات اضطرار میں کراہت کے ساتھ جائز ہے	فضیلت والی چیز ہے	حالات اضطرار میں کراہت کے ساتھ جائز ہے	لقیٰ
حرام ہے	جازی بلکہ مستحسن ہے	حرام ہے	متعہ
-----	مستحسن ہیں	بالغوم حرام اور شرعاً باطل ہیں	محرم کی رسومات
مکہ، مدینہ، بیت المقدس	مکہ، مدینہ، بیت المقدس، نجف، کربلا، مشہد	مکہ، مدینہ، بیت المقدس	قدس شہر
عید الفطر، عید النظر، عید الاضحی	عاشرہ محرم، عید النظر، عید الاضحی	عید الفطر، عید الاضحی	اہم تہوار

### تعمیر شخصیت

قرآن کے قانون و راثت پر عمل کرنا ہر مسلمان کے لئے ضروری ہے۔ اس کی خلاف ورزی کرنے والے کو اللہ تعالیٰ نے جہنم کے عذاب کی وعید سنائی ہے۔ جو لوگ اپنی بیٹیوں کو راثت میں حصہ نہیں دیتے، وہ اس حکم کی خلاف ورزی کرتے ہیں۔

## اگلے ماذیوں

اس ماذیوں میں ہم نے تفصیل سے اہل سنت اور اہل تشیع کے درمیان تتفق علیہ اور اختلافی امور کا جائزہ لیا ہے۔ اگلے ماذیوں میں انشاء اللہ ہم اہل سنت کے ذیلی گروہوں کا تفصیلی جائزہ لیں گے اور دیکھیں گے کہ مختلف امور کے بارے میں ان کے ماہین کس نوعیت کے کیا کیا اختلافات پائے جاتے ہیں۔

# ببليوگرافی

## الہامی کتب

.1. قرآن مجید

## اہل سنت کی کتب

- ابن ماجہ۔ السنن۔ (<http://www.almeshkat.net/books/>) (accessed 3 Oct 2011) .2
- احسان الہی ظہیر۔ الشیعہ و اہل الہیت۔ لاہور: ادارہ ترجمان السنۃ (2003) .3
- احمد بن حنبل۔ المسند۔ (<http://www.almeshkat.net/books/>) (accessed 3 Oct 2011) .4
- تمثنا عبادی۔ امام طبری اور امام زہری۔ (<http://www.aboutquran.com/ba/ba.htm>) (accessed 3 Oct 2011) .5
- حاکم نیشاپوری۔ المترک علی الصحیحین۔ (<http://www.almeshkat.net/books/>) (accessed 3 Oct 2011) .6
- جیب الرحمن کاندھلوی۔ ہماری نہیں داستائیں اور ان کی حقیقت۔ (<http://www.aboutquran.com/ba/ba.htm>) (accessed 3 Oct 2011) .7
- سعد بن عبد اللہ بن عبد العزیز آل حمید۔ مسندر الریح بن جیب الاباضی: دراسۃ نقیۃ (عربی) فی "مجلہ جامعۃ ام القری لعلوم الشریعہ و الدراستیں الاسلامیہ، مکہ المکرہ، رب جمادی 1430ھ" .8
- سید ابوالاعلیٰ مودودی۔ تفسیر تفہیم القرآن۔ ([www.iquranurdu.com](http://www.iquranurdu.com)) (accessed 3 Oct 2011) .9
- سید ابوالاعلیٰ مودودی۔ رسائل و مسائل۔ ([www.quranurdu.com](http://www.quranurdu.com)) (accessed 3 Oct 2011) .10
- سید ابوالحسن علی ندوی۔ دین اسلام اور اولین مسلمانوں کی دو متصاد تصویریں۔ کراچی: حاجی عارفین آکیڈی می .11
- سید ابوالحسن علی ندوی۔ دریائے کابل سے دریائے یرموک تک۔ ([www.kitabosunnat.com](http://www.kitabosunnat.com)) (accessed 3 Oct 2011) .12
- سید تنظیم حسین۔ اسماعیلیہ۔ کراچی: الرحیم آکیڈی می۔ ([www.ahlehuhq.com](http://www.ahlehuhq.com)) (ac. 13 Oct 2011) .13
- سید سلیمان ندوی۔ اہل السنۃ والجماعۃ۔ کراچی: مجلس نشریات اسلام (1997) .14
- شہزاد العزیز محدث دہلوی 1788 (اردو ترجمہ: مولانا خلیل الرحمن نعمانی مظاہری)۔ تحقیق اثنا عشریہ۔ کراچی: دارالاشاعت۔ .15
- شبیر احمد ازہر میرٹھی۔ احادیث دجال کا تاریخی مطالعہ۔ لاہور: دارالتدکیر (2005) .16
- شمس الدین الذہبی۔ میزان الاعتدال فی نقد الرجال (عربی)۔ ([www.waqfeya.net](http://www.waqfeya.net)) (accessed 5 Feb 2007) .17
- عبدالحکیم شرر۔ حسن بن صباح۔ لکھنؤ: دل گداز پریس (1922) .18
- عبد الرحمن مبارکپوری۔ تحقیقۃ الاحدوی بشرح جامع الترمذی (عربی)۔ ([www.waqfeya.net](http://www.waqfeya.net)) (accessed 5 Feb 2007) .19
- عبداللہ رحمانی مبارکپوری۔ عاشرہ حرم: روز عید یاروز غم و ماتم۔ ریاض: مرکز الدعوۃ والارشاد۔ ([www.kitabosunnat.com](http://www.kitabosunnat.com)) (accessed 3 Oct 2011) .20

21. عثمان بن محمد الناصری آل خمیس (مترجم: عبد الجبار سلفی)۔ آئینہ ایام تاریخ۔ مکتبہ اہل بیت العالمی۔ [www.kitabosunnat.com](http://www.kitabosunnat.com) (accessed 3 Oct 2011)
22. عطاء الرحمن شہباز مدنی۔ شیعہ کی چالیس کفریہ عبارات۔ فیصل آباد: اشاعت المعارف۔
23. علی بن ابی بکر الہیثی۔ مجمع الزوائد و منیع الغوائید۔ (<http://www.almeshkat.net/books/>) (accessed 3 Oct 2011)
24. غلام رسول سعیدی۔ شرح صحیح مسلم۔ لاہور: فرید بک اسٹال (2003) (accessed 3 Oct 2011)
25. فیض اللہ چترالی۔ آغا خانیت: علمائے امت کی نظر میں۔ چترال: سوادا عظیم اہل سنت۔ ([http://freeurdubooksdownload.blogspot.com/2011/07/blog-post\\_1896.html](http://freeurdubooksdownload.blogspot.com/2011/07/blog-post_1896.html)) (accessed 3 Oct 2011)
26. مالک بن انس۔ الموطا۔ (<http://www.almeshkat.net/books/>) (accessed 3 Oct 2011)
27. ماہنامہ بینات (خصوصی اشاعت)۔ خمینی اور اشاعریہ کے بارے میں علمائے کرام کا متفقہ فیصلہ۔ کراچی: مکتبہ بینات، بنوری ٹاؤن۔
28. محمد اسماعیل المقدم۔ المهدی (عربی)۔ اسکندریہ: دارالعلیٰ للنشر والتوزیع (2002)
29. محمد انعام اللہ بنوی۔ مسئلہ تحریف القرآن۔ کراچی: دارالافتاء بنوری ٹاؤن۔
30. محمد بن اسماعیل بخاری (194-256/810-870)۔ الجامع الصحیح۔ (<http://www.almeshkat.net/books/>) (accessed 3 Oct 2011)
31. محمد بن حیرر الطبری۔ تاریخ الامم والملوک (عربی)۔ مصر: دار المعارف۔ ([www.waqfeya.net](http://www.waqfeya.net)) (accessed 5 Feb 2007)
32. محمد بن طاہر البرزنجی اور محمد صبیح حسن حلاق۔ صحیح تاریخ الطبری (عربی)۔ بیروت: دار ابن کثیر۔ 5 Feb 2007)
33. محمد بن طاہر البرزنجی اور محمد صبیح حسن حلاق۔ ضعیف والمسکوت عنہ تاریخ الطبری (عربی)۔ بیروت: دار ابن کثیر۔ ([www.waqfeya.net](http://www.waqfeya.net)) (accessed 5 Feb 2007)
34. محمد بن عیسیٰ الترمذی (209-279/824-892)۔ السنن۔ (<http://www.almeshkat.net/books/>) (accessed 3 Oct 2011)
35. محمد تقی عثمانی۔ حضرت معاویہ رضی اللہ عنہ اور تاریخی حقائق۔ کراچی: ادارۃ المعارف۔ (<http://www.tauheed-sunnat.com/sunnat/category/urdu-books/sahaba-iqrar>) (accessed 3 Oct 2011)
36. محمد ثاقب رسال پوری۔ حضرت امیر معاویہ اور تاریخی روایات۔ کراچی: مکتبہ معارف القرآن (2010)
37. محمد حنیف ندوی۔ مرتاضیت نے زاویوں سے۔ ([www.kitabosunnat.com](http://www.kitabosunnat.com)) (accessed 3 Oct 2011)
38. محمد سرفراز خان صدر۔ ارشاد الشیعہ۔ گوجرانوالہ: مکتبہ صدر (2001)
39. محمد عبد الرشید نعمانی۔ یزید کی شخصیت: اہل سنت کی نظر میں۔ کراچی: الرحیم اکیڈمی (2004)
40. محمد عبد الرشید نعمانی۔ اکابر صحابہ اور شہداء کے بلایاں ایک افترا۔ کراچی: الرحیم اکیڈمی، طبع 2003
41. محمد عزیر شمس۔ مقدمہ زیارت قربنبوی۔ گوجرانوالہ: ام القری پبلی کیشنز (2010)
42. محمد کرم شاہ الاژہری۔ تفسیر ضیاء القرآن۔ ([www.nafseislam.com](http://www.nafseislam.com)) (accessed 3 Oct 2011)
43. محمد منظور نعمانی۔ ایرانی انقلاب۔ (<http://www.scribd.com/doc/100139134/Irani-Inqilab-Imam-Khomeini-Aur-Shia-at-by-Shaykh-Muhammad-Manzoor-Nomani-r-a>) (accessed 4 Sep 2012)
44. محمد منظور نعمانی۔ شیعہ سنی اختلافات: حقائق کے آئینہ میں۔ (<http://www.tauheed-sunnat.com/sunnat/category/urdu-books/shia-shiyat-islam-quran-or-sahaba>) (accessed 3 Oct 2011)
45. محمد نافع۔ سیرت حضرت معاویہ رضی اللہ عنہ۔ لاہور: تحقیقات (1995)
46. محمد نافع۔ رحماء بیہم۔ لاہور: مکتبہ۔ ([www.ahlehaq.org](http://www.ahlehaq.org)) (ac. 10 Aug 2012)

47. محمود طحان۔ ترجمہ: محمد بشیر نذیر۔ **تیسیر مصطلح الحدیث**.  
<http://www.mubashirnazir.org/ER/Hadith/L0004-00-Hadith.htm>
48. مسلم بن حجاج (819-875) (204-261). **اب الجامع الصخیح**.  
<http://www.almeshkat.net/books/> (accessed 3 Oct 2011)
49. مصعب الزبیری (851-156-236). **نسب قریش**.  
[www.waqfeya.com](http://www.waqfeya.com) (ac. 14 Aug 2012)
50. منظی عبد الاستار۔ **شهادت حسین رضی اللہ عنہ**. ملتان: ادارہ تالیفات اشرفیہ (2010)
51. Fazal ur Rahman. **Revival and Reform in Islam**. P 36. London: One World Publications (2006)
52. Nomani, Mohammad Manzoor. **The Event of Ghadir Khumm in the Qur'an, Hadith and History**.  
<http://www.islamawareness.net/Deviant/Shia/ghadir.html> (accessed 3 Oct 2011)

## اہل تشیع کی کتب

53. خمینی۔ آیت اللہ روح اللہ۔ **کشف الاسرار** (عربی ترجمہ).  
[www.hajr-up.info/download.php?id=1443](http://www.hajr-up.info/download.php?id=1443) (ac. 4 Sep 2012)
54. ابو محنف لوط بن یحییٰ۔ ترجمہ: سید تبشر الرضا کاظمی۔ **مقتل ابی محنف اور قیام مختار**. اسلام آباد: محمد علی بک ایجنبی (2004)  
<http://www.shiamultimedia.com/urdubooks.html> (accessed 16 Apr 2010)
55. حسن مهدی الشیرازی (1972). **المسئون الطویل**.  
[\(accessed 3 Oct 2011\) http://www.freemoslem.com/showthread.php?t=222](http://www.freemoslem.com/showthread.php?t=222)
56. حسین بخش جاڑا۔ **تفسیر انوار النجف فی اسرار المصحف**. بھکر: مکتبہ انوار النجف.  
<http://www.shiamultimedia.com/urdubooks.html> (accessed 16 Apr 2010)
57. سید شریف رضی (1015-359-406/970-1015). **نهج البلاغة** (عربی). شرحہ و ضبط نصوصہ: الإمام محمد عبدہ۔ بیروت: موسسه المعارف (1990)-
58. سید شریف رضی (1015-359-406/970-1015). **نهج البلاغة** (عربی). منتديات مقهى الأصدقاء۔  
[www.PalsCoffee.com](http://www.PalsCoffee.com) (accessed 19 Apr 2007)
59. سید شریف رضی (1015-359-406/970-1015). **نهج البلاغة اردو ترجمہ و شرح**: سید ذیشان حیدر جوادی۔ کراچی: محفوظ بک ایجنبی (1999)
60. سید عبدالحسین شرف الدین۔ **مجالس فاخرہ**.  
<http://www.shiamultimedia.com/urdubooks.html> (accessed 16 Apr 2010)
61. شیخ صدقہ ابی جعفر محمد بن علی (ائی 918-991) (c. 306-381/918-991). ترجمہ: سید حسن امداد متاز الافاضل۔ **من لا يحضره الفقيه**. کراچی: الکسان پبلشرز  
<http://www.shiamultimedia.com/urdubooks.html> (accessed 16 Apr 2010)
62. شیخ صدقہ شیخ صدقہ ابی جعفر محمد بن علی (ائی 918-991) (c. 306-381/918-991). ترجمہ: مظہر عباس چودھری۔ **فلسفہ غیبت مہدی**. لاہور: ادارہ منہاج الصالحین (2007)-  
<http://www.shiamultimedia.com/urdubooks.html> (accessed 16 Apr 2010)
63. عباد بن صاحب (326-385). **الزیدیہ** (عربی).  
<http://al-mostafa.info> (accessed 3 Oct 2011)
64. علی حسین رضوی۔ **تاریخ شیعیان علی**. کراچی: امامیہ اکیڈمی (1992) (1992)  
<http://www.shiamultimedia.com/urdubooks.html> (accessed 16 Apr 2010)
65. غلام علی گزار۔ **مدھب شیعہ امامیہ**. کشیر: تنظیم المکاتب۔  
<http://www.shiamultimedia.com/urdubooks.html> (accessed 16 Apr 2010)
66. **قاتلان امام حسین کون؟**  
(accessed 3 Oct 2011) [http://www.answersing-ansar.org/answers/qatelaan\\_hussain/ur/index.php](http://www.answersing-ansar.org/answers/qatelaan_hussain/ur/index.php)
67. **میثہ تحریف القرآن کا قائل کون؟**  
[http://www.answersing-ansar.org/answers/tahreef\\_quran/ur/index.php](http://www.answersing-ansar.org/answers/tahreef_quran/ur/index.php) (accessed 3 Oct 2011)
68. محمد باقر مجتبی (1025-1109/1616-1698). ترجمہ: سید بشارت حسین کامل مرزاپوری (1963). **حیات القوب**. امامیہ کتب خانہ۔  
<http://www.shiamultimedia.com/urdubooks.html> (accessed 16 Apr 2010)

<p>محمد تجانی سماوی۔ شیعہ ہی اصلی اہل سنت ہیں۔ کراچی: حسن علی بک ڈپو۔ 16</p> <p><a href="http://www.shiamultimedia.com/urdubooks.html">http://www.shiamultimedia.com/urdubooks.html</a>(accessed 16 Apr 2010)</p>	.69
<p>محمد یعقوب ملینی(c. 250-329/864-940)۔ اصول الکافی۔ اردو ترجمہ: سید ظفر حسن نقوی امر و ہوی۔ کراچی: ظفر شیمپ پبلیکیشنز ٹرست</p> <p><a href="http://www.almurtadha.org/">http://www.almurtadha.org/</a> (accessed 6 Jan 2011)</p>	.70
<p>محمد یعقوب ملینی(c. 250-329/864-940)۔ الفروع من الجامع الکافی (عربی)۔ (1999)</p> <p> منتظر عباس نقوی۔ حفاظت قرآن۔ اسلام آباد: باب العلم ایجو کیشنل ٹرست</p> <p><a href="http://www.shiamultimedia.com/urdubooks.html">http://www.shiamultimedia.com/urdubooks.html</a>(accessed 16 Apr 2010)</p>	.71
<p>موسی الموسوی (اردو ترجمہ: ابو مسعود آل امام)۔ اصلاح شیعہ۔ (<a href="http://www.kitabosunnat.com">www.kitabosunnat.com</a> ac. 18 Oct 2011)</p>	.72
<p>ناصر مکارم شیرازی۔ ترجمہ: سید صدر حسین بخشی۔ تغیر نمونہ۔ لاہور: مصباح القرآن ٹرست(2006)۔</p> <p><a href="http://www.shiamultimedia.com/urdubooks.html">http://www.shiamultimedia.com/urdubooks.html</a>(accessed 16 Apr 2010)</p>	.73
<p>ناصر مکارم شیرازی۔ ترجمہ: سید مختار حسین جعفری کشیری۔ فلسفہ تقیہ۔ کراچی: رحمت اللہ بک ایجنسی۔</p> <p><a href="http://www.shiamultimedia.com/urdubooks.html">http://www.shiamultimedia.com/urdubooks.html</a>(accessed 16 Apr 2010)</p>	.74
<p>ناصر مکارم شیرازی۔ سوال تمہارے جواب ہمارے۔ قم، ایران: معارف اسلام پبلیشرز۔</p> <p><a href="http://www.shiamultimedia.com/urdubooks.html">http://www.shiamultimedia.com/urdubooks.html</a>(accessed 16 Apr 2010)</p>	.75
<p><b>نکاح المتع</b>۔ (<a href="http://www.responding-to-ansar.org/answers/mutah_urdu/ur/index.php">http://www.responding-to-ansar.org/answers/mutah_urdu/ur/index.php</a>)</p>	.76
<p>78. Ali, Justice Amir. <i>Spirit of Islam</i>. <a href="http://www.aboutquran.com/ba/ba">www.aboutquran.com/ba/ba</a> (accessed 3 Oct 2011)</p> <p>79. Ali, Muhammad E. "Tomb of Firuzan (Abu-lolo) in Kashan to be Destroyed" <a href="http://www.cais-soas.com/News/2007/June2007/28-06.htm">http://www.cais-soas.com/News/2007/June2007/28-06.htm</a>, accessed 12 Sep 2011)</p> <p>80. Druze (Muwahidoon). <a href="http://www.druze.org.au/religion/index.htm">http://www.druze.org.au/religion/index.htm</a> (accessed 3 Oct 2011)</p> <p>81. Engineer, Asghar Ali. <i>Quran and Isma'il I'ti'af</i>. <a href="http://andromeda.rutgers.edu/~rtavakol/engineer/">http://andromeda.rutgers.edu/~rtavakol/engineer/</a> (ac. 13 Oct 2011)</p> <p>82. Fadak: <a href="http://www.responding-to-ansar.org/answers/fadak/fadak_of_al_zahra.pdf">http://www.responding-to-ansar.org/answers/fadak/fadak_of_al_zahra.pdf</a> (accessed 3 Oct 2011)</p> <p>83. Hamawi, Sheikh Khodr. <i>Introduction to Ismailism</i>. <a href="http://www.ismaili.net">www.ismaili.net</a>, (accessed 3 Oct 2011)</p> <p>84. Imamate; <i>The Perfection of Deen</i>. <a href="http://www.responding-to-ansar.org/shia_viewpoint/imamate_perfection_of_deen/en/index.php">http://www.responding-to-ansar.org/shia_viewpoint/imamate_perfection_of_deen/en/index.php</a> (accessed 3 Oct 2011)</p> <p>85. Innovation with regards to the Shari'i Penalty of Cursing Sahaba by "Sipah-e-Sahaba". <a href="http://www.responding-to-ansar.org/answers/cursing_sahaba/en/index.php">http://www.responding-to-ansar.org/answers/cursing_sahaba/en/index.php</a> (accessed 2 Oct 2011)</p> <p>86. Quran and Ahlul-Bayt. <a href="http://www.al-islam.org/encyclopedia/">http://www.al-islam.org/encyclopedia/</a> (accessed 3 Oct 2011)</p> <p>87. Shi'a Usool al-Deen. <a href="http://www.responding-to-ansar.org/fiqh/usool_al_deen/en/index.php">http://www.responding-to-ansar.org/fiqh/usool_al_deen/en/index.php</a> (accessed 3 Oct 2011)</p> <p>88. Taqiyyah (Expedient dissimulation). <a href="http://www.responding-to-ansar.org/answers/taqiyah/en/index.php">http://www.responding-to-ansar.org/answers/taqiyah/en/index.php</a> (accessed 3 Oct 2011)</p> <p>89. Temporary Marriage in Islam. <a href="http://www.al-islam.org/encyclopedia/">http://www.al-islam.org/encyclopedia/</a> (accessed 3 Oct 2011)</p> <p>90. The Khalifatullah in Shia'a belief. <a href="http://www.responding-to-ansar.org/shia_viewpoint/khalifatullah_in_shia/en/index.php">http://www.responding-to-ansar.org/shia_viewpoint/khalifatullah_in_shia/en/index.php</a> (accessed 3 Oct 2011)</p> <p>91. The Last Luminary. <a href="http://www.al-islam.org/encyclopedia/">http://www.al-islam.org/encyclopedia/</a> (accessed 3 Oct 2011)</p> <p>92. The non egalitarian nature of Imamate. <a href="http://www.responding-to-ansar.org/answers/non_egalitarian_imamate/en/index.php">http://www.responding-to-ansar.org/answers/non_egalitarian_imamate/en/index.php</a> (accessed 3 Oct 2011)</p> <p>93. The origins of Shia'a. <a href="http://www.responding-to-ansar.org/shia_viewpoint/origins_of_shia/en/index.php">http://www.responding-to-ansar.org/shia_viewpoint/origins_of_shia/en/index.php</a> (accessed 3 Oct 2011)</p> <p>94. To know the Shi'a. <a href="http://www.responding-to-ansar.org/shia_viewpoint/to_know_the_shia/en/index.php">http://www.responding-to-ansar.org/shia_viewpoint/to_know_the_shia/en/index.php</a> (accessed 3 Oct 2011)</p>	.77

## اباضیہ کی کتب

<p>95. احمد الیاس حسین۔ دور فقهاء الإباضية في إسلام مملكة مالی (عربی)۔ (<a href="http://www.ibadiyah.net">http://www.ibadiyah.net</a>) (accessed 8 Jan 2011)</p>	.95
<p>96. ربع بن حبیب۔ السندر۔ (<a href="http://www.islamweb.net/hadith/display_hbook.php?bk_no=1">http://www.islamweb.net/hadith/display_hbook.php?bk_no=1</a>) (accessed 3 Oct 2011)</p>	.96
<p>97. سلیمان البارونی(1936)۔ مختصر تاریخ الاباضیہ (عربی)۔ (<a href="http://www.scribd.com">www.scribd.com</a>) (accessed 3 Oct 2011)</p>	.97
<p>98. عمر والنائی۔ دراسات الإباضية (عربی)۔ (<a href="http://www.ibadiyah.net">http://www.ibadiyah.net</a>) (accessed 8 Jan 2011)</p>	.98
<p>99. محمد بن یوسف طفیش۔ الفکر السیاسی عند الإباضیہ (عربی)۔ (<a href="http://www.ibadiyah.net">http://www.ibadiyah.net</a>) (accessed 8 Jan 2011)</p>	.99
<p>100. محمد بھیجی علی المعمر۔ الإباضیۃ فی فرق الإسلامیۃ (عربی)۔ (<a href="http://www.ibadiyah.net">http://www.ibadiyah.net</a>) (accessed 3 Oct 2011)</p>	.100
<p>101. محمد بھیجی علی المعمر۔ الإباضیۃ فی لیبیا (عربی)۔ (<a href="http://www.ibadiyah.net">http://www.ibadiyah.net</a>) (accessed 8 Jan 2011)</p>	.101

102. محمدیجی علی المعرف۔ الاباضیہ: مذہب اسلامی معتدل (عربی)۔ (accessed 3 Oct 2011) <http://www.ibadiyah.net>

103. Ennami, Dr. Amr Khalifa. *A Concise History of Al-Ibadhiyah*. <http://www angelfire com/ok5/ibadhiyah/history.html> (accessed 3 Oct 2011)
104. Mu'mar, Ali Yahya (Translation: Khalsa H. Al Aghbari.) *Readings on the Ibadhi Thought*. [http://www.islamfact.com/all\\_topics/ibadhis/3073.html](http://www.islamfact.com/all_topics/ibadhis/3073.html) (accessed 3 Oct 2011)
105. Mu'mar, Ali Yahya. *The Ibadhi Sect: A Moderate Sect of Islam*. <http://www.scribd.com/doc/19433261/The-IBADHI-SECT-a-Moderate-Sect-of-Islam> (ac. 13 Oct 2011)

## غیر جانبدار فرائع کی کتب

106. Arnold, Thomas W. *Preaching of Islam: A History of Propagation of Muslim Faith*. [www.archive.net](http://www.archive.net) (accessed 3 Oct 2011)
107. BBC Religions. *Sunni and Shi'a*. [http://www.bbc.co.uk/religion/religions/islam/subdivisions/sunnishia\\_1.shtml](http://www.bbc.co.uk/religion/religions/islam/subdivisions/sunnishia_1.shtml) (accessed 3 Oct 2011)
108. Hoffman, Valerie J. *Ibadi Islam: An Introduction*. <http://www.uga.edu/islam/ibadis.html> (accessed 3 Oct 2011)
109. Koerner, Brendan I. (2004). *So You Want To Be an Ayatollah: How Shiite clerics earn the name?* Slate on the web 6 Apr 2004. [http://www.slate.com/articles/news\\_and\\_politics/explainer/2004/04/so\\_you\\_want\\_to\\_be\\_an\\_ayatollah.html](http://www.slate.com/articles/news_and_politics/explainer/2004/04/so_you_want_to_be_an_ayatollah.html) (accessed 3 Oct 2011)
110. Religionfacts.com. *Comparison of Sunni and Shia Islam*. [http://www.religionfacts.com/islam/comparison\\_charts/islamic\\_sects.htm](http://www.religionfacts.com/islam/comparison_charts/islamic_sects.htm) (accessed 3 Oct 2011)

